

راوی کی پار

گلزار

Pakmcqs.com.pk

راوی پار

(افسانہ)

گلزار

مکتبہ استعارہ

۲۳۸، غفار اپارٹمنٹس، غفار منزل ایکسٹینشن
استعارہ لین، جامعہ نگر، نئی دہلی - ۱۱۰۰۲۵

RAAVI PAAR
(Urdu Short Stories)

by
Gulzar

نام کتاب	:	راوی پار
مصنف	:	گلزار
پتہ	:	بوسکیانہ، پالی ہل، باندروہ، ممبئی
تعداد	:	۱۰۰۰
سال اشاعت	:	۲۰۰۱
کمپوزنگ	:	محمد اکرام خان
طابع	:	پرنٹ سینٹر، دریا گنج، نئی دہلی - ۲
زیر اہتمام:	:	استعارہ، ۲۲۸ - غفار اپارٹمنٹس، غفار منزل ایکسٹینشن استعارہ لین، جامعہ نگر، نئی دہلی - ۱۱۰۰۲۵ ٹیلی فون: ۶۳۱۸۱۲۶ ای میل: isteara001@rediffmail.com

Rs.150.00

قیمت

تقسیم کار:

- ◆ مکتبہ جامعہ لمیٹڈ، نئی دہلی، ممبئی، علی گڑھ
- ◆ بک اپوریم، سبزی باغ، پٹنہ
- ◆ الکتاب، یتیم خانہ کپلیکس، آرریا
- ◆ مکتبہ دین وادب، امین الدولہ پارک، لکھنؤ
- ◆ آزاد کتاب گھر، ساکشی بازار، جمشید پور
- ◆ ایجوکیشنل پبلشنگ ہاؤس، لال کنواں دہلی
- ◆ مکتبہ سیاست، جواہر لال نہرو روڈ، حیدر آباد

انتساب

جناب احمد ندیم قاسمی کے نام

بابا!

آپ نے جس افسانے کو

انگلی پکڑ کے

کھڑا کیا

وہ اب چلنے لگا ہے۔!

— گلزار

ترتیب

- گلزار کی کہانیوں میں زندگی کی کتاب
[ڈاکٹر گوپی چند نارنگ]
○ خوشبو، جل پریاں، عینک اور پانچ ہزار سال
[محمد صلاح الدین پرویز]
○ ہوا یوں کہ...
[عرض مصنف]

افسانے

- بملدا
● سن سیٹ بولیوارڈ
● مائیکل انجبلو
● کس کی کہانی
● اڈھا
● ایک چابی
● دس پیسے اور دادی
● ڈلیا

۶۲	• خوف
۶۶	• سانجھ
۷۰	• مرد
۷۳	• راوی پار
۷۷	• فصل
۸۲	• دھواں
۸۶	• تقسیم
۹۲	• نجوم
۹۶	• نووارد
۹۹	• گڈی
۱۰۲	• خیر و
۱۰۶	• لیکن
۱۱۱	• اوچی ایڑی والی میم
۱۱۷	• زندہ
۱۱۹	• ہاتھ پیلے کردو
۱۲۳	• کاغذ کی ٹوپی
۱۲۸	• حساب کتاب
۱۳۱	• آگ
۱۳۷	• جنگل نامہ
۱۵۱	○ گلزار کا تخلیقی کولاژ

گلزار کی کہانیوں میں زندگی کی کتاب

فلم کی دنیا بھی عجیب چکا چوند کی دنیا ہے جس میں آنے کا دروازہ تو ایک ہے لیکن جانے کے دروازے کئی ہیں۔ پوپ کلچر Pop culture کا زمانہ ہے۔ لوگ دیکھتے ہی دیکھتے ایسی بلندیوں تک پہنچ جاتے ہیں کہ نگاہ نہیں ٹھہرتی اور پھر غائب بھی ایسے ہوتے ہیں گویا تھے ہی نہیں۔ لیکن کچھ لوگ ایسے بھی ہیں کہ برسوں کی ریاضت کے بعد نمایاں ہوتے ہیں، اپنی جگہ رو رو کے چمکتے ہیں اور گرم کردہ رہوں کو راہ دکھاتے ہیں۔ دنیا بہت بدل گئی ہے، دنیا کی سچائیاں بھی بدل گئی ہیں لیکن کچھ نہیں بھی بدلیں، مثلاً لکشمی اور سرسوتی کے معاملات۔ ہر چند کہ لکشمی اب سیاست دانوں کے زمرے میں ہیں اور سرسوتی دینا لے اکیلی بیٹھی ہیں۔ تاہم بعض وضع داریاں جوں کی توں چلی جاتی ہیں یعنی ایک عرش نشین ہے تو دوسری فرش نشین۔ عام قاعدہ یہی ہے کہ ایک کی توجہ ہو جائے تو ہو جائے، دونوں ایک ساتھ مہربان ہوں یہ آسان نہیں۔ البتہ اگر تپسیا میں کھوٹ نہیں، اور ریاضت پکی اور لگن پکی ہے تو پھر اچنبھا سا اچنبھا ہوتا ہے۔ ایسا ہی اچنبھا گلزار کی ذات ہے۔ ادھر چند برس پہلے جب ”فنون“ لاہور میں ان کی تخلیقات منظر عام پر آنے لگیں اور ہر چند کہ میں احمد ندیم قاسمی کی نظر کا قائل ہوں اور جانتا ہوں کہ کیسے کیسوں کو انہوں نے کندن بنادیا، لیکن گلزار چونکہ شہرت اور گلیمر کی راہ سے چل کر آئے تھے، ان کی چیزوں کو میں نے ہمیشہ شک کی نگاہ سے دیکھا، لیکن جیسے جیسے پڑھتا گیا میری خوشگوار حیرانی میں اضافہ ہوتا گیا اور اب ان کہانیوں کو یکجا پڑھا ہے تو مزید اچنبھا ہوا۔ آپ کو اچنبھا ہو یا نہ ہو، تب بھی کم از کم آپ وہ نہیں رہیں گے جو آپ پہلے تھے۔

گلزار کے فنکار ہونے میں شبہ نہیں۔ لیکن فن اور فن میں فرق ہوتا ہے اور ہر فن کے تقاضے الگ ہیں۔ ضروری نہیں کہ ایک زمرے کا فنکار دوسرے زمرے میں بھی اتنا ہی کامیاب ہو۔ فلم کی شہرت اپنی جگہ، گلزار کہانی کے فن میں ایسے کھرے نکلیں گے، اسکا سان گمان بھی نہیں تھا۔ ادب کے بہت سے معاملات عشق کی طرح ہیں۔ ان میں منصوبہ بندی یا فارمولا سازی نہیں چلتی، بلکہ بہت کچھ غیر ارادی بلکہ اضطراری طور پر ہوتا ہے اور اس میں شعوری سعی کو اتنا دخل نہیں ہوتا جتنا باطنی تحرک

کو۔ بعض لوگ دیر سے لکھنا شروع کرتے ہیں۔ یہ کوئی قاعدہ کلیہ نہیں ہے، پھر بھی فن کی دیوی کو رام کرنے کے لیے ریاضت شرط ہے۔ میرا خیال ہے گلزار شروع ہی سے کہانیاں لکھتے رہے ہوں گے۔ اپنی باطنی ضرورت کے تحت اور اس سے تسکین پاتے رہے ہوں گے، جب لکھنا داخلی وجدانی تسکین کا ذریعہ بن جائے، کسی خارجی حصول یا یافت کا نہیں تو اس میں لامحالہ تخلیقی کاوش کا رنگ آنے لگتا ہے اور فن کے تقاضوں کا احساس ہو تو سونے پر سہاگہ تب تخلیقی کاوش، ادب کا درجہ پانے لگتی ہے۔ میں جیسے جیسے ان کہانیوں کو پڑھتا گیا، ان کی ادبی حیثیت کے بارے میں گمان خوشگوار یقین میں تبدیل ہوتا گیا۔ رائے لکھنے کے لیے اکثر ساری چیزوں کو پڑھنا ضروری نہیں ہوتا۔ بالعموم جب اندازہ ہونے لگے کہ باقی سب بھی ایسا ہی ہے۔ لیکن گلزار پُر فریب فنکار ہے، ہر قدم پر جل دے جاتا ہے۔ ہر کہانی کے ساتھ زندگی کا اور زندگی کے تجربے کا افق بدلتا ہے اور وسیع سے وسیع تر ہوتا جاتا ہے۔ اکثر قلم والوں کو دیکھا ہے کہ جب لکھتے ہیں تو رومانس اور فارمولہ سے باہر کم ہی قدم رکھ پاتے ہیں یعنی گھوم پھر کر وہی فضا جس میں ان کی زندگی گزری ہے۔ ان کے ذہن کو رومانی موضوعات سے ایک جکڑ سی پیدا ہو جاتی ہے جو اولین گناہ کی طرح ان سے چپک جاتی ہے اور وہ ہر گز اس سے اوپر نہیں اٹھ سکتے۔ لیکن گلزار کے یہاں تعجب ہوتا ہے کہ مصنف اس Wave Length یا اس Wave Length کا خالق نہیں ہے۔ ان کے یہاں ہر کہانی کے ساتھ زندگی کا ایک نیا روپ، ایک نیا رخ، ایک نئی سطح نظر آتی ہے، ایک نیا زاویہ، ایک تجربہ۔ ایک ایسے ذہن و شعور کا پتہ دیتا ہے کہ اسکا لگاؤ اس رخ یا اس رخ سے نہیں، بلکہ زندگی کی پوری سچائی سے ہے یا زندگی کے اس کھلے ڈلے تجربے سے جو حدیں نہیں بناتا، حصار نہیں کھینچتا، رشتوں، طبقتوں، نفرتوں اور محبتوں میں کسی ایک پر ت پر اکتفا نہیں کرتا بلکہ سچائیوں کے آر پار دیکھتا ہے اور زندگی کو اس کے پورے تنوع، بوقلمونی اور تجربے کو اس کی تمام جہات کے ساتھ انگیز کرتا ہے۔ کسی بھی فن کار کے لیے یہ کمال معمولی نہیں۔ غالب نے باجے کو راگوں سے بھرا ہوا کہا تھا۔ گلزار کی کہانیوں کو ذرا سا چھیڑنے کی ضرورت ہے، زندگی کے سر، ان میں سے نکلنے لگیں گے۔ ایک ایسے فن کار کے لیے جس نے ساری زندگی فلم سازی میں کھپا دی۔ یہ کارنامہ معمولی نہیں کہ اس نے ایسی کہانیاں لکھیں جن میں زندگی کا سنگیت بھرا ہوا ہے اور ہر کہانی میں زندگی کا ایک الگ روپ، الگ تجربہ سامنے آتا ہے۔

آئیے ان کہانیوں میں سے بعض پر ایک نظر ڈالیں۔ ”اڈھا“ اور ”خیر“ اس لحاظ سے بہت مزے کی کہانیاں ہیں کہ ان میں جو کردار وضع کئے گئے ہیں، وہ عام نوعیت کے نہیں ہیں۔ اڈھا کو سب اڈھا کہہ کر بلاتے ہیں، نہ پورا نہ پوتا، بس اڈھا۔ قد کا ہونا تھا لیکن سب کے کام نمنا دیتا۔ خود

جھوٹا تھا مگر کوئی کام اس سے بڑا نہ تھا۔ رادھا کملانی کو کالج سے لوتے ہوئے جب فنڈوں نے چھیڑا تو اذہا ہی اسے بچا لایا۔ پھر بھی سب اسے مرد آدھا سمجھتے۔ رادھا بھی اسے آدھا سمجھتی۔ تب اس نے ستیہ سے نانا جوڑ لیا جو وہیں قلیوں میں پیشہ کرتی تھی۔ ادھے کی مردانگی کا امتحان تو جب ہوا جب ستیہ کے حرامی بچہ ہونے کی خبر اڑ گئی اور سب نے قلیوں سے اس کو نکال دینے کی ٹھان لی۔ ادھا سینہ تان کر کھڑا ہو گیا اور آگے بڑھ کر اس نے بچے کو گود لے لیا۔ گویا دنیا جس کو ادھا کہہ کر مذاق اڑاتی تھی وہی پورا نکلا، مکمل انسان۔ اسی طرح خیر و بھی ایک گرا پڑا کردار ہے جس کی کسی کی نظر میں کوئی وقعت نہیں۔ وہ بیکار کے کام کرتا رہتا ہے، بیلوں کو گھنٹیاں باندھتا، سینک رنگنا، سجانا سنوارنا، منگیوں پر نقش و نگار بنانا، چوپال پر گانا بجانا یعنی زندگی کا یہ وہ جمالیاتی پہلو ہے جو بظاہر فیہر افادی ہوتا ہے۔ گاؤں والوں کے نزدیک اس کی سب حرکتیں فکمی تھیں۔ لوگ سمجھتے کہ وہ فالتو کے کاموں میں لگا رہتا ہے۔ کب تک مفت کی بوڑھتا، بھوکا رہنے لگا، بیمار ہوا، مر گیا، تب گاؤں والوں کو احساس ہوا جیسے کوئی بڑی کمی آگئی ہو۔ وہ جو بے کام کے کام کرتا تھا، زندگی کے رنگ و نور میں اس کا کتنا بڑا حصہ تھا۔

ایک کہانی 'مرد ماں بیٹے کے رشتے پر ہے۔ ماں باپ میں طلاق ہو چکی ہے۔ نو جوان بیٹا ہوٹل میں ہے۔ ماں کا تعلق کسی دوسرے شخص سے ہو جاتا ہے۔ بیٹا چینیوں میں گھر آ رہا ہے، ماں اس کو بتا دینا چاہتی ہے کہ وہ حاملہ ہے اور کچھ مدت میں اس شخص سے شادی کر لے گی۔ لیکن بیٹا جس کو ماں ہنوز بچہ سمجھتی تھی آتے ہی بھانپ جاتا ہے اور اس کے اندر کا مرد جمع اٹھتا ہے، "کس کا بچہ ہے، باسٹرڈ" گویا بیٹا نہیں باپ بول اٹھتا ہے یا بیٹا باپ کی انا کا قائم مقام ہے یا ہمارے ذکر مرکز سماج میں سارے حقوق مرد کے ہیں یا یہ کہ ماں باپ بچوں کو کتنا ہی بچہ سمجھتے رہیں، بچے کتنی جلد اندر ہی اندر بڑے ہو جاتے ہیں۔ اسی طرح ایک اور مزے کی کہانی بچے اور دادی کے رشتے پر ہے جو دس پیسے چرانے پر دادی کی ڈانٹ کھاتا ہے اور گھر سے بھاگ جاتا ہے۔ ٹرین پکڑتا ہے اور دس پیسے مٹھی میں دبائے رات کے خوف سے راستے کے کسی اسٹیشن پر اتر جاتا ہے، اکیلا اور بے سہارا ہے۔ صبح جاگتا ہے تو دیکھتا ہے کہ رات بھر وہ ایک بوڑھی بھکارن سے گلے لپٹ کر سوتا رہا جو مر چکی ہے۔ لوگ جمع ہوتے ہیں اور اس کے کفن دفن کے لیے چندہ جمع کرنے لگتے ہیں۔ بچے کو دادی کی یاد آتی ہے، وہ سکھ کٹورے میں پھینکتا ہے اور بھاگتا ہے۔ گھر کی طرف دادی کی تلاش میں۔ گلزار نے بچے کے جذبات کی ترجمانی تو کی ہی ہے، ساتھ ہی اس حقیقت کی بھی کہ جب ہم چیزوں کو گنوا دیتے ہیں تو ان کی قدر پہچانتے ہیں، یا گنوا نا اور پانا دونوں ایک ہی سچائی کے دو رخ ہیں۔

گلزار کی کہانیاں جیسے کہ کہا گیا زندگی کی ہمہ جہت بولسمونی کا نگار خانہ ہیں جن کی تفصیل میں

سچائی کی تہہ تک اترنے والی نظر کی کارفرمائی ہر جگہ نمایاں ہے۔ ان میں عام انسانوں کے عام رشتوں کی کہانیاں بھی ہیں جن میں کوئی خاص پہلو ہے اور گرے پڑے نظر انداز کئے گئے لوگوں کی کہانیاں بھی، جن میں انسانیت کا درد ہے، اسی طرح راجاؤں مہاراجاؤں، ٹھاکروں اور راجپوتوں کی بھی، نیز ڈاکوؤں کی یا پھر ایسی کہانیاں بھی جن میں فینٹسی کا عنصر ہے یا وہ جس کو آج کل جادوئی حقیقت نگاری Magic Realism کہا جا رہا ہے۔ ایک مختصر مضمون میں ان سب پہلوؤں کا احاطہ کرنا تو ممکن نہیں، البتہ بعض کہانیوں کے ذکر کے بغیر بات پوری بھی نہیں ہو سکتی۔ یہ امر بھی قابل غور ہے کہ گزار کے کرداروں میں ادنیٰ اعلیٰ چھوٹے بڑے ہر طرح کے لوگ ملیں گے، عورتیں، مرد، بوڑھے، بچے، جوان، سب اپنے اپنے اعمال و اطوار کے ساتھ نظر آتے ہیں۔ 'سانجھ' ایک بوڑھے لالہ اور اس کی بڑھیا لالائی کی کہانی ہے جس میں لالہ کو اس بات کا دکھ گھلا ڈالتا ہے کہ لالائی نے سمجھن کی دیکھا دیکھی بال کنوا دیئے اور بوڑھے لالہ سے پوچھا بھی نہیں۔ بڑھاپے کے جذبات اور احساسِ تفاخر پر یہ کہانی پڑھنے سے تعلق رکھتی ہے۔ ایک اور کہانی میں یہی احساسِ تفاخر غیرت نفس کا مسئلہ بن جاتا ہے اور منفرد معنیاتی قوس قزح بناتا ہے۔ 'زندہ' میں راجہ صاحب کے اکلوتے بیٹے کو جو پانچ ہے، یہ بات پسند نہیں کہ لوگ اس پر ترس کھائیں کیونکہ وہ اپنی قوتِ ارادی کے بل پر زندہ رہنا چاہتا ہے کہ "میرے انگ مجھ سے ہیں میں اپنے انگوں سے نہیں" لیکن جب راجہ صاحب اس کی شادی کر دیتے ہیں تو وہ تاب نہیں لاسکتا کیونکہ پہلے جب لوگ ترس کھاتے تھے تو اس کی قوتِ ارادی کو شہ ملتی تھی، وہی لوگ اب اس پر ہنسنا شروع کرتے ہیں تو گویا اسکو پانچ بننا قبول ہے لیکن مضحک بننا قبول نہیں۔ دونوں صورتیں وجودی ہیں، لیکن پہلی سے فرار ممکن ہے، دوسری سے نہیں، اسی لیے دوسری صورت جان لیوا ہے۔ اونچے گھرانے کی کہانیوں میں بھی اصل پہلو انسانی صورتِ حال کا ہے۔ یہی معاملہ غریب غربا، ناداروں، کامگاروں کی کہانیوں کا ہے۔ دو کہانیوں میں دھویوں کی گھریلو زندگی کا بڑا جیتا جاگتا نقشہ ہے۔ 'اونچی ایزی والی میم' دراصل بخشش میں دی ہوئی سائیکل ہے۔ جو جھپٹا اور مہکو کے درمیان وجہ عداوت بن گئی ہے۔ کہانی اس واقعہ کے گرد گھومتی ہے کہ سیموں کی جھوٹی مراعات کس طرح معصوم زندگیوں میں زہر کے بیج بودتی ہیں، نتیجتاً مہکو جھپٹا کو نیچا دکھانے کے لیے بیوی کا زیور چوری کرنے سے بھی باز نہیں آتا۔ ایک اور کہانی 'ہاتھ' پیلے کردو میں کھاڑی کے دھویوں کا المیہ ہے۔ اس کی ساخت میں ایک خوبصورت دائروی عمل ہے کہ جو کچھ جوانی میں مالٹی کے ساتھ ہوا، وہی اب مالٹی کی جوان بیٹی کے ساتھ ہونے جا رہا ہے۔ جوانی میں مالٹی کا عاشق ڈرائیور رام ناتھ پکڑا گیا اور دھویوں نے مل کر اسے مار ڈالا۔ اب جو مالٹی کی بیٹی جوان ہو گئی ہے اور

رات میں جب کھاڑی ہائی ٹائمڈ سے بھر جاتی ہے اور ہارن کی پیس پیس سنائی دیتی ہے تو کھانا پروتے ہوئے اچانک مالتی کے ہاتھ رک جاتے ہیں۔

گھزار کی بعض کہانیوں میں عورت مرد کے رشتوں اور خود فریبوں کے ٹوٹنے کا عمل ہے۔ انسان ان خود فریبوں کو دعوت دیتا ہے اور باہمی رشتوں میں ان خود فریبوں کے سہارے زندہ رہتا ہے۔ اکثر یہ فریب ٹوٹ جاتے ہیں، لیکن لاشعور میں کہیں نہ کہیں ان کا ظلم بنا رہتا ہے اور مرد عورت اس کے سہارے زندہ رہتے ہیں، حتیٰ کہ ایک دن حقیقت کا بے رحم چہرہ سامنے آتا ہے اور ہم پاش پاش ہو جاتے ہیں۔

بعض دلچسپ کہانیاں ایسی بھی ہیں جن میں متوسط طبقے کے نوجوان لڑکے لڑکیوں کی نفسیاتی مگر ہیں ہیں۔ 'کانڈ کی ٹوپی' میں سن بلوغ کو پہنچنے والے کرداروں کا تصادم ہے جو بظاہر مغفرت کا پہلو رکھتا ہے لیکن در پردہ ان دھڑکنوں کا پتہ دیتا ہے جو دودلوں کے ایک دوسرے کی طرف کھینچنے لیکن ان کے ہاتھوں اقرار نہ کرنے کا نتیجہ ہوتی ہیں۔ اسی طرح 'گڈی' میں سابقہ دو بہنوں کا ہے جن میں چھوٹی بڑی پر سبقت لے جانا چاہتی ہے، رفتہ رفتہ یہ معصوم نفسیاتی خواہش گہرے حسد کی شکل میں ظاہر ہوتی ہے۔ اس میں اس محبت کی قلمی بھی کھولی گئی ہے جو آج کل کے نوجوان لڑکے لڑکیوں کو فلم ایکٹروں سے ہو جاتی ہے اور پھر ذرا سی بات پر بھرم ٹوٹ بھی جاتا ہے جو خاصا صدمہ زا ہوتا ہے۔ خیالی توقعات کا ٹوٹنا 'نوادار' میں بھی ہے کہ اخباروں کی پیش گوئیاں پڑھ پڑھ کر اکثر لوگ سہانی توقعات قائم کر لیتے ہیں۔ اکثر لوگ ان کی تطبیق شادی بیاہ پر بھی کرتے ہیں اور پھر صدمات سے دوچار ہوتے ہیں۔ ان کہانیوں میں روزمرہ کے واقعات اور زندگی کے مضحک پہلو ہیں جن کو لوگ سنجیدہ سمجھ لیتے ہیں اور پھر مشکل میں پڑ جاتے ہیں۔

توقع کی جاسکتی ہے کہ گھزار نے بہت سے واقعات اور کردار فلم کی دنیا سے لیے ہوں گے لیکن ایسا نہیں ہے، فقط دو کہانیوں کا تعلق فلمی ہستیوں سے ہے، لیکن یہ کہانیاں بھی ایک پرت کی رومانی کہانیاں نہیں بلکہ بعض جینون آرٹسٹوں کی زندگی میں جو گہرا دکھ اور تہہ نشیں المیہ ہوتا ہے، یہ کہانیاں اس درد پر مبنی ہیں اور ان میں حقیقت اور فینٹسی کا کچھ ایسا تال میل بھی ہے کہ بیانیہ کا وہ طور متشکل ہوتا ہے جس کو جادوئی حقیقت نگاری کا نام دیا جاسکتا ہے۔ یہ کہانیاں ہیں 'بملا' اور 'سن سیٹ بولیوارڈ'۔ 'بملا' یعنی بمل رائے آباد میں تروینی کے سنگم پر جہاں گنگا جمنہ اور سرسوتی ملتی ہیں اور ہر بارہ سال کے بعد جب سورج کے گرد گھومتے ہوئے نوسیارے ایک سیدھ میں آ جاتے ہیں اور سورج کی پہلی کرن سنگم پر پڑتی ہے تو کبھ کا میلا لگتا ہے جس میں نواں دن جوگ اشنان کا دن مانا جاتا ہے۔ 'بملا' کبھ پر فلم بنانا چاہتے تھے جو شروع تو ہوئی لیکن مکمل نہیں ہوئی حتیٰ کہ بارہ برسوں کے

پورا ہوتے ہوتے خود بے ملدا کی جیون یا ترا عین اسی دن پوری ہو گئی جب جوگ اشان کا دن تھا۔ دوسری کہانی چارولتا ایک بچے ستارے کے بڑھاپے کی کہانی ہے۔ وہ سن سیٹ بولیوارڈ کی مشہور زمانہ کوٹھی میں جو عظمت رفتہ کا نشان محض رہ گئی ہے، پرانی یادوں کے سہارے زندہ ہے لیکن بیشتر اس کے کہ یہ یادیں بھی چارولتا سے چھن جائیں اور کوٹھی کا سودا ہو جائے، خریدار کے دزینگ کارڈ کو ہاتھ میں دبائے وہ دم توڑ دیتی ہے۔ دونوں کہانیوں میں انسا کی کے سائے ہیں اور زندگی کی کامرائیوں اور جگمگاہٹ سے دور، دونوں میں عدم تکمیل کا دکھ سرسراتا ہے۔

خالص فیئسی کی مثال 'واہمہ' ہے۔ خود گلزار کو یقین نہیں کہ اس کو کیا نام دیں، پہلے اس کا نام 'واہمہ' تھا، بعد میں 'لیکن' کر دیا گیا۔ شاید اس لیے کہ اس میں جو واقعہ ہے اس پر حقیقت کا گمان ہوتا ہے لیکن وہ حقیقت نہیں بلکہ حقیقت اور غیر حقیقت کا وہ تصور ہے جسے ہم بالعموم قبول کر لیتے ہیں۔ گلزار نے اس کہانی کے ذریعے حقیقت کے معمولہ تصور پر سوالیہ نشان لگایا ہے اور مدہلی ہے کرشنا مورتی کے تصور حقیقت سے جو وجود، عدم کے فرق کو ذہن انسانی کا کرشمہ کہتا ہے۔ اس کہانی میں ریل سے ایک آدمی کے کٹ کر مر جانے کا ذکر ہے۔ اسٹیشن پر ریل اب نہیں آتی، پلیٹ فارم، پٹریاں، سگنل سب سنسان ویران پڑے ہیں۔ لیکن ہر شام راوی کو ایک آدمی دیوراج ملتا ہے جو پٹریوں پر چلنے سے منع کرتا ہے کہ دیکھتے نہیں گاڑی آرہی ہے۔ وہ بتاتا ہے کہ اس کا جوان بیٹا شام گاڑی سے کٹ کر مر گیا تھا۔ کچھ دنوں بعد دیوراج کا آنا بند ہو جاتا ہے۔ راوی اس کی خیریت پوچھنے اس کے گھر جاتا ہے تو جو شخص دروازہ کھولتا ہے وہ اس کا بیٹا شام ہے۔ شام بتاتا ہے اس کا باپ دیوراج تو تین سال پہلے اسٹیشن پر گاڑی کے نیچے کٹ کر مر گیا تھا۔ کہانی کے بین السطور میں کرشنا مورتی کے اقوال کا تجسس چلتا رہتا ہے کہ سب واہمہ ہی تو ہے، حقیقت فقط اس قدر ہے کہ جس قدر ہم قبول کر لیتے ہیں ورنہ زندگی یا موت دونوں واہمے ہیں۔

گلزار کے تخلیقی کینوس کے صحیح اندازے کے لیے ان کہانیوں کا ذکر بھی ضروری ہے جن کا مرکز و محور مذہبی جنون، دہشت گردی یا خوف و ہراس ہے۔ یہ کہانیاں بھی اتنی ہی منفرد ہیں جتنی بعض دوسری، فسادات کے موضوع پر بلا مبالغہ ہزاروں کہانیاں لکھی گئی ہوں گی، گلزار کی کہانیاں سب سے الگ ہیں اور اپنی مثال آپ۔ کہانی 'خوف' میں اس دہشت کی عکاسی ہے جو مذہبی جنون کی فضا میں ذہن کو مفلوج کر دیتی ہے۔ اس میں بمبئی کی لوکل ٹرین میں سفر کرنے والا یاسین جس کی بیکری جلائی جا چکی ہے اور جو پانچ دن تک ادھر ادھر چھپنے اور جان بچانے کے بعد لوکل ٹرین سے ڈرتا پھرتا گھر جا رہا ہے، ڈبے سنسان ہیں، اچانک دیکھتا ہے کہ ایک سایہ ڈبے میں داخل ہوا اور تاک میں کھڑا ہو گیا۔ یاسین کو ڈر ہے کہ وہ شخص کوئی غیر ہے جو اسے مار ڈالے گا۔ موقع پاتے ہی یاسین "یا علی"

کہتے ہوئے اس کو مانگوں کے سچ سے اٹھا کر چلتی ٹرین سے باہر پھینک دیتا ہے۔ اس کے بعد گلزار نے صرف ایک جملہ لکھا ہے جو کہانی کی جان ہے۔ ”نیچے گرتے آدمی کی چیخ سنائی دی۔ اللہ“ اس کہانی کا شمار فسادات پر لکھی ہوئی موثر ترین کہانیوں میں ہو سکتا ہے کہ کس طرح مذہبی جنون خود اپنی سچائی کی نفی کا ذریعہ بن جاتا ہے۔ ایسی ہی ایک منفرد اور دردناک کہانی ہے ”راوی پار“ جس میں درشن سنگھ اپنی بیوی اور نوزائیدہ دو جڑواں بچوں کے ساتھ ’ٹانک نام جہاز‘ کے سہارے گردوارے کے اکٹھے سے نکل کر بھیڑ بھاڑ میں اسپتال ٹرین کی چھت پر چڑھ جاتا ہے۔ دونوں بچے ماں کی سوکھی چھاتیوں کو چھوڑے رہتے ہیں۔ نہ دودھ نہ پانی، دوران سفر ایک بچہ مر جاتا ہے۔ جب ٹرین راوی کے پل سے گزر رہی ہے تو ساتھی مسافر کہتا ہے سردار جی مرے ہوئے بچے کو کب تک ساتھ رکھو گے، یہیں سے پھینک دو دریا میں، کلیان ہو جائے گا۔ درشن سنگھ نے پوٹلی سی اٹھائی اور واگور کہہ کر دریا میں اچھال دی، اندھیرے میں ہلکی سی آواز سنائی دی۔ کسی بچے کی! مردہ بچہ تو دیں تھا ماں کی چھاتی سے لگا ہوا، اور لوگ نعرے لگا رہے تھے ”داگھا آگیا داگھا آگیا“ گویا آزادی کی سرحد پار کرتے ہوئے ہم نے زندہ قدروں کو تو پھینک دیا اور نفرت، دہشت اور تعصب و جنگ نظری کی مردہ لاش جس کو تلف کر دینا چاہیے تھا، وہ ابھی تک ہمارے گلے سے لگی ہوئی ہے اور جس کو ہم طرہ یہ سمجھ رہے ہیں، اصلاً وہ ہمارا المیہ ہے۔

میں اس مختصر مضمون کو مختصر رکھنا چاہتا تھا لیکن گلزار کے ساتھ انصاف کے لیے ہنوز دو ایک مزید کہانیوں کا ذکر ضروری ہے جو دوسری تمام کہانیوں سے ہٹ کر ہیں۔ کہانی ’نبوم‘ کا تعلق اس طور سے ہے جس کو آج کل Sci Fiction کہا جا رہا ہے۔ اس میں روشنی کی رفتار ایک لاکھ چھیالیس ہزار میل فی سیکنڈ کی بنا پر اس بجھے ہوئے سورج کا ذکر ہے جو ہم سے دس ہزار نوری سال دور ہے اور کروڑوں سال جلنے کے بعد بجھ چکا ہے۔ اب بھی کوئی شعلہ بھڑک اٹھتا ہے تو اس کی لپٹیں بیس پچیس ہزار میل کی بلندی تک اٹھتی ہیں اور ان کی روشنی (دس ہزار نوری سال طے کرنے کے بعد) ایک بار ۱۸۴۱ء میں اور دوسری بار ۱۸۵۴ء میں اس زمین پر دیکھی گئی تھی۔ ان سائنسی واقعات و واردات کو مرزا غالب کے ملازم کلو اور منیر کے مکالموں اور اختر شناسی کو اس زمانے کے لوگوں کے اعتقادات سے جوڑ کر بیان کیا گیا ہے۔ کیونکہ ۱۸۴۱ء کے چمکدار نئے ستارے کو مغلوں کی خوش بختی کی بشارت بمعنی دیوان غالب کی اشاعت پر منبج قرار دیا گیا ہے جو واقعتاً مغل کلچر کا سب سے روشن ستارہ ہے اور ۱۸۵۴ء میں چمک دار ستارے کے دوبارہ نمودار ہونے کو استاد ذوق کے انتقال اور غالب کے استاد شہ ہونے اور بالآخر اپنا ادبی مقام پانے کا مظہر سمجھا گیا ہے۔ گلزار نے اس کہانی کو وضع کرتے ہوئے اختر شناسی اور سائنس نیز تاریخ کے جو مراحل طے کئے ہوں گے اور ان تینوں کے

تخلیقی میل سے جو کام لیا ہے، اس سے نہایت دلچسپ بیانیہ سامنے آیا ہے۔ 'نجوم' کی طرح 'آگ' اور 'جنگل نامہ' بھی بہت مزے کی کہانیاں ہیں اور لطف کا ایک پہلو یہ بھی ہے کہ بچے بوڑھے چھوٹے بڑے، سب ہی ان کہانیوں سے الگ الگ کیفیت اخذ کر سکتے ہیں۔ ان کہانیوں میں آرکی ٹائپل عنصر تو ہے ہی، ان کو Eco-friendly بھی کہا جاسکتا ہے۔ 'آگ' میں قبل تاریخ کے آدمی باسی تصورات کی فضا ہے اور یہ کہ قدیم ترین انسان نے سب سے پہلے آگ کو کس طرح رام کیا ہوگا اور گھر میں بسایا ہوگا۔ آج کل ماحول شناسی اور ماحول دوستی کی وہ ریل پیل ہے کہ کان پڑی آواز سنائی نہیں دیتی۔ کرۂ ارض انسانی تہذیب و تمدن کے ہاتھوں تقریباً تباہی کے کنارے آگاہ ہے اور اس جاندار کے ہاتھوں جس کو 'انسان' کہتے ہیں، پانی، دریا، پہاڑ، پیڑ، پودے، چرند، پرند، کچھ بھی محفوظ نہیں۔ ہوا، بادل، فضا، خلا سب زہر سے بھر رہے ہیں اور 'اوزون' کا پھٹاؤ ایک الگ مسئلہ ہے۔ ایسے میں گلزار کی 'جنگل نامہ' بادیسم کے ایک جھوٹے کی مانند ہے جس میں جانور، جنگل، انسان، حیوان، پھر چرند، پرند، پیڑ، پودے سب زندگی کی ایک ہی ڈور سے بندھے نظر آتے ہیں اور اس ڈور کا ایک سرا ہے سالم علی، پرندوں کا عاشق اور ہمزاد جو جتنا انسان تھا اتنا ہی انسان سے ماوراء زندگی کے بڑے معنی کا مظہر بھی جس کی پوری اہمیت کو سمجھنا ابھی باقی ہے۔

ایسی گونا گوں کہانیوں کے پیش نظر گلزار نے ایک باکمال کہانی کار کہلانے کا حق تو پا ہی لیا ہے۔ اس مختصر مطالعے کی اور جہات بھی ہو سکتی تھیں لیکن فی الحال اسی پر اکتفا کیا جاتا ہے۔ کچھ کہانیوں کا ذکر رہ بھی گیا مثلاً دھواں، جس کا حسن قاری خود پالے گا۔ بہر حال ان کہانیوں میں زندگی کے جو رنگ ہیں، تجربے کی جو وسعت ہے، واقعے کو کہانی بنانے کا جو ہنر ہے، نفسیات کے جو پیچ و خم ہیں، نیز کچلے دبے پے لوگوں یا عورت مرد کے جو مسائل ہیں، یا جن و انس جنگل و کائنات یا ستارے و سیارے جس طرح زندگی سے آگے ہیں، ان سے گلزار کی کہانی کاری کا کچھ تو اندازہ ہوا ہوگا، اور اس امر کا بھی کہ گلزار نے زندگی کے تجربے کے جس رخ کو بھی لیا ہے، اس کا فنی، تخلیقی اور جمالیاتی برتاؤ اس نوع کا ہے کہ ہر جگہ گلزار نے کوئی نکتہ، کوئی رمز، کوئی انوکھی بات، کوئی بھید ایسا رکھ دیا ہے کہ تجربہ یا واقعہ یا کردار کہانی بن گیا ہے اور یہ معمولی بات نہیں۔ آپ نے ملاحظہ کیا کہ گلزار کہیں یک سرے نہیں ہوئے۔ ان کے یہاں زندگی کی سرگرم ہے اور ہر سر دوسرے سے الگ ہے۔ کوئی کہانی کسی دوسری کہانی کا عکس یا عکس نہیں۔ گلزار کی کہانیوں میں زندگی کی کتاب ہے۔ اس کتاب کے کچھ ورق یہاں پلٹے گئے ہیں۔ قاری جہاں سے چاہے ان میں داخل ہو سکتا ہے۔ زمین ہری بھری، فضا اجلی ہے اور زندگی کے گھنے پن میں کیف و نشاط کا سامان بھی ہے اور نظر ہو تو معنی خیزی اور نکتہ آفرینی کا بھی۔

خوشبو، جل پریاں، عینک اور پانچ ہزار سال

اس دن میں بہت اداس تھا۔ اداسی کی کبھی کبھی کوئی وجہ نہیں ہوتی، بس یوں ہی کبھی کبھی اداسی، بنا کارن دے پاؤں چپکے سے سینے کے ابد سناٹے میں دھنس جاتی ہے اور ہم اداس ہو جاتے ہیں... وہ بھی کچھ ایسا ہی دن تھا... اچانک میرے موبائل پہ خوشبو کے کئی سرکوندے... ادھر سے 'وہ' بول رہا تھا، مونے مونے شیشوں کی عینک کے پیچھے خمار کے آنسوؤں سے گندھی آنکھوں والا... میری ساری اداسی جیسے ایک پل میں بدا ہو گئی اور میں خوش ہو گیا... میں اس لیے خوش ہوا کہ وہ خوش تھا... میں نے کہا، میں نے ایسی کون سی بات کی جو آپ اتنے خوش ہیں، میں نے تو بس آپ کے پر نام کو سادر پر نام بھیجا تھا... اس نے کہا، نہیں، آج میں نے 'استعارہ' کے ذریعے دن میں آنکھیں بند کئے ہوئے بھی سمندر دیکھا ہے اور سمندر کے نیچے کھردری چٹانوں کے پیچھے جل پریوں کی زمردی ٹیلی پکھراجی آوازیں سنی ہیں، کیا تم یقین کرو گے کہ ان جل پریوں کی آوازوں کے چہروں پر بھی، خمار کے آنسوؤں سے گندھی آنکھوں پر عینکیں لگی ہوئی تھیں، میں چونک پڑا اور چونکے سے میری آنکھیں کھل گئیں تو احساس ہوا، میری میز پر بہت سارے گھونٹھے، کوڑیاں اور سپیاں پڑی ہوئی ہیں، انہیں گھونٹھوں، کوڑیوں اور سپیوں میں کہیں کہیں سمندری پھول بھی دمک رہے ہیں اور ان سمندری پھولوں میں کہیں کہیں خوشبو کی روشنیوں کی لالٹینیں بھی جھلما رہی ہیں۔ میں نے اپنے اس احساس کو دیکھنے کی کوشش میں جب رائٹ سائڈ ٹیبل سے اپنی عینک اٹھانے کی کوشش کی تو میری کوشش بھل ہو گئی... رائٹ سائڈ ٹیبل سے میری عینک غائب تھی... یار... میں اپنی عینک کہاں تلاش کروں... میں نے ایک پل کا قہقہہ لگایا اور کہا... آپ کی عینک توڑ کے سمندر کی جل پریوں نے بہت سی عینکیں بنالی ہیں... اب آپ کی عینک واپس نہیں ملنے والی... اس نے بھی ایک پل کا قہقہہ لگایا اور کہا، کیا تم جانتے ہو، جل پریوں کی کتنی لمبی عمریں ہوتی ہیں... سنا ہے ایک ایک جل پری پانچ

پانچ ہزار سال تک جیتی ہے... 'پانچ ہزار سال! میں ایک دم ایک چھناکے سے جیسے اتیت میں پہنچ گیا... مجھے یاد آیا، میں اس آدمی کو تو پانچ ہزار سال سے جانتا ہوں... میں نے اس آدمی کو برنداہن میں بھی دیکھا ہے، جب یہ ایک نیم کی چھایا کے پیچھے سے رادھا کے ماتھے پہ بھی نیلی بندیا کے درد کو دیکھ رہا تھا... میں نے اسے متھرا کے جمنائے بھی دیکھا ہے، جب یہ ایک مرمر کے پتھر پر بیٹھا کرشن کی بانسری کے سروں میں اپنے من کو گویلا کر رہا تھا۔ میں نے اسے رام جی کے دل میں بھی دیکھا ہے، جب یہ سیتا کے ناخنوں پر اپنا ماتھا دھر رہا تھا۔ میں نے اسے گوتم بدھ کے منہ کے باہر بھی دیکھا ہے، جب یہ اس کا نروان سن رہا تھا۔ میں نے اسے امرت القیس کی محبوبہ عمیرہ کے ماتھے پر بھی دیکھا ہے جب اس کے ماتھے پر چاند، پکھراج بن رہا تھا... میں نے، میں نے اسے ہر عہد میں دیکھا ہے، چاہے وہ میرا کا عہد ہو یا بے شکر پرشاد کی کاماگنی کا، ہر جگہ، ہر محفل، ہر عہد میں، یہ نظر آیا ہے مجھے... لیکن یہ عجیب بات ہے کہ اس کی آنکھیں اس وقت بھی خمار کے آنسوؤں سے گندھی ہوئی تھیں، اس وقت بھی ان آنکھوں کے آگے موئے موئے شیشوں کی ایک عینک لگی ہوئی تھی... اس وقت کیا شیشہ گر اور عینک گر موجود تھے؟... ضرور ہوں گے، تبھی تو وہ موئے موئے شیشوں کی عینک لگائے ہوئے تھا... اس آدمی سے میرا، ایک خوشبو کا تعلق ہے، ایک ایسی خوشبو جو ہم کپڑوں پر نہیں لگاتے لیکن وہ سینے سے ہوتے ہوئے ضرور کپڑوں پر اتر آتی ہے اور چاہنے والے اسے سونگھ لیتے ہیں... مجھ میں اور اس میں اگر کوئی فرق ہے تو بس اتنا کہ وہ ہمیشہ چہل پہنتا ہے اور میں نہیں پہنتا ہوں، وہ ہمیشہ سفید کپڑوں میں ملبوس رہتا ہے، میں نہیں رہتا۔ وہ ہمیشہ عینک لگائے رہتا ہے۔ (آنکھیں تو میری اس سے بھی زیادہ کمزور ہیں) لیکن میں عینک نہیں لگاتا... میں ایسا کیوں کرتا ہوں... کیوں... اس لیے، اس لیے کہ وہ ایسا کرتا ہے اور یہ اسی کو زیب دیتا ہے۔ میرے اور اس کے درمیان ایک عظیم رشتہ ہے اور وہ رشتہ ہے خوشبو اور پانچ ہزار سال کا... اور اس پانچ ہزار سال پرانے آدمی کا اردو سے وہی تعلق ہے جو سمندر کا موجوں سے ہوتا ہے، جو میر کا غم سے اور غالب کا مے سے تھا... یہ آدمی یوں تو عمر کے حساب سے مجھ سے بہت بڑا ہے، لیکن میرا دوست ہے... نہیں، نہیں، وہ میرا دوست نہیں بلکہ اس کی شاعری میری دوست ہے، اس نے اردو میں جتنی اچھی چھی شاعری کی ہے اور کہانی لکھی ہے، اس کی اسے داد نہیں ملی... اس کی ایک وجہ نام نہاد نقادوں کی گروہ بندی غیر ضروری فہرست سازی اور مدیروں کا تجاہل اور ستم شاعری بھی ہو سکتی ہے... یا اس کی وجہ کہیں وہ دنیا تو نہیں جس میں وہ آج بھی مقیم ہے۔ کاش، وہ میری طرح، میری دنیا میں، میرے گھر، میرے ساتھ، رہنے لگے، کاش، یہ میرا بے ربط مضمون پڑھ کر اردو کے قارئین، اس سے

وہ محبت کرنے لگیں جس کا وہ مستحق ہے۔ سچ کہتا ہوں اگر آج کے تین چار سچے شاعروں اور کہانی کاروں کا نام لیا جائے تو اس کا نام ان میں سے ایک ہوگا۔ بس انہیں اس عینک کی ضرورت ہوگی، جو اس کے لگی ہوئی ہے اور وہ اس لیے کہ اس کے پاس ایک آن دیکھی خوشبو اور پانچ ہزار سال ہیں... لیکن اس وقت مسئلہ تو اس کی عینک کا ہے جو میرے خیال میں جل پر یاں اٹھا کر لے گئی ہیں... اے جل پر یو! کیا تم گلزار کی عینک واپس نہیں کرو گی...؟ ارے میں یہ کیا لکھ گیا، اصل میں یہ جل پر یاں ہی تو گلزار کی نظمیں/کہانیاں ہیں۔ گلزار بھائی، آپ نے سچ کہا تھا... ایک ایک جل پری کی عمر پانچ پانچ ہزار سال ہوتی ہے...

How many miles to Babylon
three scores and ten
Can I get there by candle-light
Yes, and back again
If your heels are nimble and light
You can get there by candle-light

ہوا یوں کہ...

جب شاعری شروع کی تھی تو قافیہ ملانے میں ایک ہی کرب نظر آتا تھا۔ ایک ہنر کا احساس ہوتا تھا۔ شعر کہنے پر لوگوں کا ایک ٹھہک سا پڑتا تھا جس سے شاعر کی ہستی بڑی اہم لگتی تھی۔ اور یہ سب چٹکیوں میں ہو جاتا تھا۔

مگر افسانہ سنانے میں یہ بات کہاں؟ — کہانی سنا بھی چکو تو ”ادھو“ یا ”اچھا اچھا“ بہت ہوا تو ”آئے ہائے اف!!“ سے زیادہ کچھ نہیں۔ وہ دیوانہ وار واہ واہ اور ٹیڑھے میڑھے زاویوں میں اچھل کود کہاں؟ — شاعری کچھ اس طرح شروع ہوئی۔

لیکن نثر بھی پڑھتے تھے۔ کبھی کوئی کہانی ڈس جاتی تو کئی دنوں ہائے ہائے کرتے۔ شعر پر دوسرا شعر تو چڑھ جاتا تھا لیکن کہانی مبینوں نہ اترتی۔ تب جی چاہتا خود بھی ایک بار کہانی لکھیں۔

افسانہ لکھنے کے لیے صبر کی ضرورت پڑتی ہے۔ جو اس عمر میں چاہے مل بھی جائے، اس عمر میں بہت مشکل سے ملتا تھا۔ کچھ اس طرح افسانہ نگاری شروع کی۔

ہنرمند تو بہر حال کہیں ثابت نہ ہوئے۔ لیکن روزگار کی زندگی میں نثر اس قدر لکھنی اور پڑھنی پڑی کہ شاعری گوشہ نشینی کی وجہ بن گئی۔ جب بھی فلم اسکرپٹ اور مکالموں سے بھاگے تو شعر کی کنیا میں پناہ لی۔ گانے اتنے کبھی بھی نہیں تھے لکھنے کے لیے۔ اس لیے شاعری دھیمی دھیمی آنچ پر پکتی رہی۔ افسانوں کا یوں ہوا کہ دورے کی طرح پڑتے تھے۔ کبھی لمبے سفر پر نکلے تو کوئی افسانہ اپنی پوری تفصیل کے ساتھ سامنے آ گیا۔ کبھی گا ہے بگا ہے لکھی ڈائری دہراتے ہوئے صفحوں میں رکھا مل گیا۔

فلم اسکرپٹ لکھتے ہوئے کوئی نیا کردار سوچایا مشاہدے میں آیا یا mould ہو گیا تو جی چاہا کہ اس پر افسانہ لکھیں یا اسکرپٹ کرتے ہوئے بڑی انوکھی پتویشن پیدا ہو گئی۔ انسانی زندگی کی جھلک رو برو آ گئی، انسانی رشتوں کی کوئی نئی پرت کھل گئی تو اس پر افسانہ لکھ لیا۔ جو فلم میں نہیں سہایا اسے الگ سے جمع کر لیا۔ کچھ افسانے یوں ہوئے کہ پھوڑوں کی طرح نکلے۔ وہ حالات، ماحول اور سوسائٹی کے دیئے ہوئے تھے۔ کبھی نظم کہہ کے خون تھوک لیا اور کبھی افسانہ لکھ کر زخم پر پٹی باندھ لی! مگر ایک بات ہے، نظم ہو یا افسانہ۔ ان سے علاج نہیں ہوتا۔ وہ آہ بھی ہیں، چیخ بھی، دہائی بھی۔ مگر انسانی درد کا علاج نہیں ہیں۔

گلزار

بوسکیانا

پالی مل، باندہ ممبئی۔ ۵۰

افسانے

ہملدا

اسے جوگ اشنان کا دن کہتے ہیں!

الہ آباد میں، تروینی کے سنگم پر، جہاں گنگا، جمنا اور سرسوتی ملتی ہیں، کہا جاتا ہے کہ اس دن، اس سنگم پر کوئی اشنان کرے تو اس کے سارے روگ دور ہو جاتے ہیں، سارے پاپ کٹ جاتے ہیں اور اس شخص کی عمر سو سال کی ہو جاتی ہے!

میں نے ہملدا سے پوچھا! ”کیا آپ مانتے ہیں؟“

ہملدا مسکرا دیئے: ”دشوا اس کی بات ہے۔ ایسا شاستروں میں کہا گیا ہے۔“

ایسٹروٹومی کے مطابق یہ دن ہر بارہ سال کے بعد آتا ہے، جب سورج کے گرد گھومتے ہوئے نو کے نویارے ایک لائن میں آ جاتے ہیں اور اس دن سورج طلوع ہوتا ہے تو اس کی پہلی کرن اس سنگم پر پڑتی ہے۔ اس ایک دن کے لیے یہاں کبھ کا میلا لگتا ہے جس کی تیاری مہینوں پہلے سے شروع ہو جاتی ہے کیونکہ یہاں آنے والے یاتریوں کی گنتی کروڑوں میں پہنچ جاتی ہے۔ الہ آباد سے لے کر پریاگ شہر تک کندھے سے کندھا چھلتا ہے۔ آس پاس کے بیسوں گاؤں میں پاؤں رکھنے کو جگہ نہیں ملتی۔ اسے ”پورن کبھ“ کا میلہ بھی کہتے ہیں۔ میلہ تو بہت دن رہتا ہے لیکن آخری نو دن خاص گئے جاتے ہیں، جس میں نواں دن جوگ اشنان کا دن ہوتا ہے۔

۱۹۵۲ء کی بات ہے۔ اس میلے میں ایک ”سٹیم پیڈ“ (Stampede) کا حادثہ ہو گیا تھا جس میں قریب ایک لاکھ لوگ مارے گئے تھے۔ آج تک اس حادثے کی صحیح وجہ معلوم نہیں ہو سکی۔ بہت سی انکوائری کمیٹیوں نے بہت سی وجہیں تلاش کیں۔ کچھ لوگوں کا کہنا ہے کہ ناگا سادھوؤں کے ہاتھی بگڑ گئے تھے جس سے لوگوں میں بھگدڑ شروع ہو گئی۔ اس بھگدڑ سے ہوم گارڈز اور ملٹری کے بنائے ہوئے لکڑی کے کپے پل گر پڑے۔ لوگ بدحواسی کی حالت میں بھاگے، دوڑے، گرے، کپے گئے۔ ہزاروں کشتیاں گنگا میں الٹ گئیں، ڈوب گئیں۔ کبھ میلے کی تواریخ میں اس سے بڑا سانحہ کبھی نہیں گزرا۔

سریش بسونے اس حادثے کے پس منظر میں ایک ناول لکھا تھا: "امرت کبھہ کی کھوج" اور بمل رائے جنہیں سب بملدا کہہ کر بلاتے تھے، اس ناول پر فلم بنارہے تھے۔

میں بملدا کے ساتھ، اسٹنٹ تھا۔ کبھی کبھی ان کی فلم میں کوئی گانا بھی لکھ لیتا تھا اور پہلی بار ان کے ساتھ اس فلم کی اسکرپٹ لکھ رہا تھا۔ بملدا کو شاید کسی ایک رائٹر کی ضرورت تھی جو کسی بھی وقت ان کی فرصت کے مطابق ان کے ساتھ بیٹھ سکے، ڈسکس کر سکے اور مناظر درج کر سکے۔ دوسری وجہ شاید یہ تھی کہ میں بنگالی اور ہندی دونوں زبانیں جانتا تھا۔ ناول بنگالی میں تھا اور اسکرپٹ ہندی میں لکھی جارہی تھی۔ اپنے فرصت کے اوقات میں وہ مسلسل اس ناول پر کام کرتے رہتے تھے۔ ناول کے حاشیوں پر اتنے حوالے اور نوٹس درج تھے کہ ان کی کتاب دیکھ کر لگا تھا کہ ناول کی سطروں میں ایک اور ناول لکھا ہوا ہے۔ جگہ جگہ کاغذوں پر لکھے ہوئے نوٹس بھی کتاب کے صفحوں پر پن سے منسلک کئے ہوئے تھے۔ ایک تو ویسے ہی کافی ضخیم ناول تھا اس پر ان ٹھسے ہوئے کاغذوں سے لگتا تھا کہ کتاب کا پیٹ ابھر گیا ہے۔ ناول ایک اور ناول سے حاملہ ہے۔ جلد اکھڑی پڑ رہی تھی۔ ہر کردار کی تفصیل کچھ یوں حفظ تھی بملدا کو کہ لگتا تھا کبھہ ان کی رگوں میں بہہ رہا ہے۔ کسی نے ان کے سسٹم میں انڈیل دیا ہے۔

"یہ ناول آپ نے کب پڑھا؟" میں نے ایک بار پوچھا تھا۔
 "۱۹۵۵ء میں جب پہلی بار قسط وار شائع ہونا شروع ہوا تھا۔"
 "کہاں؟"

"کلکتہ کا اخبار تھا" آنند بازار۔ "سریش ان دنوں انہی کے ادارے میں کام کرتا تھا۔"
 "آپ جانتے تھے سریش کو؟"

"ہوں۔" بملدا بہت ٹھہر ٹھہر کے بات کرتے تھے اور ان کی "ہوں" تو کمال کی تھی۔ ایک 'ہوں' ہزار مطلب! اس بار میں نے سمجھا وہ بات آگے نہیں بڑھانا چاہتے۔ عادتاً بہت کم گو تھے۔ لیکن سگریٹ کے دو ایک کش لینے کے بعد خود ہی بات کو جاری رکھا۔ "Originally" سریش نے ناول اپنے نام سے نہیں چھاپا تھا۔ ایک فرضی نام سے تھا۔ کال کوٹ!"

"کال کوٹ؟" میں نے دوہرایا۔

"ہوں۔۔۔" میں نے کچھ انتظار کیا۔

وہ پھر بولے۔ "دس پندرہ قسطوں کے بعد ناول میں وقفہ آ گیا تھا۔ میں کچھ بے چین ہو گیا۔ میں نے "آنند بازار" کو خط لکھا تو سریش کا جواب آیا جب پتہ چلا کہ۔۔۔" اس بار وہ کھانٹے

کھانے کرسی سے اٹھے اور سگریٹ پھینکنے بالکنی تک چلے گئے۔

ناول میں پلاٹ نہیں تھا۔ لیکن اس کے کردار بڑے زندہ تھے اور خاص طور پر وہ رائٹر جس کی نظر سے وہ کہانی کہی گئی تھی، اس کی ڈائری کے حصے بار بار بملدا مجھ سے پڑھوایا کرتے تھے۔ ناول کے آغاز میں لوگوں سے کچا کھج بھری ہوئی ایک ٹرین ”پریاگ“ اسٹیشن سے نکل کر الہ آباد کی طرف روانہ ہوتی ہے۔ بس کچھ منٹوں کا سفر باقی ہے۔ لوگ جوش میں آ کر بھجن گانا شروع کر دیتے ہیں۔ ٹرین کی چھت پر بیٹھے ہوئے لوگ چھت پیٹ پیٹ کر نعرے لگانے لگتے ہیں۔ ٹرین رینگتے رینگتے الہ آباد کے پلیٹ فارم میں داخل ہوتی ہے اور مسافروں کی بھیڑ اس طرح باہر نکلنے کے لیے بڑھتی ہے جیسے کسی بلیک ہول سے نکل رہی ہو... ایسی بھیڑ میں تب دق کا ایک مریض جو اپنا روگ چھڑانے، سو سال کی عمر مانگنے، جوگ اٹھانے کرنے جا رہا تھا لوگوں کے پیروں سے کھلا گیا۔ مر گیا۔

بملدا کو اعتراض تھا ”یہ موت سریش نے بہت جلدی کرادی۔“ بڑے احترام سے میں نے رائے دی۔ ”دادا! یہ اکیلی موت کہیں ناول کے انجام کی طرف اشارہ کرتی ہے اور توازن بھی دیتی ہے۔“

”ہوں... لیکن فلم کے لیے ذرا سا جلدی ہے! خیر بعد میں دیکھیں گے تم آگے چلو...“

آگے چلتے چلتے اس اسکرپٹ کو تین سال اور لگے۔ یہ ۱۹۶۲ء کی بات تھی۔ اس دوران بملدا نے دو فلمیں اور بنائیں۔ ”بندنی“ اور ”کالی والا“ لیکن ”امرت کبھ“ پر کام چلتا رہا۔ چھوٹے چھوٹے کچھ حصے فلمائے بھی جانے لگے۔ خصوصاً ”آڈٹ ڈور“ کے حصے۔ میلے کے وہ حصے جو مصنوعی طور پر تخلیق نہیں کئے جاسکتے تھے، ہم ان کی شوٹنگ دوسرے میلوں میں جا کر کرنے لگے۔ الہ آباد میں سنگم پر ایک اور میلا لگتا ہے۔ ہر سال، ماگھ کا میلہ — ۱۹۶۲ء کی سردیوں میں ہم اسے فلمانے کی تیاریاں کرنے لگے کیونکہ اس کے دو سال بعد ہی پھر ”پورن کبھ“ کا میلہ آنے والا تھا۔

ماگھ میلے کی تیاریاں کرتے کرتے ہی بملدا کی طبیعت کچھ ڈانوا ڈوال ہونے لگی۔ کچھ روز بخار میں بھی آفس آتے رہے۔ آفس میں بیٹھے بغیر انہیں چین نہیں آتا تھا۔ بملدا کے لیے کہا جاتا تھا کہ وہ فلم سے بیاہے گئے ہیں۔ ان کے تکیوں میں فلم کی ریلیں بھر دو تو بڑے چین سے سوئیں گے۔

پھر کچھ روز دفتر نہیں آئے تو ہمیں تشویش ہوئی۔ میں ان کے گھر پہنچا۔ میرے ساتھ ہمارے کمرہ میں بھی تھے۔ کل بوس۔ بملدا باہر برآمدے ہی میں بیٹھے تھے۔ سامنے چائے رکھی تھی اور چوسٹر فیلڈ سگریٹ کا پیکٹ!! ہمیشہ کی طرح سگریٹ انگلیوں میں سلگ رہا تھا۔

ہم نے طبیعت پوچھی تو جواب دیا ”میں الہ آباد نہیں جاسکوں گا۔ تم لوگ جاؤ میلے کے شانز

لے آؤ“ اور اس کے بعد ایک گھنٹے تک ہمیں شات بتاتے رہے۔ شاتز کے زاویے سمجھاتے رہے۔
 ”کبھ“ کی اسکرپٹ تقریباً زبانی یاد تھی انہیں... شاتز کی تفصیل کے بیچ میں سگریٹ کے کش لیتے
 تھے، کھانتے تھے اور چائے کے گھونٹ سڑکتے رہتے تھے۔

کملدا نے ایک دو بار بنگالی میں کہا بھی کہ آپ سگریٹ مت پیجئے۔ کم کر دیجئے۔ لیکن ہر بار
 ”ہوں“ کہہ کر اسکرپٹ کی بات کرنے لگتے۔

الہ آباد جاتے جاتے گھٹک بابو سے پتہ چلا بملدا کو کینسر ہو گیا ہے۔

”بملدا جانتے ہیں؟“

”نہیں!“

گھٹک کی پتہ نہیں کون سی ٹیوب یا پائپ بتائی تھی گھٹک بابو نے۔ کملدا نے کہا ”لیکن اس کے
 لیے تو سگریٹ بہت مضر ہے!“

”ہاں! لیکن بمل ماننا نہیں۔ اسے کیسے سمجھاؤں؟ کہہ دوں کہ تجھے کینسر ہے تو کل مر جائے گا۔
 وہ بہت ڈر پوک ہے۔“ سدھیش گھٹک ہمارے نیجر بھی تھے اور بملدا کے نیو تھیٹرز کے زمانے کے
 دوست بھی!

الہ آباد میں شوٹنگ کرتے ہوئے ایک عجیب بے دلی کا احساس ہوا۔ کام ٹھیک ہو رہا تھا۔ لیکن
 امنسا۔ پہلے کی طرح جوش نہیں تھا۔ کملدا ابھی چپ تھے اور میں بھی۔ کوئی بات تھی جو ہم کہنا چاہتے
 تھے لیکن بول نہیں رہے تھے۔ دماغ کے پیچھے بملدا کے کینسر کا خوف چھایا ہوا تھا اور ذہن کی کسی
 ایک سطح پر یہ بات نقش ہو رہی تھی کہ یہ شوٹنگ بیکار ہے۔ یہ فلم نہیں بن سکے گی۔ بملدا اب زیادہ دن
 زندہ نہیں رہیں گے۔ لیکن یہ بات منہ سے کہنا مشکل تھی۔

کملدا نے ایک شام شوٹنگ سے واپس آ کر پوچھا ”یہ فلم کیوں بنا رہے ہیں بملدا؟“

”میں نے تو پوچھا تھا ایک بار!“

”تو...؟ کیا کہا؟“

میں نے میں نے اس سنگ (نشست) کی بات بتائی جب بملدا نے کہا تھا ”وہ جو رائٹر ہے
 نا، جس کی نظر سے یہ کہانی کہی گئی ہے، جو امرت کی کھوج میں گیا ہے مجھے لگتا تھا کہ وہ میں ہوں۔ وہ
 جس امرت کی تلاش میں گیا ہے، جس سے آدمی کی عمر سو سال کی ہو جاتی ہے وہ...“ وہ سگریٹ کے
 دھوئیں میں کھانے۔ چہرہ لال سرخ ہو گیا۔ پھر جب دم واپس آیا تو بولے ”مجھے بھی اس امرت کی
 تلاش تھی۔“

کچھ سمجھتے ہوئے، کچھ نہ سمجھتے ہوئے میں نے پوچھا تھا ”کیا سچ سوسال کی عمر چاہتے ہیں آپ؟“
 ”ہوں...“

اس روز بات وہیں ختم ہو گئی تھی۔ اگلے ایک موقع پر کہنے لگے ”سوسال سے مطلب گنتی کے سوسال نہیں ہوتے۔ اس کا مطلب ہوتا ہے۔ آدمی امر ہو جاتا ہے اس امرت سے!“
 ”وہ کون سا امرت ہے...؟“ بہت دیر، بہت دور دیکھا بھلا نے! اب سوچتا ہوں تو لگتا ہے شاید وہ جانتے تھے کہ انہیں کینسر ہے۔ بولے ”تہذیب! منسکرتی! میں اس زمین کی تہذیب کا حصہ بن جانا چاہتا ہوں تاکہ...“ کہنا چاہتے تھے ”تاکہ زندہ رہوں لافانی ہو جاؤں“ پر کہا نہیں۔
 بمبئی واپس آئے تو بھلا کی بیماری بڑھ گئی تھی اور وہ انھک فلم کا ایک اور فلم شروع کرنے کا پروگرام بنا چکا تھا جس کا نام اس وقت ”سہارا“ سوچا گیا تھا۔
 ”اور امرت کبھی؟“ میں نے پوچھا۔

”وہ تو بنتی رہے گی۔ ۶۳ء میں بارہ سال پورے ہوں گے۔ پورن کبھی کا میلا پھر لگے گا۔ اس کے بعد وہ فلم مکمل کریں گے۔“

۶۳ء میں ابھی دیر تھی اور ایسا لگ رہا تھا کہ بھلا کے پاس زیادہ وقت نہیں ہے۔ ”سہارا“ شروع ہوئی۔ تین چار روز کی شوٹنگ ہوئی اور ایک دن سیٹ چھوڑ کر گئے بھلا تو پھر کبھی اسٹوڈیو نہیں لوٹے۔ اچانک کینسر کے بڑھنے میں تیزی آگئی اور ان کے سگریٹ چھوٹ گئے۔ وہ جان گئے انہیں کیا بیماری ہے۔ کچھ ہسپتالوں میں ٹیسٹ ہوئے۔ پھر علاج کے لیے لندن لے جائے گئے۔ لیکن بہت جلد ہی مایوس ہو کر واپس آ گئے۔

”میں اپنے گھر پہ مرنا چاہتا ہوں۔“ انہوں نے کسی سے کہا تھا۔ اس سخت جانی اور جدوجہد میں سال سے کچھ زیادہ وقت نکل گیا۔ دفتر اکثر بند رہنے لگا۔ یونٹ نے ایک فلم شروع بھی کی ”دو دو نی چار“ کے نام سے لیکن بس یونٹی۔ اکھڑی اکھڑی سی۔ ایک عجیب سا ماحول تھا۔ سب جانتے تھے کسی دن بھی بھلا کی موت کی خبر آ جائے گی۔ یہ خوف بھی تھا اور انتظار بھی! ایک عجیب بے بسی کا احساس تھا۔
 ایک روز بھلا نے مجھے بلوایا اور پوچھا ”تم امرت کبھی کی اسکرپٹ پر کام کر رہے ہو یا نہیں؟“
 میری سمجھ میں نہیں آیا کہ میں کیا کہوں؟ ان کی طرف دیکھتا تو رونا آ جاتا۔ جسمانی طور پر بھلا چھٹانک جتنے رہ گئے تھے۔ صوفے کے ایک کونے میں کشن جیسے رکھے ہوئے۔ اٹھاؤ تو ہتھیلی میں آ جائیں۔

ناراض ہو گئے۔ ”تم سے کہا تھا بلرام کی موت بہت جلدی ہے۔ وہ منظر وہاں سے ہٹا کے میلے میں لے آؤ۔ جب نو دن کی پوجا شروع ہوگی، تو پہلے دن اس کی موت ہوتی ہے!“

میں چپ رہا۔ وہ پھر بولے ”کل سے روز شام کو ہم اسکرپٹ پر بیٹھیں گے۔ اس سال پورن کبھ کا میلا ہے۔ دسمبر میں شروع ہوگا۔“

میں نے کہا ”جی ہاں! ۳۱ دسمبر سے نو دن کی پوجا شروع ہوگی۔ اشانان جوگ کا دن جنوری ۶۵ء میں ہوگا۔“

”ہوں...“ کہہ کر چپ ہو گئے۔

منظر کی تبدیلی کے بعد میں اگلے روز پھر پہنچا۔ اسکرپٹ اب تک بملدا کو حفظ تھی۔ اپنی کتاب منگوائی۔ جلد اب اکڑ چکی تھی۔ صفحات پھٹے جا رہے تھے۔ کچھ اور مناظر کا تذکرہ ہوا اور پھر وہی بلرام...

”بلرام کی موت اور بھی آگے لے جاؤ۔ یہ بھی جلدی ہے۔“

میں نے بحث بھی کی تو صرف ان کا دل رکھنے کے لیے۔

”اصل میں رائٹر اور شیا ما کے پھٹنے کے بعد یہ موت کرا دو۔ پوجا کے پانچویں دن! اور جب میلے میں شوٹنگ کریں گے تو یاد رکھنا کہ...“

اسکرپٹ فائل کرنے کے ساتھ ساتھ بملدا شوٹنگ کی تیاریاں بھی کرتے جاتے تھے۔ گھٹک بابو کو بہت سی ہدایات دی جاتی تھیں اور وہ بڑی فرماں برداری سے درج بھی کرتے رہتے تھے۔

دو تین روز کے بعد بلرام کی موت پھر تبدیل ہوئی۔ اسکرپٹ کی ابتدا سے ہٹ کے اب وہ اسکرپٹ کے آخری سیکوئنس تک پہنچ گئی تھی۔ لیکن بملدا کو کسی طرح تسلی نہ ہوئی۔ دو تین مہینوں کے مباحثے میں بلرام کبھی دو دن پہلے گزر جاتا، کبھی چار پانچ دن کی اور سانس مل جاتی اسے۔ لیکن دھیرے دھیرے یہ موت آگے آگے کھسک رہی تھی۔ اچانک ہی ایک روز میں گیا تو بہت خوش ہو کر بولے۔ ”اب صبح جگہ ملی اس سین کی۔ جوگ اشانان کا دن! صبح پو پھٹتے ہی جب سورج کی پہلی کرن سنگم کے پانی پر پڑتی ہے، تب...“ جوش میں وہ تھوڑا سا کھانے۔ ان کا سارا جسم کھڑکھڑا گیا۔

”تب! بلرام کی موت ہوتی ہے! یہ پہلی موت کلائمیکس کے سیم پیڈ (Stampede) کو توازن دے گی۔ بلرام جوگ اشانان کے دن مرے گا۔“

میں نے بھی حامی بھری۔ گھٹک بابو نے بھی۔ بملدا بہت جوش میں تھے۔ ”سدا صیش ایک سگریٹ دو!“

”کیوں؟... کیا ہوا؟... اچانک؟“

وہ بنگالی میں بات کر رہے تھے... ”ارے دے دے؟!“

”نہیں نہیں سگریٹ نہیں ملے گا!“

”کیوں؟... اس سے کیا ہوگا؟“

”کہا نامنع ہے... ڈاکٹر نے منع کیا ہے!“

ہملدا کی دھنسی ہوئی آنکھوں میں دھن آنسو نہ باہر نکل سکے نہ اندر گئے۔ وہیں پڑے کانپتے رہے۔ مجھ سے برداشت نہیں ہوا۔ میں بہانہ کر کے اٹھ آیا اور پھر نہیں گیا۔ مجھ سے ان کی حالت اب برداشت نہیں ہوتی تھی۔ میری حالت بھی سب کی سی ہو گئی تھی۔ ایک خوف! ایک انتظار!!

۶۳ء تیزی سے ختم ہو رہا تھا۔ اور ہملدا بھی! ان کا بستر سے اٹھنا بیٹھنا بند ہو گیا تھا۔ گھٹک بابو آخر تک ان کے ساتھ رہے۔ رات بھرا ہی کمرے میں سوتے تھے۔ ایک دراز آرام کرسی میں۔

جس رات گزرے، گھٹک بابو نے بتایا۔ ”میں کھانسی کی آواز سن کر اٹھ گیا۔ دیکھا تو ہمل اپنے بستر پر بیٹھا سگریٹ پی رہا تھا۔ میں نے پوچھا یہ کیا کر رہا ہے؟ تو صاف جواب دیا۔ ”سگریٹ پی رہا ہوں۔“ میں نے اٹھنے کی کوئی کوشش نہیں کی۔ وہیں سے منع کیا تو بولا ”کیا ہوگا؟ جب نہ پینے سے کچھ نہ ہوا تو پینے سے کیا ہوگا؟“ اسے پھر کھانسی آئی۔ میں نے پھر کہا ”ہمل بس کر۔ پھینک دے۔ مت پی۔“

”کیوں؟ کوئی پہلا دن ہے؟ میں تو کئی دن سے پی رہا ہوں! آج تیری آنکھ کھل گئی تو دھونس دکھا رہا ہے...؟“

ہمل نے آرام سے سگریٹ پی اور سو گیا۔ ہمیشہ کے لیے۔ پھر نہیں اٹھا۔

مجھے صبح صبح خبر ملی تو جیسے اتنے دنوں سے سر پر خوف کی لگتی ہوئی تلووار ہٹ گئی اور سانس آتے ہی آنسو نکل پڑے۔ وہ تاریخ تھی ۶۵ء کی آٹھویں جنوری کی اور وہ دن تھا ”جوگ اٹھان“ کا دن!!

سن سیٹ بولیوارڈ

پوسٹ مارٹم کے وقت بھی وزینگ کارڈ لاش کی منہی میں بھینچا ہوا تھا۔ اس روز بھی چاروجی اپنے معمول کے مطابق صبح ساڑھے پانچ بجے اٹھ گئی تھیں۔ لیکن معمول سے تھوڑی سی زیادہ اتساہک تھیں۔ ہمیشہ ہی اچھی طرح تیار ہو کر بال سنگھسی، ہلکا سا غازہ، تاکہ جلد پر جھریاں ہوتے ہوئے بھی بڑھاپے کے پھٹے ہوئے مسام نظر نہ آئیں۔ پوشاک تو ہمیشہ انکے مذاق اور سلیقے کا ثبوت دیتی تھی۔ شہوت سے ہمیشہ کہا کرتی تھیں ”دیکھو آج بھی لوگ ہمیں دیکھتے ہیں تو کنکلیوں سے کھر پھر کرتے ہیں۔ اشارے کرتے ہیں کہ چارولتا جارہی ہیں۔ خود کے لیے نہ سکی اپنے فینز (Fans) کے لیے ہمیں صحیح سلیقے سے رہنا چاہیے۔“

شہوت ان کا خانا ماں تھا۔

اس روز صبح جب وہ چائے کی ٹرے لے کر ان کے سامنے گیا تو چاروجی آئینے کے سامنے کھڑی خود سے ہی کچھ بات کر رہی تھیں۔ ذرا سی جھینپ گئیں۔ شہوت مسکرا دیا۔ اس عمر میں بھی میڈم کی شرمانے کی ادا کمال تھی۔ اس ادا نے جوانی میں لاکھوں پرستاروں کو جاں بحق کیا تھا۔

”شہوت! کوئی گوپال داس مشرا آنے والے ہیں ہم سے ملنے! ذرا چائے ناشتے کا انتظام کر لینا۔“

”کون ہیں؟“ ذرا تامل سے شہوت نے پوچھا۔

”کوئی رائٹر ہیں۔ ہم پر کتاب لکھنا چاہتے ہیں۔ ان کا خط آیا تھا۔“

اس روز چاروجی کی چال میں اتساہ کچھ زیادہ تھا۔ فلم انڈسٹری سے ریٹائر ہونے کے اتنے سال بعد کسی کو تو اس تنہا جان کا خیال آیا۔ شروع شروع میں بہت جرنلسٹ آیا کرتے تھے۔ اس دور دراز کے جھگڑے پر۔ مہا بلیشور روز روز کون آتا ہے؟ اور چارولتا بھی بہت سال اپنے ”کم بیک“ پر جیتی رہیں۔ پھر آہستہ آہستہ یہ آمدورفت کم ہو گئی۔ کچھ عمر رسیدہ کرداروں کے رول بھی پیش ہوئے انہیں۔ لیکن بوڑھوں کے رول چاروجی نے منظور نہ کئے۔ آئینے کے سامنے کھڑے ہو کر تھوڑی اونچی کر کے اکثر

دیکھا تھا خود کو۔ گردن پر کوئی سلوٹ نہیں تھی! عمر کا کوئی نشان نظر نہ آیا!... خود سے کچھ مکالمے بھی ہوئے۔ عکس نے کبھی نہ بتایا کہ ”تمہاری عمر ہو گئی ہے۔“ یہ عکس صرف فلموں میں بولتے ہیں۔

ہاں ڈاکٹر سہانی نے ضرور کہا تھا پہلے ہارٹ — ہارٹ پر ویلم کے بعد ”دیکھو تمہارا دل اب اتنا سب نہیں سکتا جتنا بوجھ اس پر ڈالتی ہو۔ کسی دن کھڑے کھڑے فیوز اڑ جائے گا۔“

”سنگھ صاحب ہوتے شاید۔“

شودت نے خبر دی مشراجی آئے ہیں۔

”ایں؟... ہاں... مشراجی“ انتظار کے باوجود چاروٹا نام سن کر چونک گئیں۔ ”بھٹاؤ — نیچے

ہال میں بھٹاؤ — صوفوں کے خلاف آتا رہیے نا؟“

”جی میڈم“

”اور سینڈ لیسر؟ روشن کر دیا؟“

شودت اپنے فرائض خوب سمجھتا تھا۔ وہ آج بھی میڈم کی دھاک جما کر رکھتا تھا لوگوں پر۔ کبھی کبھار کسی پرستار کا کوئی خط آ جاتا تو وہ بازار میں دس جگہ ذکر کرتا۔

چاروٹی نے میکس پہنتے پہنتے محسوس کیا۔ ان کی گردن کچھ دہلی ہو گئی ہے۔ گلو بند ہوتا تو یہ کی چھپ جاتی۔ لیکن اسے بے دوسال ہوئے۔ تین ہزار کا لیا تھا کسی زمانے میں۔ اب ہکاتیس ہزار کا! سنگھ صاحب ہوتے تو کبھی نہ بیچنے دیتے۔ چاروٹا جب میزھیوں سے اتریں تو بالکل فلم کا کردار لگ رہی تھیں۔ ابھی آواز آئے گی ”سٹارٹ ساؤنڈ — کیمرہ۔“

مشراجی ہال میں لگے کچھ سنگ مرمر کے بتوں کو غور سے دیکھ رہے تھے۔ ان کے ہاتھ میں پیڈ نما کاپی تھی۔ جس میں شاید کچھ نوٹ بھی کر لیا تھا۔ چاروٹی کو دیکھ کر مشراجی نے بڑے ادب سے نمسکار کیا۔

”تشریف رکھئے۔“

مشراجی صوفے پر باادب بیٹھ گئے۔ بڑا اثر پڑتا تھا۔ چاروٹی کی شخصیت کا۔ بہت دیر تک مشراجی کے منہ سے کوئی بات نہ نکلی۔ بھٹے سے شودت چائے کی ٹرے لے کر آ گیا۔ دو طشتریوں میں کچھ میٹھا کچھ نمکین۔ چاروٹی نے چائے بنائی۔

”میرا پتہ کہاں سے ملا؟“

”گوئیل صاحب نے دیا۔ آپ کے مینیجر ہیں نا بمبئی میں!“

”ہوں...! بہت اچھا انسان ہے گوئیل۔ بہت سال میرا کام سنبھالا ہے اس نے۔ اب بھی

وہی دیکھ رکھ کر رہا ہے۔ چائے لیجئے۔“

پھر ایک وقفہ پڑتا ہوا بیچ سے گزر گیا۔ چاروجی خود ہی بولنے لگیں۔۔۔ ”میں بہت تنہائی پسند ہوں۔ زیادہ کام کرنا کبھی پسند نہ تھا۔ اس وقت بھی زیادہ فلمیں نہیں کیں جب دن رات پروڈیوسروں کا تانتا لگا رہتا تھا۔ بس بھاگ کر یہیں آچھا کرتی تھی۔“

”میں آپ کا مکان دیکھ سکتا ہوں؟“

”ہاں، کیوں نہیں! تشریف لائیے۔“

چاروجی انہیں ساتھ لے کر سنگ مرمر کے بتوں کے پاس رک گئیں۔ ”اٹلی سے لائی تھی یہ جوڑی، بڑی مشکل ہوئی تھی اسے صحیح سلامت یہاں لانے میں۔ کئی سال تو میرے بمبئی والے مکان میں رہے۔ آپ نے تو وہ نہ دیکھا ہوگا؟“

”نہیں!“ بڑا مختصر سا جواب تھا۔ لیکن مسکراہٹ کافی لمبی تھی۔

برآمدے سے گزرتے ہوئے چاروجی نے بتایا۔ ”بڑے شوق سے یہ مکان بنوایا تھا ہم نے۔ سنگھ صاحب سے بڑے جھگڑے ہوا کرتے تھے تب۔ کبھی پتھر کے چناؤ پر، کبھی لکڑی کے انتخاب میں۔ یہ ٹائلیں سنگھ صاحب بنگلور سے لائے تھے۔ مکان کا نام میں نے ایک انگریزی فلم سے رکھا تھا (Sunset Boule Vard) اور یہ... یہ پنجرہ... جس میں کبھی کوئی پرندہ نہیں رکھا ہم نے، پتہ نہیں کیوں اٹھا لائے تھے ایک روز وہ...“ اور زور زور سے ہنسنے لگیں جیسے کوئی سین کر رہی ہوں۔ ایک بار تو شہوت نے بھی باہر جھانک کر دیکھا۔ اس طرح ہنستے تو کبھی نہیں دیکھا تھا میڈم کو۔ ہاں وہ زمانہ تھا جب نور اور نیلا آجایا کرتی تھیں۔ ان کی ہم عصر ہیر و سنیں!

چارولنا میزھیاں چڑھتے ہوئے کہہ رہی تھیں... ”بس یہی کہتی، مجھے ہی کو قید کر لو اس پنجرے میں... کہتے“ تو پھر وہ بھی سنگ مرمر کا بنوانا پڑے گا... سنگ مرمر بہت پسند ہے مجھے۔ اس پر ننگے پیر چلتے ہوئے بہت اچھا لگتا ہے مجھے۔“ سنگھ صاحب کو... یہ انہی کا پورٹریٹ ہے!“

وہ قد آدم تصویر تھی سنگھ صاحب کی۔ اوپر کے برآمدے میں لگی دونوں طرف شمع دان۔ شہوت نے شمعیں جلا دی تھیں۔ وہ جانتا تھا میڈم وہاں ضرور جائیں گی۔

چپ چاپ کچھ دیر ایک ٹک وہ سنگھ صاحب کے چہرے کو دیکھتی رہیں۔ پھر آہستہ سے لمبریز آنکھیں پوچھیں اور سر جھکا کے مڑ گئیں۔

مشراجی پیچھے چل رہے تھے اور وہ کہہ رہی تھیں۔ ”بڑی چھوٹی تھی ہماری شادی شدہ زندگی۔ صرف تین سال چار مہینے اور اٹھارہ دن!“

ایک بار پھر انہوں نے سسکی لی۔

ثبوت ہال سے ٹرے ہٹا چکا تھا۔

پان کے لیے ایک بار چاروجی نے آواز دی۔ جواب نہ پا کر سمجھ گئیں باہر ہوگا باغ میں۔ یہ خاموشی کا وقفہ اب انہیں اچھا نہیں لگ رہا تھا۔ مڑ کر مشراجی سے کہا ”آپ کو کچھ پوچھنا ہے؟“

”اس گھر کا رقبہ کتنا ہوگا؟“

چاروجی نے کچھ منجھدی آنکھوں سے دیکھا مشراجی کی طرف... ”رقبہ؟“

”اور بلند آپ ایریا؟“

چاروجی کچھ سمجھ ہی گئیں۔ ”گوئل کو معلوم ہوگا“

”کوئی بات نہیں۔ میں گوئل صاحب سے معلوم کر لوں گا۔“ مشراجی کھڑے ہو گئے۔

چارولتا بھی صوفے کے بازوؤں پر پورا زور دے کر کھڑی ہو گئیں۔

”آپ کو گوئل نے کس لیے بھیجا تھا؟“

”یہ مکان دیکھنے کے لیے کہا تھا۔ شاید جلد ہی بیچنا پڑے! دیکھ کے رکھو۔ کوئی گاہک تیار

ہو جائے تو...“

”آپ کا نام؟“ چارولتا نے بڑی ترشی سے پوچھا۔

”دھیرج مشرا! پراپرٹی بروکر ہوں۔ پراپرٹی بیچنے خریدنے کی دلالی کرتا ہوں...“ اس نے

اپنا کارڈ سامنے کر دیا۔

اچانک ان کا چہرہ لال سرخ ہو گیا۔ ایک بار چلانا چاہا لیکن آواز نہیں نکلی۔ صرف ہاتھ کے جھٹکے

سے اسے باہر جانے کا اشارہ کیا۔

بروکر نے صفائی دینے کی کوشش کی ”دیکھئے گوئل صاحب نے آپ سے بات کرنے کے لیے

منع کیا تھا۔ کہا تھا کہ شاید آپ کو...“

”گیٹ آؤٹ...“ اس مرتبہ چارولتا چلائیں۔ لیکن آواز میں ایک خراہٹ سی آ کے رہ گئی۔

بروکر گھبرا کے فوراً ہی پل دیا۔

کارڈ ہاتھ میں لیے چارولتا اسے باہر جانے تک دیکھتی رہیں۔ مڑ کے میز میاں چڑھتے چڑھتے

ہی وہ لڑکھڑائیں۔ دل کا دورہ پڑا اور...“

پوسٹ مارٹم کے وقت بھی وہ وزینگ کارڈ لاش کی منہی میں بھنپا ہوا تھا...!

مائیکل انجلو

فلورنس سے آئے انجلو کو پھر پانچ سال ہو چلے تھے۔ وہ ادب نے لگا تھا روم سے!
”روم میں چہرے نہیں ملتے۔ چہروں پہ کردار نہیں ملتے۔ سب ایک ہی سے لگتے ہیں۔“ اس نے پوپ جوئیس سے کہا تھا۔

”میرے چہرے پہ تمہیں کیا نظر آتا ہے؟“ جوئیس نے پوچھا تھا۔
”ایک جلتی ہوئی موم بتی!“

جوئیس ایک وقفے کے بعد مسکرا دیا۔ انجلو کی کڑوی باتوں کا وہ عادی تھا۔ ”ہاں میں جانتا ہوں تم کیا کہنا چاہتے ہو۔ ان ہزاروں بے صورت موم بتیوں میں جلتی ہوئی ایک موم بتی، جنہیں لوگ عبادت کے وقت گرجے کے آئینے پر چلا جاتے ہیں۔“
انجلو چپ رہا...

”حیرت ہے خدا کی اتنی بڑی دنیا میں ایک چہرہ دوسرے سے نہیں ملتا اور تمہیں اپنی تصویروں کے لیے شکلیں نہیں ملتیں، ماذل نہیں ملتے اور چار مہینے سے تم یہود کے لیے....“
اس کی بات ادھوری رہ گئی اور انجلو سینٹ پیٹرز سے باہر چلا گیا۔

پوپ جوئیس، انجلو کے مزاج سے واقف تھا۔ یہ پانچواں سال تھا۔ پانچ سال سے انجلو سینٹ پیٹرز کے سین چپیل کے گنبد اور دیواروں پر پرانے اور نئے عہد نامے کے اہم واقعات منقش کر رہا تھا اور اب آخر میں جوئیس، انجلو کے ساتھ کوئی بد مزگی نہیں پیدا کرنا چاہتا تھا۔ جوئیس جانی کو یاد تھا کہ انجلو نے چرچ آف ہولی سپرٹ کے لیے لکڑی پر یسوع کا ”کروسیفکس“ تراشا تھا تو اس کا ماذل وہ نوجوان تھا جس کا ہولی سپرٹ مونٹری میں اچانک انتقال ہو گیا تھا۔

وہ برمانتے Bramante نہیں تھا جو تخیل سے کردار پیدا کرتا تھا۔ اسی لیے برمانتے کے کرداروں کے خط و خال ہمیشہ ایک ہی طرز کے لگتے تھے۔ بقول میدیسی وہ ایک ہی خاندان کے لگتے تھے۔ برمانتے کو ہٹا کر اسے پھر انجلو سے سمجھوتا کرنا پڑا تھا۔

پانچ سال پہلے جب مائیکل انجلو روم واپس لوٹا تھا تو گھنٹوں سینٹ پیٹرز کے گنبد کے نیچے لیٹ کر آپ ہی آپ کچھ بڑبڑایا کرتا تھا۔ کچھ بولتا رہتا تھا۔ جو لیکس کو اس کی ذہنی حالت پر شک ہوا تھا۔ ایک بار اس نے بہت پاس جا کر سنا تو وہ ہائیل کے کچھ وعظ دوہرا رہا تھا۔
 ”یہ کیا کر رہے ہو انجلو؟“

”اوں؟“ اس نے چونک کر دیکھا تھا پوپ کی طرف۔ ”آجوں کی بنیاں کھول رہا ہوں۔“
 جو لیکس مانی جانتا تھا وہ کیا کہہ رہا ہے۔ ان اینٹ گارے کی، چونے سے بنی ہوئی دیواروں میں وہ چہرے ڈھونڈ رہا تھا۔ یسوع کا چہرہ، مریم کا چہرہ، پطرس، یوحنا اور یہودہ کا چہرہ۔ وہ جن کے بازو اس کے پاؤں تو نظر آتے تھے، لیکن چہرے ہائیل کی آنکھوں میں لپٹے ہوئے تھے۔
 جبرئیل کی صورت کے کئی خاکے اس نے کاغذوں پر بنائے تھے۔ جو لیکس نے پوچھا تھا۔
 ”جبرئیل کا خاکہ کیسے بنایا تم نے؟ وہ تو اس خاکی دنیا سے نہیں ہے۔“
 ”اس کی آواز سنی تھی۔ پرانے عہد نامے میں!“
 ”تو پھر خدا کی آواز بھی سنی ہوگی تم نے!“ جو لیکس نے مذاق کیا تھا۔
 ”اس کی خاموشی سنی تھی!“

جو لیکس کو یقین ہو گیا تھا، اس نے صبح مصور کا انتخاب کیا ہے۔ ”سنگی ہے!“ اس نے ”دینی کن“ کمیٹی سے کہا تھا۔ ”لیکن شین چیمپل کی شناخت صرف وہی کر سکتا ہے۔“
 مریم کا ماڈل انجلو نے اپنی ماں سے چنا تھا اور اس روز چنا تھا جس دن اس نے اپنی ماں کو ایک بانس پر پانی کے دو ڈول لٹکا کر کندھوں پر اٹھاتے دیکھا تھا۔ ایسی ہی کوئی تو انا عورت ہوگی جس نے نبی کا بوجھ اپنی کونکھ میں سنبھالا ہوگا۔ آگ جلا کر جب اس کی ماں، اس کے باپ کے نہانے کے لیے پانی گرم کر رہی تھی تو اس نے بہت غور سے اپنی ماں کا تہمتا ہوا چہرہ دیکھا تھا۔ آگ کی لپٹوں کے پیچھے دکھتا ہوا، سرخ، گرم کندن کی طرح تپا ہوا چہرہ... کاغذ پر اس نے بہت سے اسکیچ بنائے تھے اس چہرے کے۔

اس رات اس نے چولہے کے پاس بیٹھی ماں سے کہا بھی تھا۔ ”تو نے یسوع کو جنم کیوں نہیں دیا؟“

”اس لیے کہ تیرا باپ مل گیا تھا۔ وہ دیکھ شراب پی کے دھت پڑا ہے۔ جاسنبال اسے!“
 اپنے باپ کو دکھانے کے لیے اس نے اسی وقت ایک گتے پر بڑا سا اسکیچ بنا کر اس کے پنگ پر لٹکا دیا تاکہ وہ دیکھ لے کہ پینے کے بعد وہ کیا لگتا ہے۔ نیچے لکھا تھا:

”باپ اگر تو یہ نہ ہوتا تو ماں مریم ہوتی!“

لیکن اس کی ماں کو وہ اسکلچ بہت پسند آیا۔ ہمیشہ اپنے پاس رکھا۔ آخر تک اس سے کہتی رہی:

”ایسا ہی ایک بت بنا دے نا باپ کا۔ بہت معصوم لگتا ہے!“

اور وہ ہمیشہ یہی کہہ کے ٹالتا رہا...

”کوئی سنگ مرمر ہی نہیں ملتا جس کا کردار میرے باپ سے میل کھاتا ہو۔“

بہت سال پہلے کی بات ہے۔ ان دنوں وہ بولو گنا میں رہتے تھے۔ گلی کے کنارے کا پب اس کا مخصوص اڈہ تھا اور وہی اڈہ اس کے باپ کا تھا۔ باپ میخانے کے اندر بیٹھ کر پیتا تھا اور اسٹجبلو بوتل لے کر پب کے باہر آ کر بیٹھ جاتا تھا۔ سامنے بیٹھے خوانچے والے سے بار بار گرم موگ پھلیاں خرید کے کھاتا رہتا۔ خوانچے والا جتنی بار موگ پھلی تولتا تھا کچھ دانے خوانچے سے زمین پر گر جاتے تھے اور سامنے کھڑا ایک بچہ ہر بار اٹھا کر انہیں خوانچے میں واپس رکھتا اور ایک دانہ منہ میں ڈال لیتا تھا اور پھر اگلے گاہک کا انتظار کرتا تھا۔ اسی تماشے کے لیے وہ بار بار موگ پھلی خریدتا تھا۔ اس بچے کے بہت سے خاکے بنائے تھے اس نے اور کئی سال بعد جب ”میڈونا آف برجیس“ کا بت بنایا تو ننھے یسوع کے لیے اس بچے کا ماڈل استعمال کیا تھا۔ چھوٹا سا بچہ یسوع!

وہی دن تھے جب پہلی بار مائیکل اسٹجبلو کو پوپ نے سینٹ پیٹرز کے شین چپل میں پرانے اور نئے عہد نامے کی تمثیلیں منقش کرنے کے لیے کہا تھا۔ اسٹجبلو صرف اس لیے ملاقات کو روم پہنچ گیا تھا کہ اٹلی کا ہر مصور اور سنگ تراش اس کام کے لیے اپنی جان دھڑ کی بازی لگانے کو تیار تھا۔ تواریخ میں لافانی ہو جانے کے لیے یہ ایک کام ہی کافی تھا۔ لیکن مائیکل اسٹجبلو کو لافانی ہو جانا کافی نہیں تھا۔ اس فانی زندگی کے لیے بھی اس کی کچھ شرائط تھیں، اسے سنگ مرمر کے لیے رقم کی ضرورت تھی۔ پوپ جو لیکس مانی نے وعدہ تو کیا۔ لیکن رقم نہیں دی۔

”تمہیں پتھر سے کیوں اتنا لگاؤ ہے؟ رنگوں سے کیوں نہیں؟“

”رنگ دوسروں سے مل کے اپنا رنگ چھوڑ دیتے ہیں۔ بدل جاتے ہیں۔ سنگ مرمر ایسا نہیں کرتا۔“

اور اب وہ رنگوں سے بھی اتنا ہی ادب گیا تھا جتنا روم سے!

چار مہینے گزر چکے تھے۔ چپل کی نقاشی اب آخری حصے تک آگئی تھی۔ وہ عیسیٰ کا ”لاست سپر“ منقش کرنا چاہتا تھا۔ لیکن ہر بار اس کا تخیل ایک ہی چہرے پر آ کر خالی ہو جاتا تھا۔ یہودہ! عیسیٰ کا تیر ہواں شاگرد جس نے سونے کے تمیں ٹکڑوں کے لیے اپنے چہرہ مرشد کو رومیوں کے حوالے کر دیا۔

صلیب پر چڑھا دیا۔

چوبیس ثانی کی بے تابی بھی بڑھنے لگی تھی۔

انجیلو بھی سارا سارا دن کاغذ کا لے کرتا رہتا۔ پرانے انکچ نکال کر انہیں پھرتا، ان پر کام کرتا، لیکن کسی چہرے سے تسلی نہ ہوتی۔

اور ایک دن اچانک روم کے ایک چھوٹے سے گندے پب میں اسے یہود مل گیا۔ ضرورت سے زیادہ چمکدار آنکھیں، عجبتی، پھرتیلا، بار بار ادھر ادھر تھوکتا تھا۔ عمر سے پہلے ہی پیشانی چوڑی ہو گئی تھی۔ بولتا تھا تو الفاظ اتنی تیزی سے نکلتے تھے جیسے جیب پھٹنے پر سارے سکے ایک ساتھ گر پڑیں۔ ایک دینار کی ریزگاری لینے آیا تھا انجیلو کے پاس اور اس کی بوتل کا حصے دار بن بیٹھا۔ انجیلو جب باہر نکل رہا تھا تو وہ کسی اور سے دینار کی ریزگاری مانگ رہا تھا۔

انجیلو اسے اپنے ساتھ جھپیل میں لے آیا سودا طے کرنے اور اسے بتایا کہ وہ کیا کر رہا ہے۔ اسے یہودہ کی شکل میں نقش کرنا چاہتا ہے۔ وہ لافانی ہو جائے گا۔ اسے چادریں اٹھا اٹھا کر ساری دیواریں اور چھت دکھائی۔ وہ حیرت زدہ سب کچھ دیکھتا رہا۔ پھر اپنی اس خدمت کے لیے ایک اچھی خاصی رقم کا مطالبہ کیا جو انجیلو دینے کے لیے تیار ہو گیا۔ پھر اس نے کچھ رقم پیشگی چاہی۔ انجیلو نے وہ بھی دے دی۔ وہ کچھ روز باقاعدگی سے آتا رہا جھپیل میں۔ انجیلو اسے ہینک کے لیے بلاتا تھا۔ ایک روز انجیلو کے پرانے انکچ پھرتے ہوئے اس نے 'بولو گنا' کے بچے کے بارے میں پوچھا...

”یہ بچہ کون ہے؟“

”بولو گنا میں رہتا تھا۔ بہت سال پہلے کی بات ہے۔ اسے ننھے یسوع کی صورت دی تھی میں نے۔“

”اس کا نام یاد ہے تمہیں؟“

”ہاں۔ مارسلینی۔“

وہ آدمی مسکرایا۔ اس نے اپنی قمیض کی آستین اٹھائی۔ ہانہ پر کھدا ہوا نام دکھایا۔
مارسلینی

”میں وہی یسوع ہوں جسے تم یہودہ نقش کر رہے ہو!“

اچانک وہ اس کے پیچھے آکر کھڑا ہو گیا۔ ”یہ کیا کر رہی ہو؟“
 وہ آئینے کے سامنے بیٹھی آئی برڈ پینل سے اپنے منہ پر مونچھ بنارہی تھی۔ مسکرا کے بولی!
 ”مونچھیں لگا کے دیکھنا چاہتی ہوں۔ کیسی لگتی ہوں۔ اچھا اگر میں مرد ہوتی تو؟...“
 اسی تھل اور تجزیے کے سر میں سدھیر نے کہا تھا! ”تمہاری مشکل شاید یہی ہے!“... اور جھولا
 ہرکاتا ہوا چلا گیا تھا۔

”دیری ڈرامینک! ہونہہ!!“

بہت جھنجھلا کر اس نے سوچا تھا... ”اچھا ہمیشہ بالکل صحیح جواب ہی دینا کیا ضروری ہوتا ہے؟ یا
 ہر بات کا تجزیہ کرنا؟ میں نے کسی تجزیے کے تحت تو مونچھیں نہیں بنائی تھیں۔ انسان مذاق کا جواب
 مذاق سے بھی تو دے سکتا ہے! ایسی کون سی بڑائی ہے کہ آدمی بائبل بنا گھومتا رہے!“
 اس روز سدھیر کو ٹھیس پہنچانے کی بڑی تمنا ہوئی تھی۔ بہت دیر تک آئینے کے سامنے بیٹھی
 رہی... اور جب تک فون کی گھنٹی نے کان سے پکڑ کر نہیں اٹھایا وہ نہیں اٹھی۔ ”ہیلو...؟“
 کوئی رد تک نہ ہوا تھا... ”جی میں سوٹھیلا تو نہیں۔ تھوڑی سی کم ہوں۔ ٹیلا! چلے گی؟“
 سامنے والے نے کوئی گندی سی گالی دے دی۔ اس نے ہنس کے فون رکھا۔ دل کا سارا غبار
 کا فور ہو گیا... پڑوس کا منڈوا اپنا گھیا گھس مانگنے آیا تو اس نے پوچھا۔ ”گھیا گھس کیا ہوتا ہے؟“
 ”جی گھیا گھسنے والا۔“
 ”کیا کرے گا؟“
 ”گھیا گھسنا ہے!“

ایک پل کو جی چاہا وہی گندی سی گالی اس منڈو کے منہ پر چپکا دے۔ منڈو گیا تو چلتے چلتے
 سارے کپڑے اُتار کے کمرے میں پھینکتی ہوئی تنگ دھڑنگ غسل خانے میں گھس گئی۔
 اس روز تھیمز میں سدھیر سے ڈانٹ پڑی تھی... اسکرپٹ کی فائل میں سے تین صفحے غائب
 تھے۔ ”کہاں گئے؟“
 ”پتہ نہیں!“
 ”پتہ نہیں مطلب؟“
 ”پتہ نہیں مطلب... پتہ نہیں!“

اچانک گیند کی طرح سدھیر کی آواز اچھلی۔ چھت سے نمرائی اور سیدھی اس کے سر پر آئی!
 ”تو کسے پتہ ہونا چاہیے؟ تمہیں یا مجھے؟“ بڑے غصے سے اس نے اپنی اسکرپٹ اس کے ہاتھوں میں
 ٹھونستے ہوئے کہا تھا... ”یہ گھر نہیں ہے تھیمز ہے۔ گھر بنا راشن کے چل سکتا ہے، تھیمز بنا اسکرپٹ

آنکھ اور کان ہی نہیں سوچ اور سمجھ کی کھڑکیاں بھی کھلی رکھنی پڑتی ہیں۔“

ماں بہت متاثر ہوئی شاید میرے جملوں سے، جوانو کے تھے۔

گلی میں ایک بہت بڑا جامن کا پھڑ تھا۔ اسی کے نیچے بیٹھا کرتا تھا بھیکو موہنی! سارے محلے کی جوتیاں اسی کے پاس آیا کرتی تھیں اور انوکا تو وہ اڈہ تھا۔ کپڑے چاہے کیسے بھی میلے کپیلے ہوں ”کھینڑیا“ خوب چمکا کر رکھتا تھا انوکا۔ بھیکو اپنے گھسینا کو چپل کے انگوٹھے میں مٹا لگا لگا کر سکھارہا تھا۔ میں نے جب بھیکو کی کہانی اس کو سنائی تو اس کا گلا رندہ گیا۔ ”ہمارے دکھ درد اب آپ لوگ ہی تو سمجھو گے بیٹا۔ اب آپ نہیں جانو گے ہماری کہانی تو اور کون جانے گا؟“

انوکا رجبہ اس دن سے میرے لیے اور بڑھ گیا۔ وہ سچ سچ پیداؤٹی ادیب تھا۔

کالج ختم ہو گیا اور میں دلی چھوڑ کے بمبئی چلا آیا۔ میری نوکری لگ گئی تھی اور انوکا اپنے بڑے بھائی کی ”بینک“ پر ان کا ہاتھ بنانے لگا۔ جہاں سے وہ آیوروید اور ہومیو پیتھی کی دوائیاں دیا کرتے تھے۔ کسی سرکاری دفتر میں نوکرتھے۔ لیکن صبح و شام دو دو گھنٹے اپنی بینک میں یہ دوا خانہ بھی چلاتے تھے۔ انوکے لیے بہت سی نوکریوں کی سفارش کی لیکن حاصل نہ ہوا۔ میں ایک بار بہن کی شادی پر دلی گیا تو ان سے ملاقات ہوئی۔ بہت بیمار تھے۔ مجھ سے کہنے لگے ”تم ہی کچھ سمجھاؤ انوکا کو کچھ کام کاج کرے۔ یہ دنیا بھر کہانیاں لکھنے سے کیا ہوگا؟“ — میں چپ رہا۔ وہ دیر تک سینے کا بلغم خالی کرتے رہے۔ پھر خود ہی بولے ”وہ حرامزادی اس کا پیچھا چھوڑ دے تو اس کی مت لھکانے آجائے۔“ میں نے انوکے سے پوچھا ”وہ حرامزادی کون ہے؟“ — بولا ”افسانہ نگاری! بس اسی کو گالیاں دیا کرتے ہیں بھائی صاحب۔ وہ سمجھتے ہی نہیں۔ وہ جسمانی بیماریوں کا علاج کرتے ہیں۔ میں سماجی اور روحانی مریضوں کا علاج کرتا ہوں۔ میں سماج کے رستے ہوئے ناسوروں پر اپنے افسانوں کے پھاہے رکھتا ہوں۔ اندھیرے میں بھٹکتے ہوئے مظلوم انسانوں کے لیے چراغ جلاتا ہوں۔ انہیں اپنی ذہنی غلامی کی زنجیریں کاٹنے کے ہتھیار فراہم کرتا ہوں۔“

میرا جی چاہا تالی بجا دوں۔ وہ بہت دیر تک بولتا رہا۔ اس نے بتایا اس کی پہلی کتاب چھپنے کے لیے تیار ہے۔ ملک کے بڑے بڑے ادبی رسالوں میں اس کی کہانیاں چھپ رہی ہیں۔ اکثر تقاضے آتے ہیں رسالوں سے۔ لیکن وہ سب کے لیے لکھ نہیں پاتا۔ وہ ایک ناول بھی لکھ رہا ہے۔ لیکن ”بینک“ سے اتنا وقت نہیں ملتا کہ وہ جلدی سے پورا کر سکے۔ بڑے بھائی بہت بیمار رہتے ہیں اور ان کے دو بچے! بے چارے!!... ان بچوں کو لے کر بھی وہ ایک کہانی سوچ رہا تھا!

اس کی بات چیت میں اب بڑے بڑے مصنفوں کا ذکر آتا تھا۔ کچھ نام میں نے سنے ہوئے تھے۔ کچھ وہ بتا دیتا تھا۔ سعادت حسن منٹو، احمد ندیم قاسمی، کرشن چندر، راجندر سنگھ بیدی کے بعد

”کانکا“ اور ”سارتر“ کی وجودیت کی بات کر رہا تھا۔ مجھے لگا شاید کہانی کہیں پیچھے چھوٹ گئی۔ لیکن اہل کمار چٹو پادھیائے نے مجھے سمجھایا۔ ”کہانی صرف پلاٹ کے واقعات کی تفصیل اور اس سے پیدا ہونے والے کرداروں کے تعلقات کا ہی نام نہیں ہے بلکہ ذہنی حادثات کے تاثرات بھی اپنے آپ میں ایک کہانی کو جنم دیتے ہیں اور اس کے جمالیاتی تاثرات کو...“

بات میرے اوپر سے گزر رہی تھی لیکن میں اس کے وزن سے متاثر ہوئے بغیر نہ رہ سکا۔ اہل ایک بار بمبئی آیا۔ کسی رائٹرز کانفرنس میں حصہ لینے۔ اس کی چاروں دستخط شدہ کتابیں میں نے الماری سے نکال کر دکھائیں... میں اپنے دوستوں کو یہ کتابیں دکھانے میں بڑا فخر محسوس کرتا تھا۔ اتنے بڑے ادیب کی کتابیں! اور اب وہ خود میرے ہاں رہ رہا تھا۔ میں نے بھائی صاحب کے دونوں بچوں والے افسانے کے بارے میں پوچھا۔ ”وہ لکھا؟“

اس نے ایک افسوس ناک خبر دی۔ ”بھائی صاحب گزر گئے اور رشتے داروں نے مل کر ان کی بیوہ پر چادر ڈال دی۔ مجھے شادی کرنی پڑی۔ میں اب ان دونوں بچوں کا باپ ہوں...“

کچھ روز رہ کر اہل واپس چلا گیا۔ اب میں اس کے بارے میں اکثر اخباروں میں پڑھ لیا کرتا تھا۔ جب کوئی نئی کتاب چھپتی وہ مجھے ضرور بھیج دیتا۔ برسوں بعد ایک بار پھر دلی جانا ہوا۔ میں اپنی بیوی کو بھی ساتھ لے گیا تھا۔ اس سے کہا تھا اپنے رائٹر دوست سے ضرور ملواؤں گا۔

”اسی شام جامن کے بیڑ کے نیچے انو اپنی کھیزیاں پالش کر رہا تھا۔ گھسیٹا سے... اس کا اڈا اب بھی وہی تھا۔ بات پھر چل نکلی افسانے کی...“

”نئی کہانی کا سب سے بڑا مسئلہ حقیقت کا بدلنا ہوا تصور ہے۔ حقیقت صرف وہ نہیں جو دکھائی دیتی ہے بلکہ اصل حقیقت وہ ہے جو آنکھ سے نظر نہیں آتی۔ کہانی صرف ایک منطقی رشتے کا نام نہیں بلکہ اس کیفیت کا نام ہے جو کردار کے تحت اشعور میں واقع ہو رہی ہے...“

میں منہ کھولے چپ چاپ سن رہا تھا۔

اہل کہہ رہا تھا ”پچھلے پچاس برسوں میں بڑی تبدیلی آئی ہے۔ اردو افسانے میں۔ ہماری کہانی نے ان پچاس برسوں میں اتنی ترقی کی ہے کہ ہم اسے آج دنیا کے کسی بھی...“

گھسیٹا نے چمکتی ہوئی ”کھیزیاں“ آگے کرتے ہوئے کہا... ”کس کی کہانی کی بات کر رہے ہو بھائی صاحب؟ جن کی کہانی لکھتے ہو وہ تو وہیں کے وہیں پڑے ہیں۔ میں اپنے باپ کی جگہ بیٹھا ہوں اور آپ اپنے بھائی صاحب کی ”بیٹھک“ چلا رہے ہیں۔ ترقی کون سی کہانی نے کر لی...؟“

”کھیزیاں“ دے کر گھسیٹا ایک چہل کے انگوٹھے کا ٹانگا لگانے میں مصروف ہو گیا...!

اڈھا

سب "اڈھا" کہہ کے بلاتے تھے۔ پورا کیا! پونا کیا! بس اڈھا... قد کا ہونا جو تھا۔ پتہ نہیں کس نے نام رکھا تھا۔ ماں باپ ہوتے تو ان سے پوچھتا۔

جب سے ہوش سنبالا تھا یہی نام سنا تھا اور یہ بھی نہیں کہ کبھی کوئی تکلیف ہوئی ہو۔ دل دکھا ہو۔ کچھ نہیں۔ ہر وقت اپنی مستی میں رہتا تھا۔ خربوزے والے نے کہا:

"اڈھے، ذرا دکان دیکھو میں کھانا کھا کے آیا" اور اڈھا بڑے مزے سے ڈنڈی ہاتھ میں لے کر بیٹھ جاتا اور ہانک لگاتا۔ "آجا، مصری کے ڈالے ہیں!"

وہ کبھی خربوزے بیچتا، کبھی کھجوریں۔ نانی کو دیدہ جی سے ہانصے کی دوا لا کر دیتا۔ تیسری منزل والے کیشوانی کی بچی کو اسکول چھوڑ کے آتا اور مادھو مستری کو کبھی مزدور نہ ملتا تو وہ اینٹیں ڈھونے کا کام بھی کر لیتا۔ مگر سب سے زیادہ مزہ آتا۔ اسے بارات کے آگے ناپنے میں۔ بارات چاہے کسی کی بھی ہو، بھولے بھٹکے بھی ادھر سے گزر جاتی تو وہ اپنے اس ایک میل کے علاقے میں آگے آگے چھوٹے چھوٹے ہاتھ جھلاتا، چھوٹی چھوٹی ناگوں پر تھرکتا ناچتا چلا جاتا۔ اس روز وہاں سے ورق کوٹنے والے الیاس کی بارات نکلی تو وہ حسب عادت آگے آگے ناچتا ہوا چلنے لگا۔ پنڈت نے ٹوکا بھی۔ "اے اڈھے! مسلمان کی بارات میں ناچ رہا ہے؟"

ہوا میں ہاتھ جھلاتے ہوئے اڈھا بولا "ڈھول تو دونوں ہی کے بجاتا ہے اور ایسے ہی بجاتا ہے!" اڈھا، بارہ سال کے بچوں میں کھیلتا تو انہی جیسا لگتا۔ جب بچے اسکول چلے جاتے تو وہ سوسائٹی کے بچے والے باغ میں بوڑھے مالی کے ساتھ مل کر نیم کی سوکھی چٹاں جمع کرتا اور رات کو پروفیسر صاحب کی بیٹھک سے ماچس لا کر اس میں آگ لگا دیتا۔

ایک بار پروفیسر صاحب نے اسے پرانا کوٹ دیا۔ اڈھے نے باہر آ کر دیکھا اور اسے مالی چاچا کے حوالے کر دیا۔ "بوری کی بوری دے دی پہننے کو۔ اس میں تو میرے جیسے تین آجائیں" چھترپور سوسائٹی کی پانچ بلڈنگوں میں رہنے والے اسی کنہیوں کے لگ بھگ ساڑھے تین سو آدمی تھے اور اڈھا

ج، رخ کے نقطہ کی طرح ان سب میں گھومتا رہتا۔ کسی کا کام اس کے بغیر رکتا نہیں تھا مگر اس کے بغیر چلتا بھی نہیں تھا۔ ادھا نہیں تھا تو جیسے وہ پورے نہیں تھے۔ جیسے بھرے پرے گھر کو پالتو بلی کچھ اور بھر دیتی ہے، ایسے ہی اس نے چھترپور سوسائٹی کو کچھ اور بھر دیا تھا۔

لیکن کل وہ ان سب کو خالی کر گیا، غریب کر گیا۔ کپاؤنڈ میں جمع بھیڑ کو پروفسر نے چلا کر کہا تھا ”تم سب ادھورے ہو، ادھے ہو اور جسے تم ادھا کہتے ہو، دیکھو، دیکھو وہ کتنا پورا ہے، کتنا مکمل!“ یہ بات چاہے کل کی ہے مگر اصل بات شروع ہوئی دو سال پہلے۔ اصل بات سے پہلے بھی ایک بات ہوئی تھی اور وہ بھی کچھ کم اصل نہیں تھی۔ مگر اس کے بارے میں بہت کم لوگ جانتے ہیں۔ چھترپور کی سب سے خوبصورت لڑکی رادھا کملائی اس دن ہیرتج کے علاقے سے آرہی تھی کہ تین غنڈوں نے اسے گھیر لیا۔ ایک نے آنکھ ماری، دوسرے نے سیٹی بجائی اور تیسرا کندھے کا گھرہ دے کر آگے نکل گیا۔ لڑکی سہم گئی۔ دورنگی کے سرے پر اسے ایک سایا سا نظر آیا اور وہ زور سے چلائی ”ادھے!...“

اس نے آواز سنی تو بھاگا آیا۔ رادھا نے اس کا ہاتھ پکڑ لیا۔ ”ادھے ذرا مجھے گھر تک پہنچا دے۔“

ادھے کو بات سمجھتے دیر نہیں لگی۔ شیر ہو گیا۔ رادھا کی بانہہ پکڑ کے بولا ”چلئے... میں ہوں نا۔“ اور وہ ان تین غنڈوں کے بیچ میں سے رادھا کو یوں نکال لے گیا جیسے ہوا کا جھونکا نکل جائے۔ مگر اس رات ادھے کو نیند نہیں آئی۔ پہلی بار اسے لگا کہ اس کی عمر اٹھائیس برس کی ہے۔ اگلے دن سے اس نے اسکول کے بچوں کے ساتھ کھیلنا چھوڑ دیا اور کپڑے استری کروا کے پہننے لگا۔ تہذیبی لوگوں نے بھی دیکھی اور رادھا نے بھی! وہ صرف ہنس دی ”ہاؤ کیوٹ!“

ادھے کو جیسے زندگی میں نیا کام مل گیا۔ باڈی گارڈ کا! محافظ کا! رادھا کو اچھا لگتا۔ وہ صبح اسے کالج چھوڑ کر آتا۔ کبھی کبھی کچھ کتابیں بھی اٹھا لیتا... کبھی شام کو پہنچ جاتا، واپسی میں ساتھ لے کر آتا... لیکن ایک دن رادھا نے ڈانٹ دیا۔ وہ جگدیش سے ملنے جایا کرتی تھی، جہاں ادھا اسے چھوڑ کر آتا تھا۔ مگر جگدیش کو یہ اچھا نہیں لگا۔ اس نے اعتراض کیا تو رادھا نے ڈانٹ دیا!

”جھی جھی اس پر شک کرتے ہو؟ اس ادھے سے مرد پرا!“

بس اس سے آگے ادھے نے نہیں سنا۔ اگلے پاؤں لوٹ آیا۔ آتے ہی گلی میں اس نے لینے ہوئے کتے کو پینٹا شروع کر دیا اور جیسے خود ہی زخمی ہو کر اپنی کھولی میں جا کر لیٹ گیا۔

اگلے دن سے اس کا رویہ بدلا ہوا تھا۔ لوگوں کو بہت حیرت ہوئی۔ جس نے بھی اس سے کوئی

کام کہا ادھے نے پوچھا ”پیسے دو گے؟“
 ”پیسے؟... تمہیں پیسے کیا کرنے؟“
 ”کچھ بھی کروں!...“

دھیرے دھیرے ادھے کے صندوق میں کئی طرح کے نوٹ اور سکتے جمع ہونے لگے۔
 یہ اصل بات سے پہلے کی بات ہے... اور اصل بات یہ ہے کہ کچھ مہینے بعد رادھا کی شادی ہو گئی... زور زور سے ریکارڈنگ رہے تھے اور موڑ سے مینڈ بجنے کی آواز آرہی تھی۔ ادھے کو برداشت کرنا مشکل ہو گیا۔ اس کے تھرکنے والے ہاتھ پاؤں کاپٹنے لگے۔ وہ تیزی سے اٹھا۔ صندوق کے سارے پیسے نکالے اور چھترپور سوسائٹی کی ”سی“ بلڈنگ کے تیرہ نمبر فلیٹ کا دروازہ کھٹکھٹایا۔ تیرہ نمبر فلیٹ میں ستیہ رہتی تھی۔ اکیلی اور بدنام۔ چھترپور کے کئی لوگ چاہتے تھے وہ وہاں سے چلی جائے کیونکہ بیشتر لوگ رات کو وقت بے وقت اس کے فلیٹ سے نکلتے ہوئے یا اندر جاتے ہوئے دیکھے گئے تھے۔ ادھے نے وہ سب دیکھا تھا۔ سمجھا بھی تھا مگر خاموش رہا اور آج...!
 معلوم نہیں فلیٹ کے اندر کیا ہوا، مگر ادھا پورے سات گھنٹے بعد ستیہ کے گھر سے نکلا جب رادھا کی ڈولی جا چکی تھی۔

اس کے بعد ادھا اکثر وہاں جانے لگا۔ لوگوں کو بہت برا لگا کہ ستیہ نے ادھے کے ساتھ بھی سمبندھ بنانے میں گریز نہ کیا اور یہ بات انہیں برداشت نہیں ہوئی کہ جس عورت کے ساتھ ان کے سمبندھ ہوں، اس کے ساتھ اس بونے کے بھی تعلقات ہوں۔ وہ چاہے دیشیائی کیوں نہ ہو... بس ستیہ کے خلاف پوری سوسائٹی گرم ہو گئی... ایک دو نو جوانوں نے ادھے کو پیٹ بھی دیا... ادھا تھلا اٹھا... مار کھا کے وہ پھر ستیہ کے یہاں پہنچا۔ وہ بستر پر لیٹی ہوئی تھی۔ شاید کچھ بیمار تھی۔ ادھے نے سیدھے سپاٹ لفٹوں میں کہا۔ ”ستیہ میں تجھ سے شادی کرنا چاہتا ہوں۔“

ستیہ نے اس کی طرف دیکھا اور ہوں کہہ کے دوسری طرف کر دھکیلی۔
 ادھے نے اسے بازو سے پکڑ کر اپنی طرف کیا۔ ”کیوں؟ مجھ سے شادی نہیں کر سکتی۔ میں آدمی نہیں ہوں؟ کیا تو بھی مجھے... ادھا سمجھتی ہے؟“
 ستیہ نے اس کی طرف آنکھ بھر کے دیکھا اور کہا ”مجھے سونے دے ادھے! میری طبیعت ٹھیک نہیں!“

ادھے کے ہاتھ سے ستیہ کی بانہہ چھوٹ گئی۔ ”ٹھیک ہے پھر مر! جہنم میں جا۔“ یہ کہہ کے وہ گھوما۔ دھڑاک سے اپنے پیچھے دروازہ بند کیا اور سیڑھیاں اتر گیا۔

اصل بات یہ بھی نہیں ہے کیونکہ اس کے بعد بھی ادھا سال بھر تک چھترپور سوسائٹی میں رہا... اڑتی اڑتی خبریں اسے ستیہ کے بارے میں ملتی تھیں... ”سی“ بلڈنگ سے گزرتا اس نے قصداً کم کر دیا تھا... کسی نے اسے بتایا ستیہ کے بچہ ہوا ہے اور یہ بات چھترپور سوسائٹی کے لوگ برداشت نہیں کر سکتے تھے... ستیہ کی جان کے پیچھے پڑ گئے... ”اسے نکالو... فلیٹ چھوڑو!“ پھر بھی ستیہ نے کسی طرح چھ مہینے نکال لیے۔

اور یہ ابھی کل کی بات ہے کہ ادھا اپنے راشن کا تھیلا پیٹھ پر لادے کپاؤنڈ میں داخل ہوا۔ اس نے دیکھا کہ ”سی“ بلڈنگ کے نیچے بہت ساری بھیڑ جمع ہے۔ اس نے پوچھا بھی نہیں مگر کسی نے بتایا کہ ستیہ نے زہر کھالیا ہے۔ ادھا تیزی کے ساتھ اوپر کی طرف بھاگا۔ وہ بھول گیا کہ اس کی پیٹھ پر راشن کا تھیلا ہے اور وہ اسے چھوڑ بھی سکتا ہے... جانے کیوں لوگ اسے راستہ بھی دیتے رہے اور آخر وہ تیرہ نمبر فلیٹ کے دروازے پر پہنچ گیا۔ اس نے دیکھا ستیہ کی لاش اب بھی پلنگ پر ہی پڑی تھی اور چھ مہینے کا بچہ لاش سے کھیل رہا تھا۔

سارے کپاؤنڈ میں پروفیسر کی آواز گونج رہی تھی۔ ”یہ بچہ تم میں سے ہی کسی کا ہے۔ تم سب آتے رہے ہو اس کے پاس! میں جانتا ہوں تم میں اتنی انسانیت تو ہے کہ چندہ کر کے لاش کو جلا دو گے... مگر اس بچے کو... میں پوچھتا ہوں کون قبول کرے گا؟“

سب کے سب بت بنے کھڑے رہے۔

اچانک ادھے کے ہاتھ سے راشن کا تھیلا نیچے پھسل گیا۔ سب اس کی طرف دیکھتے رہ گئے... اس نے دھیرے دھیرے قدموں سے جا کر بچے کو اٹھایا اور بنا کسی طرف دیکھے اسے کندھے سے لگائے بھیڑ میں سے گزرتا ہوا سوسائٹی کے کپاؤنڈ سے باہر چلا گیا۔

پروفیسر کی آواز ابھی تک گونج رہی تھی۔

”تم سب ادھورے ہو۔ آدھے ہو اور جسے تم ادھا کہتے ہو دیکھو، دیکھو وہ کتنا پورا ہے۔ مکمل ہے...!“

ایک چابی

آج صبح سے تیسری بار یہ ہوا تھا کہ پرس سے کچھ نکالتے ہوئے اس کے پچھلے گھر کی چابی ہاتھ میں آگئی تھی... سدھیر کے گھر کی!

سدھیر کو چھوڑے سال ہونے لگا تھا یا ہو چکا تھا۔ لیکن اب بھی پرس ٹٹولتے ہوئے اگر وہ چابی کبھی اس کے ہاتھ کو چھو جاتی تو اس کا جی چاہتا کہ وہ ٹیکسی کا رخ اسی طرف کر لے۔ کہہ دے ٹیکسی والے سے ”ادھر نہیں ادھر لے چلو۔ میں نے بس اسی لمحے شوہر بدل لیا ہے۔“

کچھ اسی طرح شوہر بدلاتھا اس نے۔ بالکل ایسے ہی جاتے جاتے... جیسے کوئی ٹیکسی بدل لے! ایک سال گزر گیا، لیکن اسے یہ محسوس نہیں ہو پایا کہ وہ سدھیر کو چھوڑ چکی ہے۔ ٹی۔ کے۔ اسے بہت پیار کرتے ہیں۔ بہت زندہ دل انسان ہیں۔ روز کوئی شرارت سوچتی ہے انہیں! کوئی نہ کوئی نیا سرپرائز دیتے ہیں... اچانک ایک شام نئی کار لے کر چلے آئے۔ ”چلو تمہیں ڈرائیونگ سکھا دیں۔ ڈرائیور میں رکھوں گا نہیں اور تم ٹیکسی میں گھومتی رہو یہ مجھے پسند نہیں۔ آج سے گاڑی اپنی اپنی...“

لیکن وہ اب بھی ٹیکسی پر سفر کرتی ہے۔ گاڑی جب بھی چلائی کہیں نہ کہیں ٹھوک دی۔ اس سے نہیں سنبھالی جاتی۔ اس نے شادی سے کچھ دن پہلے ہی تو کہا تھا کہ مجھے سمندر بہت اچھا لگتا ہے۔ بس کوٹھی لے لی سمندر کنارے! گاڑی میں بٹھا کر بولے ”سیما چلو تمہیں ایک سرپرائز دیں!“ کوٹھی دکھا کر بولے ”یہ تمہارا ڈیٹنگ گفٹ ہے!“

ٹی۔ کے۔ زمین ٹکنے ہی نہیں دیتے اس کے پاؤں تلے!

اور سدھیر! سدھیر پاؤں تلے کی زمین ہٹنے ہی نہیں دیتا۔ ڈسپلن! ڈیڈی کیشن!!

صبح اٹھتے ہی پہلا کام تھا گرم پانی میں نمک ڈال کے غرارے کرو! گلے اور آواز کی صفائی، پہلی ایکسرسائز ہے... وقت پر تھیمز پہنچو، اپنے مکالے اپنے ہاتھ سے لکھو، یاد کرو۔ بوریت کی حد تک مشق کراتا تھا۔ اسٹیج کی مودمنٹس سانس لینے اور سانس چھوڑنے تک فکس ہو جاتی تھیں۔ ایکٹرز اور ایکٹریسز فرنیچر کے ٹکڑے ٹگتے تھے۔ لیکن مجال کیا کہ سدھیر کے سامنے کوئی اف کر جائے۔ میٹھڈ

ایکٹنگ کا ایک کرہ سمجھا دے گا۔ اس کے باوجود شو کے وقت اس کی بے ساختگی قابل دید ہوتی تھی۔ ناظرین کو بچوں کے بل کھڑا کر دیتا تھا۔

لیکن وہ بور ہو گئی تھی اس کے تھیز سے۔ لگتا تھا کسی ہیڈ ماسٹر سے شادی کر لی ہے... گھر نہیں کوئی کلاس روم ہے۔ ایک روز اس نے یوں ہی کہہ دیا تھا... ”میں بال کنوا دوں۔ چھوٹے کرا لوں... یہ دیکھو!“ اس نے بال موڑ کے کندھوں کے پاس پکڑ کے بتائے تھے۔

سدھیر نے مسکرا کے بڑے آرام سے کہا تھا... ”تو عدالت جاری ہے“ میں لیلا بینارے کا کیا ہوگا اور ”آدھے ادھورے“ میں سادتری کا؟“

وہ چڑ گئی تھی... ”ہر وقت اپنے ڈراموں کے کردار ہی دیکھتے ہو مجھ میں! کبھی مجھے بھی دیکھا ہے؟“

سدھیر نے کوئی مذاق کیا لیکن وہ نہیں مانی... ”میں جانتی ہوں اگر تمہیں تھیز اور مجھ میں چناؤ کرنا پڑے تو تم تھیز کو پہلے چنو گے۔ میری جگہ ہی دوسری ہے اور یہ مجھے بالکل پسند نہیں۔“

سدھیر حسب عادت مسکرا دیا۔ اس کی تھوڑی چھو کر بولا۔ ”سیما جان! یہی سوال اگر میں خود سے کروں نا تو بھی پہلے تھیز ہی چنوں گا پہلے تھیز... پھر تم... پھر میں!“

وہ کچھ کہہ نہیں پائی پر اسے اچھا نہیں لگتا تھا۔

سدھیر کے خلوص اور سچائی پر اسے کبھی شک نہیں ہوا تھا لیکن کبھی کبھی اس کی باتوں پر شک ہو جاتا تھا۔ کہیں وہ بھی مکالمہ ہی تو نہیں... اس کا انداز ہی ایسا تھا۔ گھر میں کبھی اتار چڑھاؤ محسوس ہی نہیں ہوا۔ اسٹیج پر ایسے ایسے نشیب و فراز پیدا کرنے والا انسان گھر میں اتنا بور کیوں تھا؟ اتنا بے سواد! تھیز... اور تھیز... اور بس!

ایک ہی بار سدھیر نے بچے کی تمنا ظاہر کی تھی... اور اس نے بہانہ کر دیا تھا... ”مجھے حاملہ ہونے سے ڈر لگتا ہے!“

”تو میں حاملہ ہو جاتا ہوں...“ اس وقت تو سدھیر نے ہنس کے ہال دیا تھا۔ لیکن دو ایک روز بعد کی بات ہے۔ شاید اس دن کی جس دن سدھیر نے بال کنوا نے کا ذکر کیا تھا۔ سدھیر اپنے کاندھات جھولے میں ڈالتے ہوئے کہہ رہا تھا ”تمہاری مشکل پتہ ہے کیا ہے؟ تم Belonging سے ڈرتی ہو۔ پاؤں میں سائل (زنجیر) ڈالنے سے گھبراتی ہو۔ زندگی بھر کے لیے کوئی Commitment کرنا نہیں چاہتیں۔ شفٹ کرنے کی گنجائش ہمیشہ پاس رکھنا چاہتی ہو کہ کسی بھی طرف کروٹ لے سکو۔ جب مجھ سے ملی تھیں تو ایک پینٹنگ کے اسکول میں جایا کرتی تھیں۔ پھر پنڈت مری پرشاد سے گانا سیکھنے جانے لگیں۔ تان پورے کو پڑے پڑے رنگ لگ گیا لیکن...“

کس کی کہانی

اتنا بھاری نام ہے اُنو کا! تب پتہ چلا جب اسکول کی میگزین میں اس کی کہانی چھپی۔ ”اٹل کمار چٹو پادھیائے! چھٹی جماعت!“

تب ہی سے افسانہ نگار بننے کا شوق تھا اسے۔ کہانیاں خوب سوچتی تھیں اور مجھے تو ہمیشہ سے یقین رہا ہے کہ شاعر یا ادیب ہونا کسی خدائی دین کی بات ہے، ورنہ ہر کوئی شاعر نہ ہو جاتا! اُنو میں وہ بات تھی جو بڑے بڑے فنکاروں کو پیدا کُئی ملتی ہے۔

ہم جب گلی ڈنڈا کھیل رہے ہوتے تب بھی اُنو سب سے الگ بیضا کاپی میں کچھ لکھ رہا ہوتا یا سوچ رہا ہوتا اور یہ جاننے کی بے چینی لگی رہتی کہ اُنو کے دماغ میں کیا چل رہا ہوگا؟... کیسے وہ خلا میں ایک کردار پیدا کرتا ہے اور اسے سامنے پڑے کاغذ پر اتار لیتا ہے۔ پھر وہ چلنے پھرنے لگتا ہے۔ اُنو جہاں جی چاہتا ہے اسے وہاں بھیج دیتا ہے۔ جو چاہے اس سے کروا لیتا ہے اور جہاں جہاں سے وہ گزرتا ہے کہانی کا ایک پلاٹ بنتا چلا جاتا ہے۔ واہ! یہ افسانہ نگار بھی کمال ہوتے ہیں۔ جسے چاہیں مار دیں، جسے چاہیں زندگی دے دیں۔ ہے نا— خدائی جیسی بات!

اُنو ہنسا! یہ کالج کے زمانے کی بات ہے۔ ”ایسا نہیں ہے۔ میرے کردار من گھڑت نہیں ہیں اور وہ میرے بس میں بھی نہیں ہیں بلکہ میں ان کے بس میں رہتا ہوں۔“

اُنو اب بات بھی رائٹرز کی طرح کرتا تھا۔ مجھے بہت اچھا لگتا تھا۔ اس کی کہانی جب ”پرتاپ“، ”ملاپ“ یا ”جنگ“ کے سنڈے ایڈیشن میں چھپتی تو مجھے بڑا فخر محسوس ہوتا۔ میں نے اخبار ماں کو دکھایا۔ ”یہ دیکھو... اُنو کی کہانی۔ اٹل کمار چٹو پادھیائے اسی کا نام ہے!“

”اچھا سنا تو۔“

میں نے کہانی پڑھ کے سنائی ماں کو۔ ایک غریب موچی کی تھی۔ ماں کی آنکھوں میں آنسو بھر آئے۔ ”ارے یہ تو اپنے ہی محلے کے بھیکو موچی کی کہانی ہے۔ اسکی ماں کے ساتھ ایسا ہی ہوا تھا۔“ یہ مجھے بھی معلوم نہیں تھا۔ لیکن میں نے فوراً اُنو کے الفاظ دہرا دیئے۔ ”اس کی کہانیاں من گھڑت نہیں ہوتیں ماں۔ وہ کردار پیدا نہیں کرتا بلکہ اپنے ماحول سے کردار چنتا ہے۔ اس کے لیے

کے نہیں چلتا...“

جان بوجھ کر وہ تھیز کے بعد کچھ دیکھنے چلی گئی تھی۔ اکیلی! پہلے سوچا تھا تھیز سے رخسانہ کو لے جائے۔ لیکن وہ بہت لڑکیوں کی طرح Behave کرتی تھی اور بڑی چمکی ہے سدھیر کی! فاروق سے کہنا چاہتی تھی۔ لیکن اسے سدھیر نے پروڈکشن کے کسی کام سے بھیج دیا تھا۔ اکیلی ہی چلی گئی... آخری شو میں!

لوٹ کر سدھیر سے جاگتے ہوئے نہیں ملنا چاہتی تھی۔ اچھا ہی ہوا جو دونوں کے پاس اپنی اپنی چابی تھی۔ فلیٹ کی! لوٹی تو سامنے میز پر ٹیوب جل رہا تھا۔ غلام علی کی غزل سنائی دے رہی تھی۔ وہ جانتی تھی سدھیر سنتے سنتے سو گیا ہوگا۔ کھانا اٹھا کر فرج میں رکھا، فائل اٹھا کر ٹیلیف میں، ٹیپ ریکارڈ بند کیا اور بتی بجھا کر بالکنی میں جا کر لیٹ گئی ٹھنڈے ٹھنڈے فرش پر!... سمندر دور تھا مگر اس کا شور وہاں تک سنائی دیتا تھا...

کچن کے فل کو ٹپ ٹپ، ٹپ ٹپ کرتے دو مہینے ہو چکے تھے۔ سدھیر بھی کئی بار کہہ چکا تھا، وہ بھی کئی بار کہہ چکی تھی۔ لیکن پلہر سے کسی نے نہ کہا تھا۔ اس کا خیال تھا کہ یہ چند بنیادی خوبیاں ہر شوہر کے اندر ہونا ضروری ہیں۔ کیل ٹھونکنا، فیوز لگانا، بلب بدلنا، دوائی کی شیشی کھولنا، کارک اڑانا... جیسے شوہر یہ توقع رکھتا ہے کہ اس کی بیوی کو کھانا پکانا یا مٹن لگانا آتا ہی ہوگا، سیما کو بھی یہ امید تھی کہ سدھیر کسی دن شام کو آ کر یہ فل ٹھیک کر دے گا۔

ایک شام اس نے کوشش کی اور کچن میں سیلاب آ گیا۔ واٹر تھا نہیں۔ سدھیر نے کوشش کی، کسی طرح کپڑے کی اپنی لپیٹ کر کام چلا لے۔ سیما مدد کرنے کو آئی اور بہہ گئی ندی میں، کپڑوں سمیت نہا گئی۔ ہاتھ چھوئے تو پانی چھت کو چھوتا تھا۔ شور الگ الجھن الگ۔ اسی بارش بو چھاڑ میں پہلی بار سدھیر کا کالج کے زمانے کا دوست ٹی۔ کے۔ گھر آیا تھا... نہایت بے تکلف، خوش زبان، خوش مذاق اور پورا پلہر! وہ بھی پورا بھیگ گیا، لیکن دو منٹ میں فل ٹھیک کر دیا... سدھیر اسے کھانے پر بلا کر بھول گیا تھا اور سیما اس اچانک آمد پر بوکھلا گئی۔

ٹی۔ کے۔ بہت بے تکلف انسان تھے۔ بولے ”سیما گھبراؤ نہیں۔ پنجابیوں کی طرح مکالمہ کے پیاز کھلا دو گی تو بھی مزا آئے گا۔“

سدھیر بولا ”دونوں ہی منگوانے پڑیں گے۔ گھر میں نہ پنجابی ہے نہ پیاز...“
وہ مسئلہ بھی ٹی۔ کے۔ نے حل کر دیا۔ ٹی۔ کے۔ اچھے خاصے خانہ ماں بھی تھے۔ گھنٹے بھر میں کچھ پکا کر تیار کر دیا... سیما نے پوچھا تھا ”اور کیا کیا آتا ہے آپ کو؟“
بس گانا نہیں آتا۔ بھانا سب کچھ آتا ہے!“

سدحیر کے کپڑوں میں ٹی۔ کے۔ سدحیر کا ایک اور ورژن Version لگ رہا تھا۔ ہلکا ہلکا، ہنسی مذاق سے لبریز! اسے یاد نہیں اس سے پہلے بھی کبھی وہ اتنا ہنسی تھی اس گھر میں۔ اس نے سدحیر سے کہا بھی تھا "بڑا ہی بے تکلف دوست ہے تمہارا۔ اس سے پہلے تو کبھی کسی کو تمہارے ساتھ مذاق کرتے نہیں دیکھا۔ تمہیز میں تو سبھی سبارڈینیٹ کی طرح Behave کرتے ہیں۔"

سدحیر نے کتاب سے سرائٹھا کے دیکھا تو اس نے کہہ دیا... "میں بھی!"... اور کروٹ بدل لی تھی۔ ٹی۔ کے۔ سدحیر کے کپڑے لوٹانے آئے تو گھر آنے کی دعوت دے گئے... سدحیر بہت مسرور تھا اپنی نئی پروڈکشن میں! "آدھے ادھورے" کی تیاری ہو رہی تھی۔ اس نے کہہ دیا تھا "تم چلی جانا۔ میں تمہیز سے سیدھا وہیں پہنچ جاؤں گا۔"

سدحیر کے پہنچنے سے پہلے وہ ٹی۔ کے۔ کے ساتھ شیمپین پر "چیزز" بول چکی تھی۔ ٹی۔ کے نے اس روز بھی بہت ہنسایا تھا اسے! سدحیر جب کافی دیر سے پہنچا تو ٹی۔ کے نے مذاق کیا!... "سدحیر اپنی بیوی کا خیال کیا کر نہیں تو کسی روز بھاگ جائے گی..."

"مجھے ساتھ لے لے تو جہاں مرضی بھاگ جائے!"

دونوں نے مذاق کیا تھا اور دونوں سچ نکلے۔ "آدھے ادھورے" کی ریڈنگ ہی میں تمہیز چھوڑ دیا اس نے... پھر وہی جگڑا سب کے سامنے... سدحیر ڈرامے کی لائنیں پڑھ رہا تھا:

"اور پھر سامنے آیا جگموہن، اونچے سمبندھ، زبان کی مٹھاس، نپ ٹاپ رہنے کی عادت، خرچ کی دریا دلی... اور تم نے سوچا مہندر کی جگہ جگموہن ہوتا تو کتنا اچھا ہوتا۔ حالانکہ یہ ہے کہ مہندر کی جگہ کوئی اور ہوتا تو تم یہی سمجھتیں کہ تم نے غلط آدمی سے شادی کر لی ہے۔ کیونکہ تمہارے لیے جینے کا مطلب رہا ہے کتنا کچھ ایک ساتھ پا کر، کتنا کچھ ایک ساتھ پا کر، کتنا کچھ ایک ساتھ سمیٹ کر، کتنا کچھ ایک ساتھ اوڑھ کر جینا..."

آگے اس کے مکالمے تھے۔ سدحیر نے دوبارہ کیودے کر اسے دھکیلا تھا۔ "لیکن پتہ نہیں کیوں میرا دھیان ٹی۔ کے پر انکا ہوا تھا۔ مجھے لگ رہا تھا سدحیر جگموہن کی نہیں ٹی۔ کے کی بات لے کر مجھے طعنہ دے رہا ہے۔" لیکن وہ لائنیں تو اسکرپٹ میں موجود تھیں۔ موہن راکیش کا وہ ڈرامہ وہ پہلے بھی پڑھ چکی تھی۔ ٹی۔ کے کو طعنہ سے بھی پہلے!

جیسے جیسے ریہرسلیں بڑھتی گئیں اس کی ٹائمنگ (Timing) اکھڑتی گئی... سدحیر ایک دن سب کے سامنے پھٹ پڑا... اس نے بھی سامنے سے جواب دے دیا۔

"سب کے سامنے مت چیخا کرو مجھ پر۔ میں تمہاری آرٹسٹ ہی نہیں، بیوی بھی ہوں!"

"بیوی ہوگی گھر پر یہاں جیسے سب ہیں ویسی تم ہو۔"

”میں نہیں رہ سکتی یہاں سب کی طرح گوگلی گائے بن کر۔ سب ایسے دیکھتے ہیں جیسے ڈائریکٹر نہیں کوئی اوتار پیدا ہو گئے ہوں۔“

سدھیر نے اس جملے پر حیرت سے دیکھا تھا اسے۔
اور اس نے فائل شیخ دی تھی ”مجھے نہیں کرنا ہے ڈرامہ... میں تمہارے تھیٹر سے بور ہو گئی ہوں...“

سدھیر کی آواز دھیمی پڑ گئی۔ ”گھر میں تمہیں تو گھر بور کرتا تھا۔ تھیٹر میں ہو تو تھیٹر بور کرتا ہے تمہیں... تم ہمیشہ وہاں رہنا چاہتی ہو جہاں نہیں ہو۔ جہاں ہو اس سے کبھی مطمئن نہیں ہو... اور تمہیں خود بھی نہیں معلوم کہ تم کہاں ہو۔ کہاں رہنا چاہتی ہو...“
اور حیرت کی بات یہ ہوئی کہ بجائے اس کے، سدھیر تھیٹر چھوڑ کر باہر چلا گیا...

پھر ہفتوں تک ان دونوں میں کوئی بات نہیں ہوئی۔ کم سے کم تھیٹر سے متعلق تو بالکل بھی نہیں... پہلے پہل وہ ٹی۔ کے کو فون کر لیتی تھی۔ پھر ٹی۔ کے فون کرنے لگے۔ وہ گھر سے لے بھی جاتے اسے اور گھر چھوڑ بھی جاتے... پتہ نہیں کب اور کیسے وہ دونوں ان ملاقاتوں کو سدھیر سے چھپانے لگے تھے۔ وہ جانتی تھی سدھیر کی مزاج آدمی نہیں ہے لیکن اگر ٹی۔ کے کی بانہوں میں اسے دیکھ لے گا تو کیا کرے گا؟ اسے ٹی۔ کے کے فلیٹ سے نکلتے دیکھ لے تو کیا پوچھے گا بھی نہیں؟ پوچھتا تو اسے برا لگتا! ”مجھ پر شک کرتے ہو؟“ نہ پوچھتا تو اور برا لگتا ”اتنے بے سروکار ہو مجھ سے؟“

ٹی۔ کے نے کمر سے پکڑ رکھا تھا اسے، جب چابی لگا کر دروازہ دھکیل کر وہ اپنے فلیٹ میں داخل ہوئی۔ سدھیر سامنے ہی کھڑا تھا۔ دونوں ہکا بکا رہ گئے... سدھیر کے چہرے پر وہ کچھ بھی نہ پڑھ سکے... ٹی۔ کے نے بہت نارمل رہنے کی کوشش کی۔ ”کیا کر رہے ہو آج کل؟ کسی ڈرامے میں مصروف ہو؟“

”ایک پرسنل سے ڈرامے میں جتلا ہو گیا ہوں۔“

”مطلب؟“

”مطلب یہ کہ... بیٹھ جاؤ سیما...“

وہ گھبرا گئی تھی۔ سدھیر نے پھر سے اپنی لائین بولی ”ڈرامہ کسی اور کا ہے، میں خواہ مخواہ بیچ میں آ گیا ہوں۔“

”مطلب یہ کہ... ہمارے ہاں ایک مسٹر مکر جی ہیں!“

”کون مکر جی؟“ اس نے پوچھا۔

”ایک ہیں... تمہیں شاید یاد نہیں۔ پتہ نہیں۔ پتہ نہیں کوئی یاد رکھنے جیسی بات ہے ان میں یا نہیں۔ لیکن اکثر وہ اپنی خوبصورت بیوی کی وجہ سے یاد رہ جاتے ہیں لوگوں کو۔ وہ خوبصورت بھی ہے، ٹیلنڈ بھی ہے اور ہوا یہ ہے کہ کوئی ان کے عشق میں پڑ گیا ہے یا سمجھ لیجئے وہ کسی کے عشق میں پڑ گئی ہیں۔“

ٹی۔ کے اور سیما کی اپشتی سی نظر ملی اور الگ ہو گئی۔ سدھیر جیسے ڈرامہ سمجھا رہا تھا۔
 ”اور عشق کبخت ایک ایسی چیز ہے کہ اچھے اچھوں کے پاؤں تلے سے زمین کھینچ لیتا ہے۔ لگتا ہے عشق ہی عشق حاصل زندگی ہے۔ باقی فن، آرٹ، ٹیلنٹ تو سجادت کی چیزیں ہیں۔ ہیں تو ہیں، نہیں ہیں تو کیا؟“

پھر وہی بائبل... تجزیہ... اس نے بات کاٹی... ”تو مگر جی کا کیا پرابلم ہے؟“
 ”اس کا پرابلم یہ ہے کہ اسے معلوم ہو گیا ہے اور وہ جاننا چاہتا ہے کہ وہ کیا کرے؟ چپ رہے؟ ہونے دے جو ہو رہا ہے؟ یا بیوی کو چھوڑ دے؟ گھر سے نکال دے؟ کیا کرے؟“
 آہستہ آہستہ سدھیر کی آواز رندہ منے لگی تھی۔ ٹی۔ کے اور سیما دونوں سمجھ رہے تھے کہ سدھیر کیا کہہ رہا تھا۔ ڈرامے کے ایک کردار نے اٹھ کر نکل جانا مناسب سمجھا۔ لیکن سدھیر نے ٹھنڈی مگر کرخت آواز میں بٹھا دیا اسے۔ ”بیٹھ جاؤ۔ ٹی۔ کے، تم بھی کوئی بچے نہیں ہو۔ تم سمجھ رہے ہو جو میں کہہ رہا ہوں۔“ سدھیر نے کہا تھا... ”دیکھو قانونی طور پر کوئی شوہر نہیں ہوتا۔ قانونی طور پر کوئی بیوی نہیں ہوتی۔ ہم خواہ مخواہ ان رشتوں پر قانونی مہریں لگاتے رہتے ہیں۔ ان مہروں سے راشن کارڈ بن سکتے ہیں، رشتے نہیں بنتے!“

سدھیر کی آواز میں اس نے پہلی بار غصہ اور آنسوؤں کی گھلاوٹ دیکھی تھی۔ وہ رندھی ہوئی آواز میں کہہ رہا تھا... ”آج تک کوئی کسی آتے کو روک نہیں سکا اور نہ کسی جاتے کو تھام سکا ہے اور میں اپنے سینے میں یہ کینسر لے کر نہیں گھوم سکتا۔ اگر تم دونوں فلرٹ نہیں کر رہے ہو ایک دوسرے کو دھوکا نہیں دے رہے ہو۔ سچ سچ ایک دوسرے کو چاہتے ہو تو ہاتھ پکڑو اور نکل جاؤ اس گھر سے! دفع ہو جاؤ!“

سدھیر کے آنسو نکل آئے تھے۔ اس کا جی چاہتا تھا کہ اٹھ کر اسے پکڑ لے، تھام لے، مگر اسی وقت ٹیلی فون کی گھنٹی بجی تھی اور سدھیر نے غصے میں اسے لات ماری تھی۔ فرش پر پڑے ریسیور میں کوئی ہیلو ہیلو میا رہا تھا۔ سدھیر باہر کا دروازہ کھول کر کھڑا ہو گیا تھا۔ اس کی آواز گھٹ گئی تھی۔
 ”میں... میں تم دونوں کا فیصلہ سننا چاہتا ہوں... ابھی... اسی وقت!...“

ٹی۔ کے سے شادی کے فوراً بعد ہی اس نے بال کنوا دیے تھے۔ دراصل اس نے ”لیلا

جینارے“ اور ”سادتری“ کے بال کانٹے تھے۔ وہ تھیںز بھول جانا چاہتی تھی لیکن سدھیر کو نہ بھول سکی۔
 نی۔ کے اسے ”کوچین“ لے گئے جہاں ان کے فشنگ ٹروٹر چلتے تھے۔ آٹھ آٹھ دس دس دن سمندر
 میں رہنا بالکل ہی نیا تجربہ تھا۔ نی۔ کے مذاق کرتے تھے: ”سمندر میں رہ کر تم اور نمکین ہو گئی ہو!“
 جس دن اس کی آنکھوں میں آنسو دیکھے تھے، پاس بیٹھ گئے تھے۔ چہرہ ہاتھوں میں لے کر کہا
 تھا... ”ان آنسوؤں میں سدھیر کا چہرہ نظر آ رہا ہے۔ ہے نا؟“
 ”ہوں!“ اس نے اثبات میں سر ہلایا تھا۔

سیما کوئی لڑائی جھگڑا ہو جائے، کھینچا تانی ہو جائے تو کتنا آسان ہوتا ہے رشتہ توڑنا اور بھول
 جانا کسی کو۔ لیکن سدھیر نے اس طرح اپنی گرفت کو ڈھیلا کر کے ہمیں ہمیشہ کے لیے باندھ لیا ہے...
 اس سارے واقعے کا مجرم میں ہوں۔ لیکن یہ جرم تو مجھ سے ہونا ہی تھا۔ تم جہاں بھی ملتیں جب بھی
 ملتیں میں یہی کرتا!“

نی۔ کے کے پیار میں کوئی بناوٹ نہیں تھی۔

کوچین سے واپس آئے تو ایک اور واقعہ ہوا۔ صبح صبح جب آنکھ کھلی تو غرارے کرنے کی آواز
 کانوں میں پڑی۔ بستر سے اچھل کر وہ غسل خانے میں پہنچ گئی... نی۔ کے غرارے کر رہے تھے...
 ”یہ کیا کر رہے ہو؟“

”غرارے، گلے میں خراش ہو گئی ہے۔“

نمک ملا گرم پانی اس نے بیسن میں انڈیل دیا۔ ”کوئی ضرورت نہیں ہے غرارے کرنے کی۔
 چلے میں دوا منگوا دیتی ہوں۔“

فورا اپنے ڈاکٹر صاحب کو فون کیا۔ نی۔ کے کان کے پاس کھڑے کھانتے رہے اور جھج
 کرتے رہے۔

ڈاکٹر صاحب فورا نہیں آئے شاید مصروف ہوں گے۔ نی۔ کے دفتر چلے گئے۔ شام کے وقت
 وہ ڈاکٹر صاحب کی ڈسپینسری پر چلی گئی۔ ڈاکٹر صاحب اسے دیکھتے ہی بولے... ”میں گیا تھا
 بھی۔ دیکھ آیا ہوں سدھیر کو۔ وہی پرانی علت ہے ٹونسلو کی۔“

وہ دھک سے رہ گئی۔ صبح ڈاکٹر صاحب کو یہ بتانا ہی بھول گئی تھی کہ اب وہ اس گھر میں نہیں
 ہے اور لگتا تھا سدھیر نے بھی ذکر نہیں کیا۔

”میرا تو خیال ہے ٹونسلو کا آپریشن کروادو۔ میری تو مانتا نہیں۔ کہہ رہا تھا سیما سے پوچھ کر
 بتاؤں گا۔ تم تھوڑی ضد کرو گی تو مان جائے گا...“

سدھیر کبھی نہیں مانے گا وہ جانتی تھی۔ وہ اسی طرح سہتا رہے گا، لیکن اپنے ٹونسلو کا کچھ نہیں

کرے گا۔ آپریشن تو ہرگز نہیں! اس معاملے میں وہ بہت ڈر پوک ہے۔ اسے یاد ہے ٹونسلو پر ”گھیسرین“ لگوانے پر اس نے کتنا اودھم مچایا تھا۔ اس کے سینے پر بیٹھ کر دونوں بازوؤں کو ٹانگوں میں دبا کر اس نے دھمکی دی تھی۔۔۔ ”سیدھی طرح گھیسرین لگوا لو نہیں تو پوری شیشی طلق میں انڈیل دوں گی!۔۔۔ کھولو۔۔۔ منہ کھولو۔۔۔!“

ٹیکسی اس کے ہنگلے پر آ کر رک گئی۔ ٹیکسی کو پیسے دینے کے لیے اس نے پرس میں ہاتھ ڈالا تو پھر وہی چابی ہاتھ میں آ گئی! دربان نے ٹیکسی کا دروازہ کھولا اور اطلاع دی کہ صاحب کا کوہنہ سے فون آیا تھا۔ وہ آج نہیں آئیں گے، رات کو پھر فون کریں گے۔۔۔

پیسے گنتے گنتے وہ رک گئی۔ کچھ خیال آیا۔ دربان سے کہا۔۔۔ ”میں تھوڑی دیر میں آتی ہوں“ اور ٹیکسی سدھیر کے گھر کی طرف لوٹا۔

اچانک بہت سے خوف ذہن میں لوٹ آئے۔ سدھیر کیا سمجھے گا؟ کیسے ملے گا اسے؟ آج ہی اس نے سنا تھا کہ سدھیر کی طبیعت اچھی نہیں۔ اس ایک سال میں یا سال سے زیادہ عرصے میں ایک ہی بار اس نے دیکھا تھا سدھیر کو۔ جب ایک دن مارکیٹ میں وہ ٹیکسی سے اتری تھی اور سدھیر وہی ٹیکسی لینے کے لیے آگے بڑھا تھا۔ اس کے پاس سو روپے کا نوٹ تھا۔ ٹیکسی ڈرائیور کچھ بولنا ہی چاہتا تھا کہ سدھیر نے اسے ڈانٹ کر چپ کر دیا اور اس سے کہا تھا۔۔۔ ”تم جاؤ میں دے دوں گا“ اور ٹیکسی لے کر چلا گیا تھا۔ اس کے بعد آج پھر ٹیکسی سدھیر کی بلڈنگ کے پاس آ کر رکی۔

وہ لفٹ سے اوپر گئی اور کچھ دیر دروازے کے سامنے چپ چاپ کھڑی رہی۔ ایک بار دروازے سے کان لگا کر سنا بھی۔ لیکن کوئی آواز سنائی نہیں دی۔۔۔ شاید سدھیر گھر پر نہیں تھا۔

پڑوس کا دروازہ کھلا اور منڈو ”نستے میم صاحب!“ کہتا ہوا تیزی سے سیڑھیاں اتر گیا۔

لفٹ ویسے ہی کھڑی تھی۔

بہت ہمت سے کام لے کر اس نے دروازے میں چابی گھمائی، دروازہ کھولا اور اندر جا کر کھڑی ہو گئی۔ سب چیزیں ویسے ہی پڑی تھیں۔ بس کچھ زیادہ نکھری ہوئی۔ وہ زمین پر گرا ہوا کسٹن اٹھا ہی رہی تھی کہ سدھیر کے کمرے سے کسی کے ہنسنے کی آواز آئی کسی لڑکی کی۔ ”لگنا لو نا۔ دوا لگنا لو نا ٹونسلو میں! دیکھو ٹھیک سے لگوا لو نہیں تو۔۔۔!“

اس کے بعد سدھیر کے کھانسنے کی آواز۔۔۔ اور لڑکی کے ہنسنے کی!

سیما تیزی سے مڑی اور اپنے پیچھے دروازہ بند کرتے ہوئے لفٹ میں گھس گئی۔۔۔ لفٹ نیچے کو چل دی اور اسے خیال آیا گھر کی چابی وہیں دروازے میں لگی رہ گئی۔۔۔ رہ گئی آخر!۔۔۔ اچھا ہوا اب پرس ٹٹولتے ہوئے کبھی اس کے ہاتھ سے نہیں نکلے گی۔

دس پیسے اور دادی

بس ایک دس پیسے کے لیے جھگڑا ہو گیا دادی سے۔ اور چلو گھر سے بھاگ گیا۔
دس پیسے بھی کوئی چیز ہوتی ہے؟ رام منوہر کی جیب میں کتنی ریزگاری رہتی ہے۔ جب چاہیں
جا کے پتنگ خرید سکتے ہیں۔ ایک کٹی اور دوسری کی کٹی بندھ گئی۔ مانجے کی چرخی بس ہمیشہ بھری ہی
رہتی ہے۔۔۔ اور سدی کے کتنے سارے پتے رکھے ہیں گھر میں۔ یہ سب یاد آتے ہی پھر غصہ آ گیا
اسے۔ دادی ہے ہی ایسی گھٹی۔ اسی لیے اتنی جھڑپاں ہیں اس کی شکل پر۔ رام کی دادی کی شکل پر تو
ایک بھی نہیں۔ ایک کے بعد ایک اسے دادی کے سارے نقص یاد آنے لگے۔ کان کتنے ڈھیلے ڈھیلے
ہیں جب بھی گالوں پر چومتی ہے تو آنکھوں پر ٹنک جاتے ہیں اور پلکیں تو ہیں ہی نہیں۔ رات کو سوتی
ہے تو آدھی آنکھیں کھلی رہتی ہیں۔ منہ بھی کھلا رہتا ہے۔ دادی کے کارٹون بنانا، وہ ننگے پاؤں ہی
ریلوے اسٹیشن تک آ گیا۔ بلا کسی ارادے کے وہ اسٹیشن میں گھس گیا اور جیسے ہی گاڑی نے سیٹی دی وہ
دوڑ کر گاڑی میں چڑھ گیا۔

گاڑی چلنے کے بعد اس نے سوچا کہ چلو گھر سے بھاگ جائیں اور گاڑی میں ہی اس نے
فیصلہ کیا کہ زندگی میں خود مختار ہونا بہت ضروری ہے۔ یہ بھی کوئی زندگی ہے۔ ایک ایک پتنگ کے
لیے اتنے بوڑھے بوڑھے لوگوں کے سامنے ہاتھ پھیلاتا پڑیں۔ اسی لیے تو اس کے بڑے بھائی بھی
دادی کو چھوڑ کر بہی چلے گئے تھے۔ اب کبھی نہیں آتے۔ کتنے سال ہوئے۔

گاڑی کے دروازے کے پاس ہی بیٹھے بیٹھے اسے فینڈ آ گئی۔ بہت دیر بعد جب آنکھ کھلی تو
باہر اندھیرا ہو چکا تھا۔۔۔ اور تب اسے پہلی بار احساس ہوا کہ وہ واقعی گھر سے بھاگ آیا ہے۔ دادی پر
غصہ تو کچھ کم ہوا تھا۔ لیکن شکایت اور گلہ ابھی تک گلے میں رندھا ہوا تھا۔۔۔

دس پیسے کون سی ایسی بڑی چیز ہے۔ اب اگر پوجا کی کٹوری سے اٹھائے تو چوری تھوڑا ہی
ہوئی۔ بھگوان کی آنکھوں کے سامنے لے کر گیا تھا۔ خود ہی تو کہتی ہے دادی کہ اس کے دیوتا
”جاگرت“ ہیں۔

”دن رات جاگتے رہتے ہیں؟ کبھی نہیں سوتے؟“

”نہیں! وہ آنکھ بند کر لیں تب بھی دیکھ سکتے ہیں!“

”ہونہ! تو دس پیسے کیسے نہیں دیکھے؟ اور دیکھے تو بتایا کیوں نہیں دادی کو؟ وہ تو سمجھتی ہے کہ میں

نے چوری کی ہے! دادی کے بھگوان بھی اس جیسے ہیں۔ گھننے! کم سنتے ہیں! کم دیکھتے ہیں۔“

کسی نے دروازے سے ہٹ کر اندر بیٹھنے کے لیے کہا۔ اسٹیشن آ رہا تھا شاید! گاڑی آہستہ ہو رہی تھی۔ گاڑی کے رکتے رکتے ایک بار تو خیال آیا کہ لوٹ جائے۔ لیکن اسٹیشن پر ٹہلتے ہوئے پولیس والوں کو دیکھ کر اس کا دل دہل گیا۔ وہ بنا ٹکٹ تھا۔ یہ خیال بھی پہلی بار ہوا اسے۔ اس نے سنا تھا بنا ٹکٹ والوں کو پکڑ کر پولیس جیل بھیج دیتی ہے اور وہاں پھکی پھکی ہوتی ہے!

دروازے کے پاس ٹھنڈ بڑھ گئی تھی۔ وہ اندر کی طرف سیٹوں کے درمیان آ کر بیٹھ گیا۔ گاڑی چلی اور لوگ اپنی اپنی جگہوں پر لوٹے تو صندوق، چینی، بستر کے اوپر نیچے سے ہوتا ہوا وہ کھڑکی کے بالکل نیچے جا کر ٹھہر گیا۔

تھوڑی دیر کے بعد اسے بھوک اور پیاس کا احساس ستانے لگا۔ خود مختاری کے مسئلے ایک ایک کر کے سامنے آنے لگے۔ اسے بھوک بھی ستا رہی تھی اور پیاس بھی۔ اوپر سوئے ہوئے حضرت کی صراحی مسلسل ٹرین کے ہچکولوں سے جھول رہی تھی اور صراحی کے منہ پر اوندھا لگا ہوا گلاس بھی مسلسل کٹ کٹ، کٹ کٹ کٹے جا رہا تھا...

اس وقت نیلی وردی پر پتیل کا چمکتا بلا لگائے، ٹکٹ چیکر داخل ہوا۔ اس کے پیچھے پیچھے ہی اس کا اسٹنٹ ایک بنا ٹکٹ والے کو گدی سے پکڑے ہوئے داخل ہوا... چٹو کی تو جان ہی نکل گئی۔ چلتی ہوئی گاڑی میں یہ آدمی کیسے اندر آ گیا۔ اسٹیشن سے چڑھتے ہوئے تو دیکھا نہیں تھا۔ ضرور کہیں چھپ کر بیٹھنے رہتے ہوں گے یہ لوگ!

سیٹ کے نیچے گھسنا گھسنا وہ نیلی وردی کے پیچھے کی طرف جا پہنچا... پھر وہاں سے کھسکا ہوا ڈبے کے دوسری طرف جا نکلا جہاں اسے ٹائٹ نظر آ گیا۔ بس اسی میں گھس گیا اور کھول کے کموڈ پر بیٹھ گیا۔ پاخانے میں کوئی تھوڑا ہی ٹکٹ پوچھنے آئے گا۔ یہ خیال بھی آیا کہ دوسرے لوگ یہ ترکیب کیوں نہیں استعمال کرتے؟ وہ چیچک کے دانوں والا تو کر ہی سکتا تھا جسے ٹی ٹی کے اسٹنٹ نے گدی سے پکڑ رکھا تھا... تھوڑی دیر کموڈ پر بیٹھے بیٹھے نیند بھی آنے لگی تھی۔

پھر گاڑی نے پڑی بدلی۔ ایک دھچکا سا لگا۔ رفتار بھی کچھ کم ہونے لگی۔ بڑی احتیاط سے اس نے ٹائٹ کا دروازہ کھولا۔ باہر جھانکا، کوئی اسٹیشن آ رہا تھا۔ جھانک کر دیکھا تو نیلی وردی کہیں نظر نہیں

آئی۔ ضرور کہیں چھپ کر بیٹھا ہوگا ورنہ چلتی گاڑی سے کہاں جاتا؟ گاڑی رکی تو وہ فوراً اتر گیا۔۔۔
 سنان انشیشن، آدھی رات کا وقت۔ کوئی اتر ابھی نہیں۔۔۔ گاڑی تھوڑی دیر کھڑی ہانپتی رہی۔
 پھر بھک بھک کرتی ہوئی آگے چل دی۔۔۔

چکو ایک بیٹنج پر سکر کے اپنی ہی ٹانگوں میں منہ دے کر بیٹھ گیا اور فوراً ہی بھٹکے کی طرح ایک
 طرف لڑھک گیا۔ ٹھک ٹھک کرتا، لالٹیں ہاتھ میں لئے ایک چوکیدار آیا اور کان سے پکڑ کر اٹھا دیا۔
 ”اے چل باہر نکل! گھر سے بھاگ کر آیا ہے کیا؟۔۔۔ چل نکل، نہیں تو چوکی والے دھر کے
 لے جائیں گے۔ چکی پوائس گے جیل میں!“

ایک دھمکی میں وہ لڑکھڑا کے کھڑا ہو گیا۔ چوکیدار ٹھک ٹھک کرتا پھر غائب ہو گیا۔ چکو، پلیٹ
 فارم کے نیچے کی طرف ٹہل گیا جہاں مدھم سی روشنی میں ایک بور یوں کا ڈھیر پڑا نظر آ رہا تھا۔۔۔
 بور یوں کے پیچھے ہی کوئی بڑھیا دادی کی طرح منہ کھولے سو رہی تھی۔ پھنپھناتا ایک لفافہ اوڑھے کوئی
 بھکارن ہوگی۔ نیند اور برداشت نہیں ہو رہی تھی۔ وہ اسی بھکارن کے لفافے میں گھس گیا۔۔۔ اسے لگا
 تھا جیسے دادی کے لفافے میں گھس رہا ہے۔ گاؤں میں اکثر یہ ہوتا تھا۔ میراٹن اپنے پاس سلاتی تھی
 اور وہ رات کو اٹھ کر دادی کے لفافے میں جا گھستا تھا۔ سر، زمین پر رگتے ہی سو گیا۔
 صبح جب اٹھا تو دیسے ہی بڑھیا سے لپٹ کے سویا ہوا تھا۔۔۔

بھکارن کے سر ہانے پڑے کنورے میں ریزگاری پڑی تھی۔۔۔ پھر وہی کنوری یاد آگئی۔ کل
 رات کی بھوک پھر عود کر آئی۔ اتنی ساری ریزگاری کیا کرے گی۔ بڑھیا۔۔۔ دادی سے پوچھا تھا تو
 کہتی تھی۔۔۔

”مر کے بھی تو ضرورت پڑتی ہے پیسوں کی! ورنہ اس کاٹھی کو جلانے کا کون؟“
 جھوٹی! کتنی لکڑیاں پڑیں تھیں گھر میں! اس کی نظر پھر کنورے پر گئی۔ ایک دس پیسے نکال بھی
 لئے تو کیا ہے؟ یہاں تو بھگوان بھی نہیں! دادی بھی نہیں! مانگ لوں تو شاید خود ہی دے دے۔ ادھر
 ادھر دیکھا اس نے! کینٹین کے پاس رکھی انگریزی کادھواں کھرے کے اوپر چڑھتا جا رہا تھا۔ اس نے
 اٹھا لئے دس پیسے! بڑھیا کا لفافہ ٹھیک کیا اور موٹری کی طرف چلا گیا۔ واپس آ کر مٹی سے ہاتھ
 دھوئے۔۔۔ دادی نے سکھایا تھا۔ صابن نہ ہو تو چو لھے کی راکھ سے ہاتھ مانجھ لیا کرو۔۔۔
 ”اور راکھ بھی نہ ہو تو!“

”تو گیلے سے تھوڑی سی مٹی لے لو۔ لیکن موٹری سے آگے ہاتھ دھویا کرو۔۔۔“ ہاتھ دھوئے،
 رخ ٹھنڈے پانی سے۔ کسی نے کوئلہ مسل کر رکھا تھا، ہودی پر۔ منجن کیا ہوگا۔ اس نے دانت بھی مانجھ

لئے۔ منہ ہاتھ بھی دھویا... ہاتھ جھٹک کے سکھائے اور نیکر کی جیب میں ہاتھ ڈال کر پونچھے، تو ٹھنڈے ٹھنڈے دس پیسے کے سکے نے ہاتھ پر کاٹ کھایا...

واپس لوٹا تو بڑھیا کے پاس تین چار آدمی کھڑے تھے۔ ایک اس کے سر کے پاس بیٹھا ہوا تھا۔ کہہ رہا تھا...

”اکڑ گئی ہے۔ مرے بھی آنٹھ دس گھنٹے تو ہو گئے ہوں گے۔“

”رات نیند ہی میں چل بسی شاید!“

چکو گھبرا کے کھڑا ہو گیا وہیں۔ دیننگ روم سے بھی کچھ لوگ اسی طرف آرہے تھے۔

”اب کیا ہو گا اس کا؟“

”اسٹیشن ماسٹر آئے گا تو کسی کو خبر کرے گا۔“

”کس کو؟“

”میونسپلٹی کو! وہی جلائے گی لے جا کے!“

جو پاس بیٹھا تھا اس نے لحاف کھینچ کے منہ ڈھک دیا...

چکو نے نیکر کی جیب سے دس پیسے نکالے اور بڑھیا کے کنوڑے میں پھینک دیے۔

سب نے دیکھا اس کی طرف! اور وہ بھاگ لیا... تیز... بہت تیز... اپنی دادی کے پاس!

ڈلیا

پہلے تو اس کے کھسم نے ہی آکر خبر دی۔ ”آج مہاراج نے حویلی میں بلایا تھا۔ چھوٹے مہاراج نے۔ میں تو حیران رہ گیا... اور اب وہ سن کر حیران رہ گئی تھی۔

کھسوا بتا رہا تھا... ”ان کے پیادے کھتیاں میں سے ہی پکڑ لے گئے، دونوں ہاتھ باندھ کر سی سے۔ مجھے تو کوئی بھول چوک بھی یاد نہ آئی۔ لے جا کے سامنے کھڑا کر دیا۔ یہ بڑی بڑی سرے والی آنکھوں سے دیکھا میری طرف!“ کھسوا نے آنکھیں بڑی بڑی کر کے کہا تو ڈلیا کو لگا۔ آنکھیں تو اس کے کھسم کی بھی کافی بڑی تھیں۔ بس دھوپ اور غریبی نے چھوٹی کر دیں ورنہ...!

اور کھسوا کہے جا رہا تھا... ”میں تو سہم گیا۔ پھر ان دونوں پیادوں کو باہر جانے کا حکم دیا... اور کہا کہ جاتے جاتے دروازہ بھیڑ جائیں... میں تو اور بھی حیران ہو گیا پھر زوردار آواز میں پوچھا... ڈلیا تیری جو رو ہے کیا؟“

ڈلیا چونک گئی... ”پھر؟“

”مجھ سے پوچھنے لگے... روز کتنے کی شراب پیتا ہے؟ گھر کتنے پیسے دیتا ہے؟ ڈھائی روپے کی مجوری کرتا ہے روز کی اور دو روپے کی شراب پی جاتا ہے۔ صرف آٹھ آنے دیتا ہے جو رو کو؟... میں تو پاؤں پڑ گیا... نہیں مالک الٹا بول دیا کسی نے۔ آٹھ آنے کی شراب پیتا ہوں اور دو روپے دیتا ہوں گھر میں۔ بولے... ہم کو سب خبر ہے...“

ڈلیا سمجھ گئی تھی کیا ہوا ہے۔ پر لے والے دن ہی تو مہاراج ملے تھے مارو تھل میں۔ بے پار والے کنوئیں سے پانی بھر کے لار ہی تھی۔ جب ان کی ساٹھنی اس کے پاس پاس آ کر چلنے لگی تھی۔ سر پر دو دو منکیاں تھیں۔ وہ اوپر بھی نہ دیکھ سکی۔ لگا کوئی آکاش سے بول رہا ہے...

”اے مجھوری پانی پلا گئی؟“ (پلائے گی)

وہ رک گئی تھی۔ بغل کی منکی سنبھال ہی رہی تھی کہ مہاراج نے ساٹھنی کو تھک کر کے ریت پر

بٹھا دیا۔

”پانی پلا گئی؟... ہماری چھاگل راستے میں خالی ہو گئی۔“ مہاراج کی بڑی بڑی سی سرے والی آنکھوں نے تو اس کی چولی ہی پکڑ لی۔ دونوں ہاتھ بھرے ہوئے تھے، پلو بھی نہ کھینچ سکی۔

”کیا ہوا؟ ڈر کیوں رہی ہے تو؟ تجھ پر رے کی ہے نا؟ ہم مہاراج ہیں۔ وہاں کے چھوٹے مہاراج...“

وہ کچھ نہیں بولی، مہاراج اونٹنی سے اترے بھی نہیں۔ پردیکھتے ہی رہے اس کو۔ ڈرتے ڈرتے وہ بولی تھی... ”ہم چھوٹی ذات کے ہیں حکم! دھرم نشت ہو جائے گا۔“

”کس کا؟... تیرا یا میرا؟“

”آپ کا، حکم!“

کچھ نہ بولے مہاراج ہنس دیے۔ ”پھر ٹھیک ہے مت پلا گھر میں جا کر پی لیں گے...“ اونٹنی کو کھڑا کیا اور سر کے اوپر سے ہو کر چلے گئے۔

کھسوا کہہ رہا تھا... مہاراج بولے ”رانی جی کو ایک نوکرانی کی ضرورت ہے گھر میں۔ نہلائی دھلائی کے لیے نئی تائی تیری جو رو کا نام لے رہی تھی۔ کل سے بھیج دیجو اسے۔ کپڑا اتنا سب مل جائے گا حویلی سے۔“

ڈلیا کانپ گئی۔ اتنے میں سب پہ لگوا لیا مہاراج نے؟ اس کی گوری چڑی ہی بار بار اس کی بیری ہو جاتی ہے۔ ماں نے کہا بھی تھا ”سنی مل کے جایا کر منہ پر، نہیں تو کسی روز کا لک پوت کر لوں گی...“ اور اب کھسم کہہ رہا تھا... ”کل سے تو حویلی پر جائے گی کام کرنے...“

پاؤں بیچ کر کھڑی ہو گئی ڈلیا۔ ”میں کوہ نہ جاؤں حویلی۔ جانتا بھی ہے جو عورتاں ایک بار حویلی میں چلی جائیں وہاں سے نکل کر کہاں جاتی ہیں؟ سیدھی چٹکے پر جا کے بیٹھے ہیں۔ گھر کوہ نہ رکھے انہیں!“

کھسوا ٹھکار مار کر ہنس پڑا۔ شراب کا بھبکا لگا ڈلیا کے منہ پر... ”تجھے کون خریدے گا چٹکے میں! صورت بھی دیکھی ہے سیسے میں؟“

انگلے دن اسے حویلی کے دروازے پر نئی تائی کے پاس چھوڑ کر کھسوا چلا گیا کھیتوں میں کام کرنے... نئی سمجھاتی بجاتی اندر لے گئی مہارانی کے پاس۔ کتنی ڈیوڑھیاں کرے لالگھ کے وہاں پہنچی۔ مہارانی مالش کروا رہی تھیں۔ زیور گہنے نکال کے سامنے رکھے تھے درہی پر، ڈھیر کا ڈھیر... اچھی تھی بیچاری مہارانی۔ بات بات پر ہنستی رہتی تھی۔ دروازے پیچھے سے بولی ”کون ہے تائی؟“

”ڈلیا ہے۔ آپ نے بلایا تھا۔“

”کس لیے؟“

”وہی نہلائی دھلائی کے کام کو۔“

”اچھا اچھا— صاف ستھری تو ہے؟“

”مائی نے اوپر سے نیچے تک دیکھا ڈلیا کو اور بولی... ”دھولیں گے۔ صاف ہو جائے گی۔ اچھی نکلے گی۔“

مہارانی کو ہنسی کی آواز آئی... جیسے کسی نے جھنجھنا ہلا دیا...

وہ جو ڈرتھا ڈلیا کو، دیا تو کچھ نہیں ہوا حویلی پر سبھی بھلے چنگے لوگ لگتے تھے۔ حیرت ہوتی تھی حویلی پر کمرؤں کے اندر کمرے کھلتے ہی جاتے تھے۔ کتنا گہرا پیٹ تھا حویلی کا۔ آدمی کا آدمی نکل جائے اور ڈکار بھی نہ لے... بڑے مہاراج تو بس چوبارے والے کمرے میں افیم کھا کے پڑے رہتے تھے اور دیکھ بھال کے لیے چھوٹے مہاراج تھے۔ زنانے میں کم ہی آتے تھے۔ پر کبھی کبھی دکھ جاتے تھے رانی جی کے کمرے میں۔ رانی جی نہاتے وقت بڑی باتیں کرتی تھیں۔ بات بات پر میسے کی سنانے لگتی تھیں۔ ”ہمیں تو باپو نے پکی ٹانگوں سے اسٹاپو بنوا دیا تھا آنگن میں۔ روز روز کھرپے سے لائیں کھینچتے تھے تو فرش خراب ہوتا تھا۔ ایک روز باپو نے راج مستری کو بلا کے... ٹانگیں کھجھتی ہے نا؟ سمیٹ سے بنی اینٹیں ہوتی ہیں۔ رنگ برنگی ان سے اسٹاپو بنوا دیا آنگن میں!“ پھر بولیں...

”تو کیا کھیلتی تھی میسے میں؟“

”ہم کہاں کھیلے ملکن۔ کھیلنے کے دکھت پانی بھرا کرتے اور کھانے کے دکھت کھیتیاں میں کام کیا کرتے تھے۔ مائی ہمارے جیہاں میں ایک پیاز اور باجری کی روٹی ڈال دیتی تھی اور چائے کو نمک کی ڈلی دے دیتی تھی۔ کہا کرے تھے کھانے سے پہلے پانی پی لیں اور کھانے کے بعد بھی۔ پیٹ جلدی بھر جائے گا...“

”تو تو بڑی غریبی کی باتیں کرتی ہے۔ میں تو کھیلنے کا پوچھ رہی تھی... چل پانی ڈال اوپر...“

پہلی بار جب اس نے رانی کے نہائے پانی سے نہا لینے کے لیے پوچھا تھا۔ مائی سے تو وہ ہنس پڑی تھی۔ بولی... ”تازہ پانی سے نہا لے گی ہنگی۔ کنواں ہے گھر میں۔ کنویں بھی کبھی خالی ہوتے ہیں...“

جس روز صابن کی گھسی ہوئی چھپی کر لائی تھی مانگ کے، بار بار منہ کھسوا کے پاس لے جاتی تھی۔ لیکن اس کی ٹاک سے دارو کی باس اترے تو صابن سونگھے نا اور ایک روز نہلا رہی تھی رانی جی کو جب پیار سے مہاراج کی آواز آئی... رانی جی بولیں ”جا۔ جا کے کام پوچھ لے۔ بول دے ہم نہا

رہے ہیں۔“

ڈلیا مہاراج کے سامنے جا کر کھڑی ہو گئی۔ ”رانی جی نہا رہی ہیں حکم — پوچھا ہے۔۔۔“
وہ بچہ ہی میں بول پڑے ”منہ اوپر ہماری طرف دیکھ کے بات کیا کر“
اوپر دیکھا تو وہی سرے والی بڑی بڑی آنکھوں نے کاٹ لیا۔

”رانی جی سے کہنا ہم نیچے دیوان خانے میں جا رہے ہیں۔ ہمارا ناشتہ پانی وہیں بھجوا دیں۔۔۔“
پہلی بار اتنی دیر مہاراج کے سامنے کھڑا رہتا پڑا۔

وہ جھولنے میں بیٹھنے ناشتہ کرتے رہے اور ڈلیا لسی کا گلاس پکڑے ایک طرف کھڑی رہی۔
ناشتہ کر چکے تو بولے۔۔۔ ”اچھا یہ بتا ڈلیا، پانی پلاتے تیرا دھرم خراب ہوتا تھا۔ آج ناشتہ کراتے تیرا
دھرم خراب نہیں ہوا؟ اوپر سے لسی کا گلاس لیے کھڑی ہے۔“

”یہ تو آپ ہی کا ان ہے۔ اس میں ہمارا کا ہے حکم؟“

”تجھے کہا ہے اوپر دیکھ کے بات کر۔“

مگر بہت زور لگانے پر بھی نظر اٹھا نہیں سکی۔ آنکھیں اتنی بھاری بھی ہوتی ہیں اسے پتہ نہیں
تھا۔ نظر اٹھی اور بوجھل ملی کی طرح گر بھی پڑی۔۔۔
”پھر؟۔۔۔“

”ہم ایسے کیسے دیکھیں آپ کی طرف حکم؟“

لسی کا گلاس اس کے ہاتھ سے لیتے ہوئے مہاراج نے اسی گلاس سے اس کی تھوڑی اونچی
کردی۔ ایسے ایسے دیکھ کے بات کیا کر۔ اس شرابی کی طرف کیسے دیکھتی ہے تو؟۔۔۔ کھسوا کی
طرف؟۔۔۔“

”وہ تو ہمارا مرد ہے حکم۔“

نیمتی تائی نے بچا لیا نہیں تو پتہ نہیں اور کتنی دیر کھڑا رہتا حضور میں۔ ”ڈلیا چل روٹی ڈال
دوں تجھے۔ اب اسے جانے دیجئے حکم۔ زیادہ دیر نہیں کرتے۔“

”ہوں۔۔۔“ مہاراج نے ہنکارا مار کے پوچھا۔ ”پیٹ بھر کے کھانے کو دیتی ہے نا اسے؟“

”تمیں روٹی اور گڑ کہا ہے مللکن نے۔“

ڈلیا نے پوچھنے کی ہمت کی ”میں روٹی گھر لے جاؤں حکم؟ گھر جا کے کھاؤں گی!“

”کھسوا کے ساتھ؟“

اثبات میں سر ہلا دیا ڈلیا نے۔۔۔ ”جی!“

”تائی... باندھ دے روٹیاں اسے اور گن کے مت باندھنا۔ چنگیز بھر کے دے دے۔“
کھسوا کو حویلی کا مکھن کھلا کے بہت اچھا لگا ڈلیا کو۔ تائی نے اتنا بڑا پیڑا رکھ دیا تھا روٹی
میں...

”رانی جی نے کچھ کہا نہیں؟“ کھسوانے پوچھا۔

”اب سب کچھ رانی جی کے سامنے تھوڑا ہی ہوتا ہے!“ اپنی مکھن لگی انگلیوں سے ڈلیا نے
کھسوا کی مونچھوں کو ایک اور بل دیا...

بادل روز روز اٹھ کے آتے تھے اور پھر پتہ نہیں کہاں گھل جاتے تھے آکاش میں... ماروتھل پر
بھگی بھگی ہوا کی ایک تہہ سی جم گئی تھی... زمین نرم پڑنے لگی تھی۔ کھیتوں پر ایک کی جگہ ڈیڑھ
دیہاڑیاں گٹنے لگی تھیں کھسوا کی اور اتنے سالوں میں کھسوانے پہلی بار گھر کا مٹکا اناج سے بھرادیکھا۔
ڈلیا رانی جی کے بالوں میں تیل لگا رہی تھی۔ جب مہاراج بنا کھنکارے چلے آئے کمرے میں
اور آ کے سامنے ہی براجمان ہو گئے۔

”تمہارے ماما جی کی لڑکی کی شادی ہے۔“

”شیلا کی؟...“

”ہاں اسی کی... اور تمہیں بلایا ہے ابھی سے!“

”آپ بھی تو چلیں گے۔“

”ہم ابھی سے جا کر کیا کریں گے؟ آپ چلے جاؤ اور میکے بھی رہ لینا کچھ دن... ماں صاحب
بہت یاد کرتی ہیں...“

”اور اتنے سارے دن آپ کا خیال کون رکھے گا؟“

”یہ ہے نا، یہی دیکھے گی! کیوں ڈلیا؟ یہیں رہ جائے گی تائی کے ساتھ!“

ڈلیا کے تو پسینے چھوٹ گئے اور مہاراج کی مسخری ہو گئی۔ رانی جی بولیں ”اس کا کھسم نہ ہوتا
پیچھے تو میں ساتھ ہی لے جاتی اسے!“

”کھسم کا ہے کا؟“ مہاراج بولے۔ ”شراب کی بوتل ہے ادھر ادھر لڑھکتا رہتا ہے...“

دو ہی دن میں رانی جی کے جانے کا انتظام ہو گیا۔ کاروں کا ایک قافلہ ہی نکل پڑا، دیوان جی
خود چھوڑنے گئے۔

رانی جی کے جانے کے بعد ڈلیا کئی دن حویلی پر نہیں گئی۔ تائی نے کہلایا بھی تو جان بوجھ کے
چوک کر گئی۔

کھسوا کو بھی روپیہ انھنی زیادہ ملنے لگا تھا۔ دیوان خانے سے اور جب سے گھر میں منگی اناج سے بھری رہنے لگی تھی۔ اس کی دارو بڑھ گئی تھی۔ کئی بار ڈلیا ٹھیکے سے اٹھا کے لائی تھی رات کو۔ ایک روز پی کے گاؤں کے پردہت سے جھگڑا مول لے لیا اور غصے میں مندر کے دروازے پر تھوک دیا۔ بس آگ لگ گئی سارے گاؤں میں۔ تھانے والوں نے پکڑ کے خوب ٹھکائی کی اور بند کر دیا۔ ڈلیا دس بار گئی تھی تھانے۔ کھسم کی حالت دیکھ دیکھ کر غش آتا تھا۔ پر کوئی شنوائی نہ ہوئی۔ ہار کے حویلی پر لوٹ آئی۔

ڈلیا سارا دن حویلی کے دروازے پر بیٹھی بیٹھی چوکھٹ ہو گئی۔ جب چراغ جلے، تب آئی نمتی اور اٹھا کے اندر لے گئی۔ پہلے منہ ہاتھ دھلایا پھر اچھا کچھ کھانے کو دیا اور جب کپڑے بدلنے کو کہا تو اس کی آنکھیں پھٹی رہ گئیں۔ ایک پل میں سب سمجھ گئی... نمتی کی آنکھوں میں سب لکھا تھا۔

نمتی نے بڑے دھیمے سے کہا ”بدل لے، کھسوا کو اس بار بہت دن اندر رہنا پڑے گا کیا پتہ۔“

”کیا ہو؟“ کہتے کہتے اس کی آواز کپکپا گئی۔ ”میں بھی ایسے ہی آئی تھی۔ بڑے مہاراج کے پاس ورہیں رہ گئی حویلی میں۔ واپس جانے کو کچھ بچا ہی نہیں۔ کچھ چھوڑا ہی نہیں مہاراج نے!“

چل اٹھ بدل لے چولی!!“

ڈلیا نے بورائی آنکھوں سے دیکھا چاروں طرف۔ حویلی کے پیٹ میں پڑی تھی۔ اور کسی کی کارنے کی آواز آرہی تھی۔!

خوف

خوف سے اس کی نسیں تن رہی تھیں اور بیٹھے بیٹھے گھٹنے یوں کانپ جاتے تھے جیسے مرگی پڑنے والی ہو۔ شہر میں دنگل چلتے چار دن ہو گئے تھے۔ کرفیو کچھ دیر کے لیے صبح کھلتا تھا، کچھ دیر کے لیے شام کو۔ کرفیو کھلتا تو کچھ لوگ جلدی جلدی روزمرہ کی ضرورت کا سامان خریدتے۔ کچھ لوگ جلدی جلدی مار دھاڑ کرتے۔ آگ لگاتے۔ چاقو چلاتے اور کچھ لاشیں گرا کر کرفیو شروع ہونے سے پہلے ہی اپنے گھروں میں آ کر بند ہو جاتے۔ بمبئی میں گرم گرم خبریں اور گرم گرم لبو مسلسل بہہ رہا تھا۔ لیکن ریڈیو اور ٹی وی باقاعدہ اناؤنس کر رہے تھے کہ شہر کی حالت قابو میں ہے اور حالات نارمل ہوتے جا رہے ہیں۔

حالات نارمل ثابت کرنے کے لیے کل سے لوکل ٹرینیں بھی دیر تک چل رہی تھیں۔ بیشتر ڈبے خالی تھے۔ لیکن روشنیاں پٹریوں پر دوڑتی ہوئی نظر آئیں تو چار دن کے منجمد اندھیرے میں ذرا جنبش ہوئی۔ ریلوے ٹریکس کے دونوں طرف کی بستیوں میں جو سناٹا پتھرا گیا تھا، وہ ٹرین کے گزرنے سے کچھ دیر کے لیے کھڑکھڑایا تو پھر سے حرکت کی امید بندھی۔ یاسین آواز بھی سنتا تھا اور اٹھ کر دیکھتا بھی تھا کہ شاید گاڑی چلنے لگی ہے۔ کل پانچواں دن ہوا۔ وہ اپنے گھر سے غائب تھا۔ اب تو انتظار ختم ہو چکا ہوگا اور اس کی تلاش شروع ہوگئی ہوگی۔ دن ختم ہونے ہی والا تھا کہ یاسین کا صبر ٹوٹ گیا۔ شام کا کرفیو کھلتے ہی وہ اندھیری کے اسٹیشن پر پہنچ گیا۔ پلیٹ فارم سناٹا تھا لیکن انڈیکسٹر پر ٹرین کا وقت ٹنٹنارہا تھا۔

ٹرین بہت آہستہ سے اسٹیشن میں داخل ہوئی، روزمرہ کے اسٹائل سے نہیں جیسے محتاط تھی یا ڈری ہوئی سہمی ہوئی۔ کچھ لوگ تھے بھی ٹرین میں۔ اکا دکا۔ وہ فیصلہ نہیں کر پایا کہ کس ڈبے میں داخل ہو۔ اکثریت تو ہندوؤں کی ہے نا۔ دو دو چار چار کے کچھوں میں کہیں کہیں گتھے ہوئے رکھے تھے۔ وہ پلیٹ فارم پر رکا رہا اور جب گاڑی چلنے لگی تو ایک دم بھاگ کر چڑھ گیا۔ اس نے وہی ڈبہ چنا جس میں اور کوئی نہ ہو۔ بغور دیکھا چاروں طرف کوئی نہیں تھا۔ پھر ڈبے کی آخری بیچ پر کونے والی سیٹ

میں جا کر ڈوب گیا۔ جہاں سے وہ پورے ڈبے پر نظر رکھ سکے۔ ٹرین نے رفتار پکڑی تو اس کی سانس میں سانس آئی۔

اچانک ڈبے کے دوسرے کونے سے ایک منڈی نمودار ہوئی۔ یاسین کے تو ہوش اڑ گئے۔ گھٹنوں میں پھر سے مرگی دوڑ گئی۔ جھک کر سیٹ کے اتنے نیچے ہو گیا کہ اگر وہ اس طرف آئے تو فوراً بیچ کے نیچے چھپ جائے یا تن کے سامنے کھڑا ہو جائے۔ پوزیشن لے لے۔

ڈبے کا دروازہ بھی دور نہیں تھا۔ لیکن چلتی گاڑی آہستہ ہو بھی گئی تو وہ شخص...

اچانک وہ شخص اپنی جگہ پر کھڑا ہو گیا۔ کھڑے کھڑے ہی اس نے چاروں طرف دیکھا۔ لیکن اس کے چہرے پر ڈر یا خوف کے آثار نہیں تھے۔ وہ یقیناً ہندو تھا۔ یاسین کا پہلا ری ایکشن یہی تھا... ٹہلتا ہوا وہ گاڑی کے پر لے دروازے پر کھڑا ہو گیا۔ ہوا سے اس کا منظر پھٹے جھنڈے کی طرح لہرا رہا تھا۔ کچھ دیر وہ باہر جھانک کر دیکھتا رہا۔ پھر لگا کہ کسی چیز کے ساتھ زور آزمائی کر رہا ہے۔ یاسین جہاں بیٹھا تھا وہاں سے صاف نظر نہیں آ رہا تھا۔ کوئی چیز وہ کھینچ رہا تھا۔ کبھی دباتا تھا۔ کبھی اٹھاتا تھا۔ کبھی کھینچتا تھا۔ یاسین کو لگا کچھ تو زور رہا ہے کہ اچانک ایک زنگ آلود دروازہ زور سے گھٹنا اور ایک پر زور کھڑکھڑاہٹ کے ساتھ بند ہو گیا۔ اچھا ہوا یاسین کے منہ سے چیخ نہیں نکل گئی۔ لیکن اس آواز سے وہ شخص خود بھی چونک گیا تھا۔ اس نے دیکھا تھا چاروں طرف اور اس طرف کچھ زیادہ دیر تک دیکھتا رہا جہاں یاسین چھپا ہوا تھا۔ یاسین کو شک ہوا کہیں دیکھ ہی تو نہیں لیا اس نے؟ یا آہٹ پا گیا ہو؟ اس شخص کی زور آزمائی نے یاسین کے کلیجے میں ایک اور دہشت بیٹھا دی۔ اگر آنا سامنا ہو جائے تو کیا وہ اس کا مقابلہ کر پائے گا؟ وہ شخص ٹہلتا ہوا دوسری طرف کے دروازے پر جا کر کھڑا ہو گیا۔ گاڑی جو گیشوری کا ایک سنسان اسٹیشن پھلانگ گئی۔ گاڑی رک جاتی تو شاید وہ اتر ہی جاتا۔ لیکن یہ تو کرفیو کا علاقہ تھا اس لیے گاڑی وہاں نہیں رکی۔ کرفیو کا علاقہ ہی زیادہ محفوظ ہوتا۔ کم سے کم وہاں پولیس تو ہوتی اور اب تو ملٹری بھی بلوائی جا بھکی تھی۔ شہر میں فساد زدہ علاقوں میں ان کے ہرے خاکی چکوں والے گھومتے ہوئے نظر آ جاتے اور ان پر اسی رنگ کی وردیاں پہنے فوجی اپنی بندو قوں رائفلوں کی نالیاں باہر نکالے رکھتے۔ پولیس تو بیکار ہو گئی تھی۔ اب ان سے کوئی ڈرنا بھی نہیں تھا۔ ہجوم بے دھڑک ان پر پتھر اور سوڈا واٹر کی بوتلیں پھینکتا تھا اور اب تیزاب کے بھرے بلب بھی۔ پولیس اگر آنسو گیس کی گولیاں بھی چھوڑتی تو ہجوم کے لوگ سیلے رومال سے اٹھا کر وہی پولیس پر واپس پھینک دیتے تھے۔ "ساکی ناکا" میں جب وہ بیکری جلی جس میں وہ کام کرتا تھا، کیا کیا تھا پولیس نے؟ دور کھڑی تماشا دیکھتی رہی اور وہ پتلی سی گلیوں سے بھاگتے ان

گیرجوں کی طرف دوڑے تھے جدھر ٹھوکی پٹی چلی ادھر چلی مونروں کے ڈھانچے کھڑے رہتے تھے۔ جان بچا کر بھاگتے تھے چھپنے کے لیے۔ آٹھ دس لوگ تھے وہ۔ بھلا ہو بھاؤ کا، بھاگتے بھاگتے اس کی کمر کا گچھا پکڑ کے چائے والے کے ہانکڑے میں کھینچ لیا۔ بھاؤ کو تو معلوم تھا کہ وہ مسلمان ہے۔ لیکن وہ تو ہندو ہے، وہ کیوں بھاگا؟ بھاؤ کہہ رہا تھا ”جب ہجوم کے سرخون چڑھا ہو تو وہ نام پوچھنے کے لیے نہیں رکتے۔ ان کی پیاس خون سے بجھتی ہے یا آگ سے، جلا دو۔ مار دو، نیست و نابود کر دو۔ ان کا غصہ تبھی ٹھنڈا ہوتا ہے جب سامنے کچھ نہ رہے۔“

دوسرے دروازے کی کھڑکھڑاہٹ نے اسے چونکا دیا۔ ڈبے کے پرلی طرف کے دونوں دروازے اس شخص نے بند کر دیے تھے اور دیر تک اس طرف دیکھتا رہا جس طرف یاسین چھپا ہوا تھا۔ خوف نے پھر اس کا سراپے شکنجے میں لے لیا۔ وہ آدمی دروازے کیوں بند کر رہا ہے ڈبے کے۔ کیا اسے مار کے اس کی خون میں لتھڑی لاش وہ اسی ڈبے میں چھوڑ کر اتر جائے گا۔ اگلے اسٹیشن پر! ٹرین اب آہستہ ہو رہی تھی۔ کوئی اسٹیشن آ رہا تھا۔ اس آدمی کے قدموں میں پہلے سے زیادہ خود اعتمادی تھی۔ وہ آہستہ آہستہ چلتا ہوا اس کی طرف آ رہا تھا۔ یاسین کی سانس بھاری ہو گئی۔ ماتھے پر ٹھنڈے پسینے کی آمد محسوس کر رہا تھا۔ ڈر تھا۔ سانس گچھا ہو رہی تھیں۔ تھوک نگلا نہیں جا رہا تھا۔ کہیں اسے چھینک اچھو نہ ہو جائے۔ وہ کھانس نہ دے ورنہ یہیں سیٹ کے نیچے پڑے پڑے...

گاڑی رکی۔ کوئی اسٹیشن آیا تھا۔ وہ آدمی آرام سے اس دروازے پر آ کر کھڑا ہو گیا۔ جس طرف پلیٹ فارم تھا۔ اس کا ایک ہاتھ اس کی جیب میں تھا۔ جیب میں کوئی ہتھیار ہوگا۔ پستول یا چاقو؟۔ یاسین نے سوچا بھاگ کے دوسری طرف کے دروازے سے باہر کود جائے۔ لیکن جہاں چھپا تھا وہاں سے نکلتے نکلتے تو وہ آدمی اس کا پیٹ چاک کر دے گا۔ پیٹ ہی کیوں؟ گلا کاٹ دے گا تاکہ آواز بھی نہ نکلے۔ چور آنکھ سے اس نے جھانک کر دیکھا۔ وہ شخص باہر کی طرف دیکھ رہا تھا۔ پلیٹ فارم پر سناٹا تھا۔ کسی کے قدموں کی آواز بھی نہیں آئی۔ یاسین نے بہت چاہا کہ کوئی آجائے۔ لیکن کیا پتہ کون آئے؟ ہندو؟ یا مسلمان؟ ایک اور ہندو ہی سہی۔ شاید بھاؤ جیسا کوئی رحم دل ہو۔ چائے کے ہانکڑے سے کیسے اپنے جینیو پہنا کر وہ اسے اپنی کھولی تک لے گیا تھا۔ چار دن تک رکھا۔ اس نے کہا تھا... ”میں مراٹھا ہوں یاسین! لیکن روز گوشت نہیں کھاتا۔ تم کہو تو لے آؤں۔ پتہ نہیں کیسا ملے۔ حلال دلال میں سمجھتا نہیں اور باہر کی حالت یہ ہے کہ ہزیاں سڑ رہی ہیں اندھیری میں لیکن بیچنے والا کوئی نہیں۔ لوٹ لو تو جتنی چاہو لے جاؤ۔“

اور ریڈیو یہی کہہ رہا تھا شہر کے حالات آہستہ آہستہ نارمل ہو رہے ہیں۔ گاڑیاں چل رہی

ہیں۔ کچھ علاقوں میں بسیں بھی جاری کر دی گئی ہیں۔ ان چار دنوں میں اسے گھر والوں کی بہت فکر ہوئی۔ گھر والے بھی اس کی فکر کرتے ہوں گے۔ اسے ایک ڈر تھا... کہیں فاطمہ اسے ڈھونڈنے کے لیے بیکری کے پتے پر نہ چلی جائے۔ جس کھولی میں چھپا تھا، وہاں سے ریل کی پٹری نظر آتی تھی۔ گاڑیاں بھی نظر آرہی تھیں۔ لیکن بھاؤ نے اسے جانے نہیں دیا۔

گاڑی ایک دھچکے سے چلی اور یاسین کھولی سے ڈبے میں آگرا۔ وہ شخص بائیں ہاتھ سے راڈ پکڑے بڑی خود اعتمادی سے کھڑا تھا۔ اس کا دایاں ہاتھ ابھی تک جیب میں تھا۔ گاڑی تھوڑی دور تک سرکتی گھسکتی چلتی رہی۔ یہ گاڑی رفتار کیوں نہیں پکڑ رہی، سگنل نہ ملنے کی تو کوئی وجہ نہیں ہو سکتی۔ پٹریوں پر ٹریک ہی کہاں ہے؟ ابھی تک کوئی گاڑی دوسری طرف سے نہیں گزری، گاڑی بہت دیر تک گھسکتی رہی گھسکتی رہی اور جہاں آ کر رکی وہ بھسند رکا پل تھا۔ نیچے سمندر کی کھاڑی تھی جہاں سے اکثر لاشوں کے ٹکٹے کی خبریں اخباروں میں چھپا کرتی تھیں۔

یاسین کا دم گھٹنے لگا۔ اس خوف میں جینا مشکل تھا اور وہ شخص جیب سے ہاتھ کیوں نہیں نکالتا؟ اس کی آنکھوں سے پتہ چلتا ہے کہ حملہ کرنے والا ہے۔ کیا ہوگا جب حملہ کرے گا؟ اسے باہر نکلنے کے لیے کہے گا؟ یا سر کے بالوں سے پکڑ کے گھسیٹ لے گا اور زپ سے چاقو اس کے گلے پر رکھ دے گا۔ کیا کرے گا وہ؟... اور کچھ کرتا کیوں نہیں؟

اس وقت اس شخص نے جیب سے ہاتھ نکالا اور پھر زور آزمائی کرنے لگا۔ وہ تیسرا دروازہ بھی بند کر رہا تھا اور نیچے کھاڑی تھی۔ کود جائے تو موت یقینی تھی۔ خوف اب حد تک پہنچ رہا تھا۔ گھما بند ہو رہی تھی۔

اچانک کود کر وہ باہر نکل آیا۔ چونک کر دیکھا اس آدمی نے ہاتھ جیب میں ڈالا اور پتہ نہیں کہاں سے اتنی طاقت آگئی یاسین میں ”یا علی“ کہہ کر اس آدمی کو ناگوں کے سچ سے اٹھالیا اور باہر پھینک دیا۔ نیچے گرتے گرتے اس کی چیخ سنائی دی۔

”اللہ...“

یاسین کھڑا رہا۔ گاڑی چل دی... یاسین کو حیرت ہوئی۔

”کیا مسلمان تھا وہ بھی؟“

لیکن خوف کے شکنجے سے جو چھوٹا تھا تو ایسے جیسے موت کے منہ سے واپس آیا ہو...!

اس رات وہ فاطمہ سے کہہ رہا تھا... ”اگر ایسا نہ ہوتا تو میں بھی مسلمان ہونے کا فوراً کیا

ثبوت دیتا اسے؟“

سانجھ

لالہ جی کو یہ بات کھل گئی کہ بڑھیا (لالائن) نے بال کنوا دیئے اور ان سے پوچھا بھی نہیں۔
پچھلے مہینے ان کی بہو میکے گئی تھی تو اپنی ساس کو ساتھ لے گئی تھی دلی کہ ٹرین میں گود کے بچے کو
سنجالنے میں آسانی رہے گی۔

لالہ جی سے خود مایا دیوی نے پوچھا تھا... ”بہو کہہ رہی ہے دلی چلنے کے لیے۔ جاؤں؟“
”ہاں ہاں ضرور جاؤ۔ ٹرین کے دھکم دھکے میں بیچاری بہو کیسے سنبھالے گی بچے کو؟“
ان کی بہو، منی کے پتا رٹائرڈ کرنل ہیں۔ منی کے دو بھائی بھی ملٹری میں بڑے عہدوں پر
ہیں۔ کرنل صاحب کا پارٹیوں میں آنا جانا آج بھی اسی طرح جاری ہے۔ ظاہر ہے ان کی چٹی انہی
کے اسٹائل میں رہتی ہیں۔ ماڈرن ہیں۔ سٹائلش ہیں۔ انہوں نے بال کنوا رکھے ہیں، اس بار مایا
دیوی کے بھی کنوا دیئے۔

دو ہفتے بعد بمبئی واپس لوٹیں تو لالہ دیکھ کر دنگ رہ گئے۔ ”یہ بالوں کا کیا کیا تم نے؟“
”سمدھن نے کنوا دیئے۔ اپنی طرح کے کنوا دیئے۔“ یہ کہہ کر مایا ہنسیں ضرور لیکن ایک سایہ جو
گزرا، ان کے چہرے کی آنکھ سے، وہ ڈر گئیں۔ اپنے شوہر کی نظر وہ پہچانتی تھیں۔ اڑتالیس برس کا
ریاض تھا۔ کھیانی سی بولیں۔ ”پھر رکھ لوں گی، بڑھ جائیں گے۔“
لالہ جی چپ چاپ اندر چلے گئے اور بیٹھک میں جا کر بیٹھ گئے۔

رات کھانے کی میز پر بھی ان کا موڈ بچا بچائی رہا۔ منوج نے پوچھا۔ منی نے بھی بس سر ہلا
دیا۔ ”کچھ نہیں“

مایا دیوی نے جب پوچھا... ”طبیعت تو ٹھیک ہے نا؟“ تو جواب کچھ اور ہی دیا...
”تمہارے بال تو بہت اچھے تھے خوبصورت تھے کنوا کیوں دیئے؟“ کوئی جواب نہ ملا تو بولے...
”اور تم نے... مجھ سے پوچھا بھی نہیں!“

منوج ہنستا ہوا کمرے میں داخل ہوا۔ ”بابو جی کو ابھی تک ماں کے بالوں کی فکر لگی ہے۔ ستر

بہتر کے ہو گئے لیکن مزاج سے عشق نہیں گیا ابھی!“

منی نے جو بڑی کی کنگھی کر رہی تھی، ہنس کر پوچھا۔ ”بابو جی کی کیا لومیرج ہوئی تھی؟“

”نہیں ماں کی شادی تو میرے سامنے ہوئی۔ ان کے ماں باپ نے کروائی تھی۔“

”مطلب؟...“

”دونوں نے گھر سے بھاگ کے کورٹ میں شادی کر لی تھی۔ چار پانچ سال کے بعد میں پیدا ہوا۔ میری پیدائش کے بعد دونوں کے ماں باپ نے معاف کر دیا اور صلح ہو گئی۔... ماں مجھے لے کر پرنس (والدین) کو ملنے گئی تو انہوں نے بابو جی کو گھر سے نکال دیا۔ یہ کہہ کے کہ بچو جاؤ۔ اب برات لے کر آؤ تب لڑکی دیں گے۔ تب دوبارہ شادی ہوئی ان کی۔ مجھے یاد تو نہیں۔ لیکن۔۔۔ پتہ ہے۔ تصویر بھی ہے۔“

لالہ ہم راج کو کھانے کے بعد سیر کی پرانی عادت تھی۔ کچھ دیر ٹہلنے کے لیے باہر چلے جاتے تھے۔ کمز سے ایک پان بنواتے اپنی پسند کا۔ عمر کے ساتھ سپاری ضرور کم ہو گئی تھی۔ لیکن ایک روز وہ پنواڑی کی دکان سے پہلے ہی لوٹ آئے۔ اتنی سی بات پتہ نہیں کیوں بصورتِ طرح ان کی سوچ میں انک گئی تھی۔ سانجھ ہی تو ہے۔ اسے حق کہہ لو، ادھیکار کہہ لو یا۔ کوئی مناسب لفظ ملا نہیں۔ ایسا لگ رہا تھا ان کی بڑی قیمتی چیز چوری ہو گئی ہے۔

جب منوج پیدا ہوا تھا تو پہلے پہل ان کے ادھیکار پر سیندھ لگی تھی۔ مذاقاً بیوی سے کہا۔۔۔ ”ٹھیک ہے۔ ٹھیک ہے۔ بجٹی ہم خود ہی کپڑے نکال لیں گے۔ تم دیکھو اپنے بیٹے کو۔ آتے ہی ہمارا بستر الگ کر دیا اس چھٹنگی بھر لوٹے نے!“

”چھٹنگی بھرمت کہو۔ آٹھ پونڈ کا بیٹا دیا ہے آپ کو۔“

”لیکن یہ تو بتا دو پہنوں کیا؟ ہلتن صاحب کے یہاں جانا ہے۔“

”نکلائی تو ہرگز مت لگانا۔ بری اوت لگتی ہے آپ کے گلے میں۔ سکارف لگا کے چلے جاؤ۔“

پھر بچگی پیدا ہوئی تو کچھ اور کٹاؤ ہوا، ان کے ادھیکار کا۔ کھانا نوکرانی کے ہاتھ کا ملنے لگا۔ لیکن دال کا بگھار مایا خود لگاتی تھیں۔ کوئی اور لگائے تو انہیں فوراً پتہ چل جاتا تھا۔ مایا دیوی کو بڑا فخر تھا اس بات پر۔ ایک بار دال میں سے لمبا سا بال نکل آیا۔ لالہ جی نے نوکرانی کو نکال دیا۔ مایا سے بولے۔۔۔ تمہارا بال ہوتا تو میں بنوے میں رکھ لیتا۔ لیکن میں اس نوکرانی کے بال برداشت نہیں کر سکتا۔ اسے کہو کام کرنا ہے تو سر منڈا کے آئے۔“

”آئے ہائے۔ سہاگن بچاری۔ وہ کیوں سر منڈا دے؟ کوئی دھوا ہے؟“

”تو پھر کوئی نوکر رکھ لو۔“

تب سے نوکر ہی رہا گھر میں... اب آ کے چولھا چوکا بہو نے سنبالا تو ایک دن اسے بھی کہہ دیا... ”کھانے بناتے ہوئے ہال کھلے مت رکھا کرو بیٹی۔ آنکھ پر آتے ہیں۔“
منی نے کس کے جوڑا بنالیا۔ لیکن بات مایا کی نظر سے بچ نہ سکی۔ وہ جان گئی تھی کہ آج تک نوکرانی والی بات وہ بھولے نہیں۔

دو چار روز تو منی مذاق میں ٹلتی رہی۔ ماں دل ہی دل میں اترا بھی رہی تھی کہ لالہ جی اس بڑھاپے میں بھی اپنا عشق جتا رہے ہیں۔ روٹھے سے رہتے ہیں۔ لیکن کچھ روز اور گزرے تو سب نے دیکھا کہ بابو جی نے ماں سے بات کرنا ہی چھوڑ دیا ہے۔ مایا بھی کچھ بے حال ہونے لگیں۔ بڑھاپے کی روٹھائی انہیں جوانی سے بھی زیادہ جان لیوا لگنے لگی۔ کھانے کی میز پر سب ملتے اور لالہ جی چپ چاپ کھانا کھا کر اٹھتے اور سیر کو نکل جاتے۔ سیر بھی کچھ چھوٹی ہونے لگی تھی۔ مایا نے پوچھا تو جواب دیا ”اب جلدی تھک جاتا ہوں!“

ایک بے دلی سی رہنے لگی گھر میں۔ ساتھ ہی ایک دبا دبا سا تازہ بھی شروع ہو گیا۔ کھانے کی میز پر بیٹھے ہوئے منوج نے کہا... ”بابو جی آپ چشمے کا فریم بدل لیجئے۔ آج کل بڑے نئے نئے ڈیزائن ملتے ہیں...“

”یہ ڈیزائن تمہاری ماں کا پاس کیا ہوا ہے بھئی۔“

”ماں کا؟“ منی نے حیرت سے پوچھا۔

”ہاں! انہیں گول فریم اچھا نہیں لگتا تھا۔ ہم نے چورس لے لیا۔ پھر کالے فریم پر اعتراض ہوا انہیں تو ہم نے براؤن لے لیا!“

ایک روز کھانے پر بیٹھے تو چونک کر دیکھا مایا کی طرف۔ ”آج بکھار تم نے لگایا ہے؟“

مایا کا جی بھر آیا۔ بہو نے پوچھا.. ”آپ کو کیسے معلوم ہوا؟“

”ارے بیٹی تمہاری ساس کے بکھار میں ہمیں ان کے ہاتھوں کی خوشبو آ جاتی ہے۔“

لیکن ان کی خاموشی برقرار رہی جب دبی دبی منوائی کا بھی اثر نہ ہوا تو منی نے ایک دن صاف صاف معافی مانگ لی۔ ”مجھ سے غلطی ہو گئی بابو جی۔ میں اپنی می کو منع نہیں کر سکی اور می بھی توبان ہی گئیں!“ وہ دونوں کومی کہتی تھی۔ ماں کو بھی اور ساس کو بھی۔

ایک دبی مسکراہٹ کے ساتھ بابو جی بولے۔ ”باتیں بڑی معمولی ہیں بیٹا۔ نہ ہونے سے کوئی دنیا ادھر کی ادھر نہیں ہو جاتی۔ لیکن زندہ رہنے کا رس بتا رہتا ہے بس۔ ہم بوڑھے ہو گئے ہیں۔“

ایک دوسرے سے بیگانے تو نہیں ہو گئے۔“

اگلے دن ہی بابو جی نے کہا ”میں کچھ دن کے لیے چنگی کے پاس رہ آتا ہوں۔ ذرا تہدیلی ہو جائے گی۔“

چنگی جبل پور میں بیابانی ہوئی تھی۔ معمولی سے پس و پیش کے بعد سب مان بھی گئے۔ منوج نے تو مذاق بھی کیا۔ ”ٹھیک ہے جب تک ماں کے بال بھی کچھ اور لمبے ہو جائیں گے۔“
ماں نے سمجھایا بیٹی کے بال زیادہ دن مت رک جانا۔ اچھا نہیں ہوتا۔ جلدی لوٹنا۔“
دوسرے دن لالہ جی فرین سے روانہ ہو گئے۔

دو دن، چار دن، چھ دن، ہفتہ گزر گیا لیکن لالہ جی جبل پور نہیں پہنچے۔ سب کو فکر ہو گئی۔ دوستوں، رشتہ داروں کے ہاں کھوج شروع ہوئی۔ خدا نہ کرے کوئی حادثہ نہ ہو گیا ہو راستے میں۔ کچھ ہوتا بھی تو لالہ جی خبر کرتے۔ کوئی معقول وجہ ان کے غائب ہونے کی سمجھ میں نہ آئی۔ بہت مایوس ہونے کے بعد پولیس کو اطلاع دی گئی اور اخباروں میں تصویر چھاپ دی گئی۔ مگر سراغ ندارد! پریشانی اس حد کو پہنچی کہ ممکن ناممکن ہر طرح کے خیالات ذہن سے گزرنے لگے۔

ڈھائی مہینے گزر گئے اور ایک دن اچانک ایک خط ملا۔ بدری ناتھ کے کسی آشرم سے۔ لالہ بیم راج بہت بیمار تھے۔ ان کی حالت بہت نازک تھی اور آشرم کے کسی پنڈت نے ان کی ڈائری سے پتہ لے کر خط لکھ دیا تھا۔

سب لوگ فوراً بدری ناتھ پہنچ گئے۔ بس ذرا سی دیر ہو گئی۔ اسی صبح ان کا دیہانت ہو گیا تھا۔
داڑھی بڑھی ہوئی تھی۔ بال بڑھ کے جنائیں بن گئی تھیں۔ چٹائی پر پڑے ہوئے بالکل سنیاسی لگ رہے تھے۔

مایا دیوی نے چوڑیاں توڑ کے پھینک دیں اور ان کے کان کے پاس جا کر پوچھا ”اب بتاؤ۔
بال کٹوا دوں؟ اب تو منڈن کروانا ہوگا۔ دھوا ہوں نا!“
اور اس بار لالہ جی سے پوچھ کے بڑھیا نے سر منڈوا دیا۔!

مرد

وہ پریشان تھی۔ اس کا پیٹ تھوڑا تھوڑا نظر آنے لگا تھا۔ کہو ہوٹل سے آنے والا تھا۔ اگر پوچھ بیٹھا تو؟ وہ ایسے ڈر رہی تھی جیسے کہو اس کا بیٹا نہیں، خاوند ہو۔ صفائی دینی پڑے گی۔ عورت کچھ بھی کرے، ہر بار کسی نہ کسی مرد کو صفائی دینی پڑ جاتی ہے۔ کبھی باپ کو، کبھی خاوند کو، کبھی بیٹے کو۔ بخشش نے تو کوئی صفائی نہیں دی تھی۔ جب وہ کانتا سے ملنے جانے لگا تھا۔ بلکہ وہ کبھی پوچھ لیتی تو گھر کے برتن ٹوٹنے لگتے تھے۔ کبھی کبھار ہاتھ پائی بھی ہو جاتی تھی۔ انہی دنوں میں تلخی بڑھنے لگی تھی تو دونوں نے ایک ساتھ سوچا تھا کہ کہو کو ہوٹل میں ڈال دیا جائے۔ تاکہ برتنوں کے ٹوٹنے میں وہ گھر ٹوٹنے کا منظر نہ دیکھے۔ بخشش کو جب کانتا ملی تو اس کے حواس بڑی تیزی سے خراب ہوئے۔ رما جان گئی تھی کہ اب گھر نہیں بچے گا اور وہی ہوا ٹیلیفون کی گھنٹی بجنا اور بج کے فوراً بند ہو جانا، پھر فوراً بخشش کا فون کرنا۔ بے وقت دفتر کا کام نکل آنا۔ یہ ساری علامتیں وہ جانتی تھی۔ سمجھ رہی تھی۔۔۔ بخشش گھر سے غائب رہنے لگا۔ دفتر کے دورے تو بہانہ تھے۔ وہ ہمیشہ اچھی طرح جانتی تھی۔ بخشش کب، کہاں، کس ہوٹل میں ہے۔

ایک سال کے اندر اندر اس نے دوبارہ بینک میں نوکری کر لی، جہاں پہلے کام کرتی تھی۔ لیکن صفائی پھر بھی دینی پڑی تھی۔ اپنے باپ کو بھی اور بخشش کو بھی۔ بلکہ بخشش نے اسکے ڈیڈی کو منانے میں مدد بھی کی تھی۔ کیونکہ وہ بھی جانتا تھا ایک نوکری میں دو گھر چلانے اس کے لیے مشکل ہوں گے۔ باپ نے جب الگ لے جا کر پوچھا تھا رما سے۔۔۔ ”کیا کوئی فرق آگیا ہے تم دونوں میں؟“۔۔۔ تو بڑی فرماں برداری سے اس نے کہا تھا۔۔۔ ”نہیں ڈیڈی یوں تو گھر گرہستی میں کچھ نہ کچھ ہوتا ہی رہتا ہے۔ لیکن کپل کے ہوٹل چلے جانے سے میں بہت خالی رہنے لگی ہوں۔“ باپ نے اس سے زیادہ کچھ نہیں پوچھا۔ صرف اتنا ہی کہا تھا۔۔۔ ”کپل کو کبھی کبھی نانا تانی کے پاس بھیج دیا کرو۔“

دونوں ”جی ضرور!“ کہہ کے کانپور سے واپس آ گئے تھے۔

صفائی مانگنا اور صفائی دینا دونوں ہی چھوڑ دیا تھا۔ جب بات کھل ہی گئی تو صفائی کیسی؟ دونوں نے سمجھوتہ کر لیا کہ صلح صفائی کے ساتھ الگ ہو جائیں۔ لیکن سوال کپو کا تھا۔ اسے کیسے بتائیں؟ کیسے سمجھائیں کہ ان دونوں میں ہوا کیا ہے؟ بچہ ہی تو تھا۔ نو برس کا تھا اس وقت۔

رما کے بینک منیجر رمن کمار نے بیچ میں پڑ کے مٹ مٹاؤ کی بہت کوشش کی۔ لیکن بات بنی نہیں۔ بخشش کی اس جنونی کیفیت سے وہ واقف تھی۔ اس کے ساتھ بھی اسی طرح عشق کیا تھا اس نے۔ رمن کمار نے ایک بار کہا بھی تھا رما سے ”تمہارا رونا تو میں سمجھ رہا ہوں۔ لیکن مجھے زیادہ حیرت ہوتی ہے جب میں بخشش کو دیکھتا ہوں۔ بات کرتے کرتے اسکی آنکھوں میں آنسو آ جاتے ہیں۔ تمہارے خلاف کبھی ایک لفظ بھی نہیں کہا۔ گھٹی بھی محسوس کرتا ہے۔ لیکن ... شاید بہت جذباتی انسان ہے۔“ وہ جانتی تھی، بخشش کی یہ حرکت غلط تو ہو سکتی ہے لیکن جھوٹی نہیں۔ اس میں بناوٹ نہیں تھی۔

طلاق کے کاغذات کچہری میں داخل کرتے کرتے سال اور بیت گیا۔ کبھی الگ الگ اور کبھی ایک ساتھ جا کر وہ کپو کو ہوسٹل میں ملتے رہے۔ چھٹیوں میں کبھی گھمانے دلی سے باہر لے جاتے اور کبھی یہ کہ کپو، رما کے پاس آ کر رہتا اور بخشش دفتر کے دورے پر دلی سے باہر چلا جاتا۔ کپل یہ تو محسوس کر سکتا تھا کہ کہیں گڑبڑ ہے۔ لیکن اس کا ذہن صرف اتنا ہی کہہ پایا تھا ”پاپا اب پہلے کی طرح پیار نہیں کرتے تھے مجھے۔ آپ کو بھی!“

”ہٹ پگلا۔ دفتر کے کام میں زیادہ مصروف رہتے ہیں۔ اور کیا!“ وہ نہیں چاہتی کپو کی معصوم سوچ پر کوئی اثر پڑے۔

”اور پھر میں بھی تو کام کرنے لگی ہوں۔ بینک میں!“

جب طلاق ہوئی اور رمانے بیٹے پر اپنا حق مانگا تو بخشش نے زیادہ ضد نہیں کی۔ مان گیا۔ وہ جانتا تھا، کانتا کی موجودگی میں وہ اپنے بیٹے کو سمجھا نہیں پائے گا۔ اس کا برا اثر پڑے گا اس پر۔ وہ باقاعدہ اسے ہوسٹل میں ملنے تو جاتا رہا لیکن اس کی ماں سے علیحدگی کا کبھی ذکر نہ کیا...

کانتا بھی بہت دن نہیں چلی۔ لیکن اس کے بعد نہ رمانی چاہتی تھی کہ بخشش لوٹ کر واپس آئے اور نہ بخشش ہی لوٹنا چاہتا تھا۔ جو دراڑ پڑنی تھی وہ پڑ چکی تھی۔ اب اس کا بھرنانا ممکن تھا اور اس سال کی چھٹیوں میں جب کپل گھر آ رہا تھا تو بخشش کا تبادلہ دلی سے ہزاروں میل دور مدراس میں ہو چکا تھا۔ بخشش کو شاید یاد نہیں رہا تھا اور رما کے لیے اس ڈرامے کو اور زیادہ دیر تک قائم رکھنا ممکن نہیں تھا۔ اس نے فیصلہ کر لیا کہ کپو کو سب کچھ بتا دے گی۔ کپو کو تکلیف تو ہوگی کیوں کہ اسے اپنے باپ سے بہت لگاؤ تھا۔ لیکن وہ دھیرے دھیرے اسے تیار کرے گی۔ سارا دن اس سے باپ کی باتیں کرے گی اور

رات کو جب وہ بتائے گی تو جانتی تھی وہ پھوٹ کے رو پڑے گا۔ لیکن وہ اسے منالے گی۔ سلا لے گی۔۔۔ ”میں جو ہوں بیٹا— تیری ماں—“

”کیو آیا اور ماں کے سامنے آتے ہی بولا ”ماں پاپا ہمیں چھوڑ کر چلے گئے؟ کیا یہ سچ ہے ماں؟“
رما سنہل نہیں سکی اور پھوٹ کے رو پڑی تھی۔ کیو نے آگے بڑھ کر ماں کو گلے لگا لیا تھا۔
”میں ہوں نا ماں۔ میں جو ہوں— تیرا بیٹا—“

وہ حیران رہ گئی تھی۔ یہ بچے کب اندر ہی اندر بڑے ہو جاتے ہیں۔ پتہ ہی نہیں چلتا—!
اور آج پھر دو سال بعد کیو ہوٹل سے لوٹ رہا تھا۔ اب تیرہ برس کا ہو چکا تھا۔
پچھلی چھٹیوں میں تو دارجلنگ چلا گیا تھا۔ اسکول کے لڑکوں اور لڑکیوں کے ساتھ اور وہ خود بھی رمن کمار کے ساتھ کچھ دنوں کے لیے باہر چلی گئی تھی۔ بہت سالوں بعد چھٹی لی تھی اس نے۔
اس بار ہولی کے دنوں میں جب وہ ملنے گئی تھی کیو سے، تو اس کا بہت جی چاہا تھا کہ رمن کا ذکر کرے۔ لیکن وہ ڈرتی تھی۔ کیو پر کوئی غلط اثر نہ پڑ جائے۔۔۔ آخر بچہ ہی تو ہے!!

آج بھی صبح سے کئی بار وہ سوچ چکی تھی۔ ایسا بھی کون سا مرد ہو گیا ہے کیو؟ بچہ ہی تو ہے تیرہ برس کا۔ پیٹ دیکھ بھی لیا تو سمجھ لے گا میں موٹی ہو گئی ہوں۔ اسے کیا پتہ کیا ہوا ہے؟
لیکن اس بار وہ رمن کا ذکر ضرور کر دے گی اور ہو سکا تو سمجھا دے گی کہ انہوں نے چپ چاپ شادی رجسٹر کر لی ہے۔ کچھ مہینے بعد اسے یہ بھی تو کہنا ہو گا۔۔۔ بہن چاہیے یا بھائی؟

کیو جب آیا تو سارا دن وہ اپنا پیٹ چھپاتی رہی۔ ڈھیلے ڈھالے کپڑے پہنے۔ ایک بار بھی دوپٹہ الگ نہیں کیا تن سے۔ کیو کو کھلاتی پلاتی بھی رہی اور سوچتی رہی جب رات کو بستر پر اس کے ساتھ لینے گا تب بات شروع کرے گی۔ اچانک کرے میں کسی کانچ کے ٹوٹنے کی آواز ہوئی۔
دوڑی دوڑی اندر گئی تو کیو نے ہاتھ زخمی کر لیا تھا۔ کانچ کا گلدان فرش پر چور چور ہو کر بکھر گیا تھا۔
”کیو؟“

وہ آگے بڑھی ہی تھی کہ کیو نے دھکا دے کر پرے کر دیا۔ ”مت آؤ میرے پاس!“
وہ ٹھٹھک کے کھڑی ہو گئی۔

کیو کا گلا رندھا ہوا تھا۔ ”تمہارے پیٹ میں بچہ ہے!“
رما کے ہاتھ پاؤں ٹھنڈے ہونے لگے۔ ماتھے پر تری آگئی۔
”کس کا بچہ ہے؟ رمن انکل کا؟ باسٹرڈ!!“

کیو کی نہیں، اسے بخشش کی آواز سنائی دے رہی تھی۔ لگا اس کا بیٹا نہیں اس کا مرد بول رہا ہے۔

راوی پار

پتہ نہیں درشن سنگھ کیوں پاگل نہیں ہو گیا؟ باپ گھر پر مر گیا اور ماں اس بچے کچھ گوردوارے میں کھو گئی... اور شاہنی نے ایک ساتھ دو بچے جن دیئے۔ دو بیٹے، جڑواں — اس کی سمجھ میں نہیں آتا تھا کہ وہ جنسے یا روئے۔ اس ہاتھ لے اس ہاتھ دے کا سودا کیا تھا قسمت نے۔

سنئے تھے آزادی آچکی ہے یا آ رہی ہے۔ تو لائل پور کب پہنچے گی، پتہ نہیں چلتا تھا۔ ہندو سکھ سب چھپتے چھپاتے گوردوارے میں جمع ہو رہے تھے۔ شاہنی دن رات درد سے کر لاتی رہتی تھی۔ آخری آخری دن تھے زچگی کے اور پہلی پہلی اولاد —

درشن سنگھ روز نئی نئی خبریں لاتا تھا فسادات کی۔ باپ ڈھارس دیتا۔ ”کچھ نہیں ہوگا بیٹا۔ کچھ نہیں ہوگا۔ ابھی تک کسی ہندو سکھ کے مکان پر حملہ ہوا ہے کیا؟“
 ”گوردوارے پر تو ہوا ہے نا بھاپاجی۔ دوبار آگ لگ چکی ہے۔“
 ”اور تم لوگ وہیں جا کر جمع ہونا چاہتے ہو؟“

اس بات پر درشن سنگھ چپ ہو جاتا۔ پر جسے دیکھو وہی گھر چھوڑ کے گوردوارے میں جمع ہو رہا تھا۔

”ایک اکٹھے ہونے سے بڑا حوصلہ ہوتا ہے بھاپاجی۔ اپنی گلی میں تو اب کوئی بھی ہندو یا سکھ رہ نہیں گیا۔ بس ہمیں ہیں — اکیلے!“

دس پندرہ دن پہلے کی بات تھی۔ رات کے وقت بھاپاجی کے گرنے کی آواز آئی آنگن میں اور سب اٹھ گئے۔ دور گوردوارے کی طرف سے ”بولے سونہال“ کے نعرے سنائی دے رہے تھے۔ بھاپا جی کی اسی سے آنکھ کھل گئی تھی اور وہ چھت پر دیکھنے چلے گئے تھے۔ سیر حیاں اترتے پاؤں پھسلا اور بس — آنگن میں کھڑی کدال سر میں گھس گئی تھی!

کسی طرح بھاپاجی کے سنسکار پورے کئے اور جو کچھ مالیت تھی ایک بکٹے میں بھری اور باقی تینوں نے گوردوارے میں جا کے پناہ لی۔ گوردوارے میں خوفزدہ لوگوں کی کمی نہیں تھی اس لیے حوصلہ

رہتا تھا۔ اب اسے ڈر نہیں لگتا تھا۔ درشن سنگھ کہتا.... ”ہم اکیلے تھوڑا ہیں اور کوئی نہیں تو داہگورو کے پاس تو ہیں۔“

نوجوان سیواواروں کا جتنا دن بھر کام میں جتا رہتا۔ لوگوں نے اپنے اپنے گھر سے جتنا بھی آنا، وال، گھی تھا اٹھوا لیا تھا۔ لنگر دن رات چلتا تھا۔ مگر کب تک؟ یہ سوال سب کے دل میں تھا۔ لوگ امید کرتے تھے سرکار کوئی کمک بھیجے گی۔

”کون سی سرکار؟“ ایک پوچھتا ”انگریز تو چلے گئے۔“

”یہاں پاکستان تو بن گیا ہے لیکن پاکستان کی سرکار نہیں بنی ابھی۔“

”سنا ہے یہاں ملٹری گھوم رہی ہے ہر طرف اور اپنی حفاظت میں شرنا تھیوں کے قافلے پارڈر تک پہنچا دیتی ہے۔“

”شرنا تھی؟... وہ کیا ہوتا ہے؟“

”رفیو جی!...“

”یہ لفظ تو پہلے کبھی نہیں سنا تھا۔“

دو تین پریواروں کا ایک جتھا، جن سے دباؤ برداشت نہیں ہوا، نکل پڑا.... ”ہم تو چلتے ہیں انیشن پر۔ سنا ہے ٹرینیں چل رہی ہیں۔ یہاں بھی کب تک بیٹھے رہیں گے؟“

”ہمت تو کرنی پڑے گی بھی۔ داہگورو موہنڈوں (کندھوں) پر تو بٹھا کر نہیں لے جائے گا؟“

ایک اور نے گرو بانی کا حوالہ دیا۔ ”ناک نام جہاز ہے، جو چڑھے سواترے پار۔“
کچھ لوگ نکل جاتے تھے۔ خلا کا ایک بلبلا سا بن جاتا ماحول میں۔ پھر کوئی آجاتا تو باہر کی خبروں سے یہ بلبلا پھوٹ جاتا۔

”انیشن پر تو بہت بڑا کیپ لگا ہوا ہے جی!“

”لوگ بھوک سے بھی مر رہے ہیں اور کھا کھا کے بھی۔ بیماری پھیلتی جا رہی ہے۔“
”پانچ دن پہلے ایک ٹرین گزری تھی یہاں۔ تل دھرنے کو بھی جگہ نہیں تھی، لوگ پھتوں پر لدے ہوئے تھے۔“

سورینکرا انت کی تھی۔ گوردوارے میں دن رات پانچ چلتا رہتا تھا۔ بڑی شبہ گھڑی میں شامی نے اپنے جڑواں بیٹوں کو جنم دیا۔ ایک تو بہت ہی کمزور پیدا ہوا۔ بچنے کی امید بھی نہیں تھی۔ لیکن شامی نے ”نا بھی“ (ناڑی) کے زور سے باندھے رکھا اسے۔

اسی رات کسی نے کہہ دیا... ”اسپیشل ٹرین آئی ہے۔ رفوجیوں کو لینے، نکل چلو۔“
ایک بڑا سا ہجوم روانہ ہو گیا۔ گوردوارے سے۔ درشن سنگھ بھی! شاہنی کمزور تھی بہت۔ لیکن
بیٹوں کے سہارے چلنے کو تیار ہو گئی۔ ماں نے ہٹنے سے انکار کر دیا۔
”میں آجاؤں گی بیٹا۔ اگلے کسی قافلے کے ساتھ آجاؤں گی۔ تو بہو اور میرے پوتوں کو
سنجبال کر نکل جا۔“

درشن سنگھ نے بہت ضد کی تو گرختی نے سمجھایا، سیوا داروں نے ہمت دی۔ ”نکل جاؤ سردار
جی۔ ایک ایک کر کے سب بارڈر پار پہنچ جائیں گے۔ بی جی ہمارے ساتھ آجائیں گی۔“
درشن سنگھ نکل پڑا سب کے ساتھ۔ ڈھکن والی ایک بید کی نوکری میں ڈال کر بچوں کو سر پہ
یوں اٹھالیا جیسے اپنے پر یوار کا خوانچہ لے کر نکلا ہو۔

اسٹیشن پر گاڑی تو تھی لیکن گاڑی میں جگہ نہیں تھی۔ چھت پر لوگ گھاس کی طرح اگے ہوئے
تھے۔ مگر بیچاری ننی ننی ٹھیکف دوزار ماں اور نوزائیدہ بچوں کو دیکھ کر لوگوں نے چھت پر چڑھ لیا اور جگہ
دے دی۔

قریب دس گھنٹے بعد گاڑی میں ذرا سی حرکت ہوئی۔ شام بڑی سرخ تھی۔ لہو لہان، تپا ہوا،
تمتمایا ہوا چہرہ۔ شاہنی کی چھاتیاں خچر کر چھلکا ہو گئیں۔ ایک بچے کو رکھتی تو دوسرا اٹھا لیتی۔ میلے پیلے
کپڑوں میں لپٹے دو بچوں کی پونلیاں۔ لگتا تھا کسی کوڑے کے ڈھیر سے اٹھا لائے ہیں... کچھ
گھنٹوں بعد جب گاڑی رات میں داخل ہوئی تو درشن سنگھ نے دیکھا، ایک بچے کے ہاتھ پاؤں تو
ہلتے دکھتے ہیں، کبھی کبھی رونے کی آواز بھی آتی ہے لیکن دوسرا بچہ ساکت تھا۔ پونلی میں ہاتھ ڈال
کے دیکھا تو کب کا ٹھنڈا ہو چکا تھا!

درشن سنگھ جو پھوٹ پھوٹ کر رویا تو اس پاس کے لوگوں کو بھی معلوم ہو گیا۔ سب نے چاہا کہ
شاہنی سے اس بچے کو لے لیں۔ لیکن وہ تو پہلے ہی پتھر اگئی تھی۔ نوکری کو جھامار کے بیٹھ گئی۔
”نہیں۔ بھائی کے بغیر دوسرا دودھ نہیں پیتا۔“ بہت کوشش کے باوجود شاہنی نے نوکری نہیں
پھوڑی۔

ٹرین دس بار رکی، دس بار چلی۔
لوگ اندھیرے میں اندازے ہی لگاتے رہے۔
”بس جی... خیر آباد نکل گیا...“
”یہ تو گوجرانوالہ ہے جی...“

”بس ایک گھنٹہ اور لاہور آیا کہ سمجھو پہنچ گئے۔ ہندوستان!...“ جوش میں لوگ نعرے بھی لگانے لگتے...

”ہر ہر مہادیو...“

”جو بولے سونہال...“

گاڑی ایک پل پر چڑھی تو بھری دوڑ گئی۔

”راوی آگیا جی۔“

”راوی ہے؟— لاہور آگیا—!“

اس شور میں کسی نے درشن سنگھ کے کان میں پھسپھسا کر کہا... ”سردار جی— بچے کو یہیں

پھینک دو راوی میں۔ اس کا کلیان ہو جائے گا۔ اس پار لے جا کر کیا کرو گے؟“

درشن سنگھ نے دھیرے سے نوکری دور کھسکالی اور پھر یکفخت ہی پوٹلی اٹھائی اور واہگورو کہہ کر

راوی میں پھینک دی—

اندھیرے میں ہلکی سی آواز سنائی دی— کسی بچے کی۔

درشن سنگھ نے گھبرا کے دیکھا شاہنی کی طرف۔

مردہ بچہ شاہنی کی چھاتی سے لپٹا ہوا تھا—

پھر سے ایک شور کا بگولہ اٹھا—

”واگھا— واگھا—!“

فصل

کئی گھنٹے اندھیرے کی لوٹی اوڑھے وہ چھپا رہا۔ پلایا کے نیچے۔ پلایا کے نیچے بہتے پانی اور کچھڑ سے اس کی دھوتی بھلگ گئی تھی۔ پاؤں سن گئے تھے۔ جوتیاں اتار کر اس نے کمر سے باندھ لی تھیں۔ دور سے آتی فصلوں کی خوشبو اس کے نختوں کو چھوتی تو اس کی چھاتی میں طاقت بھر جاتی۔ وہ انہیں فصلوں کا جابا تھا۔ اس نے پیدا نہیں کیا ان فصلوں کو۔ ان فصلوں نے اسے پیدا کیا ہے۔ اس کے سب ساتھی کسانوں کو بھی۔

”ہم سب ان فصلوں کے بیٹے ہیں اور ان سٹوں میں بھرے دانے ہیں۔ لیکن ٹھا کر جب ہمیں بھون کے اپنا پیٹ بھرتا ہے تو ہم سے برداشت نہیں ہوتا...“

اس کی اس بات پر کیسے گردن اونچی ہو گئی تھی کسانوں کی۔ اسے خود بھی لگا تھا کہ اس نے مزدوروں کے جیتا جیسی بات کر دی تھی۔ جس کی تقریر وہ شہر میں سن کر آیا تھا۔ شہر میں اس کے بھائی نے اس سے ملوایا تھا۔

”اکیلے تم کچھ نہیں کر سکو گے۔ اکیلے اکیلے تو تمہیں زمیندار بھنے دانوں کی طرح چبا جائے گا۔ اتنی تمام کسانوں کو بھی ساتھ لو۔ انہیں اپنے ساتھ ملاؤ اور اپنی زمین آزاد کراؤ۔ اس ملک میں زمینداری ختم ہو چکی ہے۔“

”لیکن میں کیسے سمجھاؤں گا انہیں؟ قانون کی بات تو آپ ہی سمجھا سکتے ہو۔“

”ضرورت پڑے گی تو لکھنا مجھے۔ میں آجاؤں گا۔ میں دورے پر نکلا تو تمہارے گاؤں سے ضرور گزروں گا۔“

اس کے بھائی نے بھی یقین دلایا تھا۔ اگر باپ نے زمین رہن نہ رکھی ہوتی تو اسے بھی کیا ضرورت تھی شہر میں جا کر مل مزدوری کرنے کی۔

”ہماری زمین پھر سے ہماری ہو جائے تو میں گاؤں واپس آجاؤں گا۔“

وہ گہرا حوصلہ لے کر آیا تھا شہر سے۔ بڑی بڑی باتیں کرنے لگا تھا۔ پارٹی کی، یونین کی، دو

تین بار سب کسانوں کے سامنے اس کی پٹائی ہوئی تھی۔ اس کو الٹا لٹکا کر اٹلی کی چھڑی سے چننا بھی گیا تھا۔ اس کے بیوی بچوں نے بھی سمجھایا تھا اسے۔ لیکن پتہ نہیں کیوں فور چڑھ گیا تھا اس کے دماغ میں!

وہ اپنے گاؤں میں ہی نہیں، چپ چاپ پاس کے گاؤں میں جا کر بھی بھڑکانے لگا تھا کسانوں کو۔ کسان اس کی باتیں سنتے تو بڑے مزے لیتے تھے۔ اس کے سامنے بڑا جوش بھر جاتا ان میں۔ لیکن اس کے جاتے ہی پھر بیگلی ملی بن جاتے۔ ہندی کا اخبار اور پر کی جیب میں رکھنا اس کا اسٹائل ہو گیا۔ اس نے بتایا کسانوں کو کہ ہم اکیلے نہیں ہیں۔

”دیش میں ایک پارٹی بھی ہے جو ہمارے حقوق کے لیے لڑ رہی ہے۔“

پلیا کے نیچے بیٹھے بیٹھے جب اس کا دم گھٹنے لگتا تو وہ تھوڑی دیر کے لیے باہر آ جاتا۔ کھیتوں سے آتی ہوئی ہوا کو پیچھڑوں میں بھر لیتا۔ بس ایک بار شہر پہنچ جائے۔ جاتے ہی پانڈے جی سے ملے گا۔ جس روز ساتھ کے گاؤں سے پٹ کر آیا تھا۔ اس روز اس نے اپنے بھائی کی معرفت چٹھی بھی بھیجی تھی پانڈے جی کو۔ لیکن کئی مہینے کوئی جواب نہ آیا اور جب بھائی کا جواب آیا تو بس اتنا ہی کہ پانڈے جی دورے پر گئے ہوئے ہیں۔ واپس آتے ہی چٹھی ان تک پہنچا دوں گا۔ اسے امید ہو گئی تھی اس دورے میں پانڈے جی ضرور اس گاؤں سے گزریں گے۔ اس کی ہمت بڑھ گئی تھی۔ اس نے سب مزدوروں کے کانوں میں پھونک دیا۔

”تیار رہنا جس دن پانڈے جی آئیں گے اس دن چوپال پر ایک میٹنگ بلائیں گے۔ پھر دیکھنا اس ٹھا کر ہر نام سنگھ کی کیا گت ہوتی ہے۔ پانڈے جی لائٹی لٹھیت کی بات نہیں کرتے۔ قانون کی بات کرتے ہیں۔“

آپس میں سب مزدوروں کو معلوم تھا کہ کھلم کھلا کوئی اس میٹنگ میں نہیں جانے والا ہے۔ لیکن بات کرنے میں کیا ہے؟ پھس پھسا کر بات کرنے میں بھی تو ایک بجلی کی لہری دوڑ جاتی تھی ان ”رکت جین“ (خون سے خالی) جسموں میں۔

پانڈے جی نے بہت دیر کردی اور پتہ نہیں کس سالے نے چٹلی کر دی تھا کرے۔ اسے کھیتوں سے پکڑ کے اٹھا کے سامنے لایا گیا اور جب ٹھا کر کے سامنے اس نے اپنے نیتا کا نام لیا تو ٹھا کرنے اپنا تلے والا جوتا اتار کے منہ پر مارا...

”سالا کیونٹ! سیدھی طرح کام کر کھیتوں میں، نہیں تو جھونپڑی گرا کے مل چلوا دوں گا۔“

تیری میں...

اس کے باوجود اس کے دماغ سے فور نہیں گیا۔ کیونست تو کیونست ہی سہی!!
جس دن لوگو کی بیٹی اٹھا کر لے گئے تھا کر کے بیٹے، اس دن لوگو نے آکر سب کو دہائی دی تھی۔
لیکن اس کے ساتھ حویلی تک چلنے کے لیے کوئی تیار نہ ہوا۔ لوگو نے اس کی طرف دیکھا تھا اور وہ
ساتھ چل پڑا۔ اٹھا کر نے لوگو کو صرف اتنا ہی کہا....

”آنے دو لونڈوں کو میں ان کی خبر لیتا ہوں۔“ لیکن اس کو پھر دہرایا تھا کرنے۔ ”کیوں
بے؟ تو کیا باپ لگتا ہے سب کا؟ سالے ناگئیں چر کر رکھ دوں گا پھر کبھی تیری شکل دیکھی تو!“
اور ایسی لات ماری تھی کہ سیرھیوں سے لڑکھتا ہوا نیچے جا پڑا۔ لوگو کندھے پر اٹھا کے لایا تھا
اسے۔

پراتنا ہوا، اس کے بعد لوگو اور اس کے دو جوان بیٹوں نے کھیتوں پر کام کرنے سے انکار کر دیا
اور بغاوت پر آمادہ ہو گئے۔ اب وہ اکیلا نہیں تھا۔ تین آدمیوں کی ایک پارٹی بن چکی تھی۔
تیسرے دن لوگو کی بیٹی نے کنوئیں میں کود کر خودکشی کر لی۔ سارے گاؤں میں کہرام مچ گیا۔
ایسا کہرام پہلے بھی کئی بار مچا تھا۔ لیکن چوپال کے الاؤ کی طرح اپنے آپ ہی جل جل کر راکھ ہو جاتا
تھا۔ اس بار الاؤ کے پاؤں لگ گئے۔ جلتی مشعلیں لئے پندرہ بیس آدمیوں کا ہجوم حویلی کے سامنے
جا کھڑا ہوا۔ سب نے ”ٹھا کر ہر نام سنگھ مردہ باد“ اور ہائے ہائے کے نعرے لگائے۔ لیکن حویلی سے
کسی نے جھانک کر بھی نہیں دیکھا۔ سب کو ڈر تھا کہ ٹھا کر بند دقیں لے کر برآمدے میں یا چھتوں پر
آکر کھڑے ہو جائیں گے۔ لیکن ایسا کچھ بھی نہیں ہوا۔

صبح تک سب کے حوصلے بلند تھے۔ لیکن جب پولیس چھان بین کو آئی تو صرف اسی کو پکڑ کر
لے گئی۔ بہت چٹا گیا اسے لیکن اس نے کسی اور کا نام نہیں لیا۔ یہی کہتا رہا۔ ”سارا گاؤں تھا، پکڑ لو
سب کو۔“

دس دن اسے اندر رکھا۔ دس دن میں آس پاس کے گاؤں میں بھی اس کی مشہوری ہو گئی۔
دس دن بعد گھر لوٹا تو پتہ چلا تھا کر کے لوگ اس کا گھر لوٹ لاٹ کر تباہ کر گئے اور رہت لکھوا
دی کہ ڈاکو دان سنگھ کے آدمی آئے تھے۔ اس کے بیوی بچے تین دن تک ہری داس کے یہاں چھپے
رہے اور وہیں سے نکل کر سیدھے شہر چلے گئے۔ اس کے بھائی کے پاس!

جس دن وہ چھوٹ کر آیا تھا اسی رات اس کے گھر کو آگ لگا دی گئی۔ چھپتا چھپاتا تین کوس
پیدل چل کے وہ ریلوے اسٹیشن پر پہنچا تو ٹھا کر کے لٹھیٹ دہاں گھوم رہے تھے۔ ریل کی پٹری سے
لگے نالے کے ساتھ ساتھ دوڑتا ہوا وہ اس پل کے نیچے آکر چھپ گیا تھا۔ وہ جانتا تھا آدمی رات

کے بعد یہاں سے ایک مال گاڑی گزرتی ہے جو اس پل کے پاس آکر آہستہ ہو جاتی ہے۔
گاڑی کی آواز سنتے ہی وہ پلایا سے باہر نکل آیا۔ دور ہی سے ایک ڈبے کا کھلا دروازہ دیکھ لیا
اس نے اور پاس آتے ہی لٹک کے اوپر چڑھ گیا۔

مال گاڑی میں گھستے ہی ایک بندوق کی نالی اس کے سینے پر آکر گڑ گئی۔

”کون ہے سالے؟ ڈبے میں کیوں چڑھا تو؟ جاسوس ہے کوئی؟“

”کیا کوئی پولیس کا کتا ہے...؟“ ایک اور آواز آئی۔

پوچھنے کی ضرورت نہیں تھی کہ وہ کون تھے۔ یہ علاقہ ڈاکوؤں کی رہگزر تھا۔ سب جانتے تھے لیکن
کبھی سامنا نہیں ہوا تھا۔

”غریب مسافر ہوں۔ بنائٹ سفر کر رہا ہوں۔ شہر جانا چاہتا ہوں۔“

ڈاکو نے بندوق ہٹائی اور ایک کونے میں بیٹھنے کا حکم دیا۔ وہ اس ڈبے کا حکمراں تھا۔ دوسرے
کونے میں بیٹھا اس کا ساتھی شراب پی رہا تھا۔ پیتل کے گلاس میں۔

پہلا ڈاکو پھر دروازے کے سامنے جا کر بیٹھ گیا۔ کچھ دیر کے سنانے کے بعد اس نے پھر
پوچھا... ”روٹی کھائے گا؟ شکل سے لگتا ہے کسی نے نچوڑ کے پھینک دیا ہے۔“ چپ سن کر اس نے
پھر حکم دیا... ”ادھر جا۔ بیٹھ جاسردار کے پاس!“

کچھ ڈرتا گھبراتا وہ گھسٹ کے دوسرے کونے تک آ گیا۔ سیدھا کھڑا ہونے کی ہمت نہیں
ہوئی۔ سردار نے ایک کپڑے کی پوٹلی آگے کر دی۔ روٹی کی مہک اپنے آپ تک تک آ گئی۔

”کھول لے۔ آلو کے پرائٹھے ہیں۔ اچار بھی ہے۔“

سردار کی آواز بڑی نرم تھی۔ کانپتے ہاتھوں سے اس نے پوٹلی کی گرہ کھولی۔ پرائٹھے ٹھنڈے
تھے۔ پر تھے تازہ۔ اس نے ایک پرائٹھا ہاتھ پر لے کر پوٹلی کو بند کرنا چاہا تو سردار پھر بولا...

”کھالے کھالے، اچار بھی لے لے“

بندوق والے ڈاکو نے آواز دی...

”نیچے پیاز رکھی ہے۔ چاہے تو لے لے۔“

جب کھانا شروع کر دیا اس نے تو ماحول کچھ نرم ہو گیا۔ سردار نے پوچھا...

”کہاں جا رہا ہے؟“

”چند روزہ۔ وہاں سے لاری لے لوں گا۔“

”ہوں... وہ تو دن چڑھے آئے گا۔“ ایک چپ کے بعد پھر پوچھا... ”کہاں کا ہے؟ اس

گاؤں کا؟ جھر کر؟“

کھاتے کھاتے ہی اس نے ”ہاں“ میں گردن ہلا دی۔ بندوق والے نے پوچھا... ”دان سنگھ کا نام سنا ہے کبھی؟“

ایک ہنگلی آگنی اسے... ”کون دان سنگھ؟ ڈاکو؟“

سردار نے پانی کی بوتل بڑھائی اور کہا... ”ڈاکو نہیں، باغی دان سنگھ بول!“

”ہاں۔ وہی...“ کہتے کہتے ہی وہ سمجھ گیا کہ کس کے سامنے بیٹھا ہے۔

”پچاس ہزار کا انعام ہے اس کے سر پر!“ سردار کہہ رہا تھا...

”ہم بھی اسی گاؤں کے ہیں۔ اس ٹھاکر کے باپ نے ہماری بیٹی کو اٹھایا تھا۔“

ایک لمبی چپ سی رہی۔

”ہم نے بھی گھر میں گھس کے سالے کی کھوپڑی کپھاڑی سے کھول دی تھی۔ اپنی بیٹی کا بدلہ

لے لیا تھا۔“ اس نے زور سے تھوکا ایک طرف۔ ”اب اس کے بیٹے بھی وہی کر رہے ہیں اور کوئی

دانی رام سنا ہے بدلہ لے گا اس سے۔ پارٹی بنا رہا ہے!“ پھر زور سے تھوکا اس نے!

”حرام زادہ۔ سمجھتا ہے نعرے لگا کے مارے گا اسے... بزدل سالا۔ ماں کا قہم۔ ہاتھ اٹھانے

کا دم نہیں۔ قانون بدلے گا۔“

گاڑی آہستہ آہستہ ہو رہی تھی۔ سردار کھڑا ہو گیا۔ کمر پر کارتوسوں کی بیٹی سیدھی کی اور بندوق

والے سے بولا... ”بڑا اتالا آرہا ہے۔ تیار ہو جا۔“

دونوں کود جانے کے لیے تیار ہو گئے۔ جاتے جاتے سردار نے کہا...

”جو کھا کے بچے پوٹلی میں، پھینک دینا اور خبردار کسی پولیس والے کو خبر کی تو۔“

دانی رام پہلی بار کھڑا ہوا۔

”فکر نہیں کرو سردار۔ تم بھی میرے گاؤں کے ہو۔ میں بھی اسی فصل کی پیداوار ہوں جس فصل

سے تم پیدا ہوئے ہو۔“

دیکھتے ہی دیکھتے دونوں اندھیرے میں کود گئے اور دانی رام کھڑا دیکھتا رہا اندھیر کی طرف!

دھواں

بات سبکی تو بہت دھیرے سے تھی۔ لیکن دیکھتے دیکھتے پورے قصبے میں دھواں بھر گیا۔ چودھری کی موت صبح چار بجے ہوئی تھی۔ سات بجے تک چودھرائن نے رو دھو کر ہوش سنبھالے اور سب سے پہلے ملا خیر الدین کو بلایا اور نوکر کو سخت تاکید کی کہ کوئی ذکر نہ کرے۔ نوکر جب ملا کو آنگن میں چھوڑ کر چلا گیا تو چودھرائن ملا کو اوپر خواب گاہ میں لے گئی۔ جہاں چودھری کی لاش بستر سے اتار کر زمین پر لٹا دی گئی تھی۔ دو سفید چادروں کے بیچ لپٹا ایک زردی مائل سفید چہرہ، سفید بھنویں، داڑھی اور لمبے سفید بال۔ چودھری کا چہرہ بڑا نورانی لگ رہا تھا۔

ملانے دیکھتے ہی "انا للہ وانا الیہ راجعون" پڑھا۔ کچھ رمی سے جملے کہے۔ ابھی ٹھیک سے بیٹھا بھی نہ تھا کہ چودھرائن الماری سے وصیت نامہ نکال لائی۔ ملا کو دکھایا اور پڑھایا بھی۔ چودھری کی آخری خواہش تھی کہ انہیں دفن کرنے کے بجائے چتا پر رکھ کر جلایا جائے اور ان کی راکھ کو گاؤں کی ندی میں بہا دیا جائے جو ان کی زمین پہنچتی ہے۔

ملا پڑھ کے چپ ہو رہا۔ چودھری نے دین مذہب کے لیے بڑے کام کئے تھے گاؤں میں۔ ہندو مسلمان کو یکساں دان دیتے تھے۔ گاؤں کی ادھ کچی مسجد کچی کروادی تھی اور تو اور ہندوؤں کی شمشان کی عمارت بھی کچی کروائی تھی۔ اب کئی برسوں سے بیمار پڑے تھے۔ لیکن اس بیماری کے دوران بھی ہر رمضان میں غریب غرباء کی افطاری کا انتظام انہی کی طرف سے ہوا کرتا تھا۔ علاقے کے مسلمان بڑے بھگت تھے ان کے۔ بڑا عقیدہ تھا ان پر اور اب وصیت پڑھ کر حیرت ہوئی ملا کو۔ کہیں کوئی جھمیلا نہ کھڑا ہو جائے۔ آج کل ملک میں ویسے ہی فضا خراب ہو رہی تھی۔ ہندو کچھ زیادہ ہی ہندو ہو گئے تھے۔ مسلمان کچھ زیادہ مسلمان!

چودھرائن نے کہا "میں کوئی پانٹھ پوجا نہیں کروانا چاہتی۔ بس اتنا چاہتی ہوں کہ شمشان میں انہیں جلانے کا انتظام کرا دیجئے۔ میں راجپوت پنڈت کو بھی بتا سکتی تھی۔ لیکن اس لیے نہیں بلایا کہ بات کہیں بگڑ نہ جائے۔"

بات دبانے ہی سے بگڑ گئی۔ جب ملا خیر الدین نے مصلحتاً پنڈت راجندر کو بلا کر سمجھایا کہ...
 ”تم چودھری کو اپنے شمشان میں جلانے کی اجازت نہ دینا۔ ہو سکتا ہے علاقے کے مسلمان
 جھیلا کھڑا کر دیں۔ آخر چودھری کوئی عام آدمی تو تھا نہیں۔ بہت سے لوگ بہت طرح سے ان سے
 جڑے ہوئے ہیں۔“

پنڈت راجندر نے بھی یقین دلایا کہ وہ کسی طرح کی شرانگیزی اپنے علاقے میں نہیں
 چاہتے۔ اس سے پہلے کہ بات پھیلے وہ بھی اپنی طرف کے مخصوص لوگوں کو سمجھا دیں گے۔
 بات جو سلگ گئی تھی، دھیرے دھیرے آگ پکڑنے لگی۔

”سوال چودھری اور چودھرائن کا نہیں ہے۔ سوال عقیدوں کا ہے۔ سوال ساری قوم، کیونٹی اور
 مذہب کا ہے۔ چودھرائن کی ہمت کیسے ہوئی کہ وہ اپنے شوہر کو دفن کرنے کے بجائے جلانے پر تیار
 ہو گئی۔ وہ کیا اسلام کے آئین نہیں جانتی؟“

کچھ لوگوں نے چودھرائن سے ملنے کی ضد کی۔ چودھرائن نے بڑی دھیرج سے کہا... ”بھائیو
 ایسی ان کی آخری خواہش تھی۔ مٹی ہی تو ہے۔ اب جلا دو یا دفن کر دو۔ جلانے سے ان کی روح کو
 تسکین ملے تو آپ کو کیا اعتراض ہو سکتا ہے؟“

ایک صاحب کچھ زیادہ طیش میں آ گئے۔ بولے... ”انہیں جلا کر کیا آپ کو تسکین ہوگی؟“
 ”جی ہاں“ چودھرائن کا جواب بہت مختصر تھا۔ ”ان کی آخری خواہش پوری کرنے سے ہی مجھے
 تسکین ہوگی۔“

دن چڑھتے چڑھتے چودھرائن کی بے چینی بڑھنے لگی۔ جس بات کو وہ صلح صفائی سے پنہانا
 چاہتی تھیں وہ طول پکڑنے لگی۔ چودھری صاحب کی اس خواہش کے پیچھے کوئی وجہیدہ ہلاٹ، کہانی یا
 راز کی بات نہیں تھی۔ نہ ہی کوئی ایسا فلسفہ تھا جو کسی دین، مذہب یا عقیدے سے جڑا ہو۔ ایک سیدھی
 سادی انسانی خواہش تھی کہ مرنے کے بعد میرا کوئی نام و نشان نہ رہے۔
 ”جب ہوں تو ہوں۔ جب نہیں ہوں تو کہیں نہیں ہوں۔“

برسوں پہلے یہ بات بیوی سے ہوئی تھی۔ پر جیتے جی کہاں کوئی ایسی تفصیل میں جھانک کر دیکھتا
 ہے اور یہ بات وہ اپنے وصیت نامے میں لکھ گئے تھے۔ اب مرنے کے بعد اس خواہش کو پورا کرنا
 چودھرائن کی محبت اور بھروسے کا ثبوت تھا۔ یہ کیا کہ آدمی آنکھ سے اوجھل ہوا، اور آپ تمام عہد و
 بیان بھول گئے۔

چودھرائن نے ایک بار ہیرد کو بھیج کر راجندر پنڈت کو بلانے کی کوشش بھی کی۔ لیکن پنڈت ملا

ہی نہیں۔ اس کے جوڑی دار نے کہا... ”دیکھو بھائی ہم جلانے سے پہلے منتر پڑھ کر چودھری کو تک ضرور لگائیں گے۔“

”ارے بھائی جو مرچکا اس کا دھرم اب کیسے بدلے گا؟“

”تم زیادہ بحث تو کرو نہیں۔ یہ ہو نہیں سکتا کہ گیتا کے شلوک پڑھے بغیر ہم کسی کو کھانگی دیں۔ ایسا نہ کریں تو آتما کو کتنی نہیں ملتی۔ کتنی نہیں ملی تو وہ بے چین آتما ہم سب کو ستائے گی۔ تمہیں بھی، ہمیں بھی۔ چودھری صاحب کے ہم پر بہت احسان ہیں۔ ہم ان کی آتما کے ساتھ ایسا نہیں کر سکتے۔“

بیر دلوٹ گیا۔

بیر د جب پنڈت کے گھر سے نکل رہا تھا تو پٹانے دیکھ لیا۔ پٹانے جا کر مسجد میں خبر کر دی۔ آگ جو گھٹ گھٹ کر ٹھنڈی ہونے لگی تھی پھر سے بھڑک اٹھی۔ چار پانچ معتبر مسلمانوں نے تو اپنا قطعی فیصلہ بھی سنا دیا۔ ان پر چودھری کے بہت احسان تھے۔ وہ ان کی روح کو بھٹکنے نہیں دیں گے۔ مسجد کے پچھواڑے والے قبرستان میں قبر کھودنے کا حکم بھی دے دیا۔

شام ہوتے ہوتے کچھ لوگ پھر حویلی پر آدھمکے۔ انہوں نے فیصلہ کر لیا تھا کہ چودھرائن کو ڈرا دھمکا کر چودھری کا وصیت نامہ اس سے حاصل کر لیا جائے اور جلا دیا جائے۔ پھر جب وصیت نامہ ہی نہیں رہے گا تو بڑھیا کیا کر لے گی۔

چودھرائن نے یہ بات شاید سونگھ لی تھی۔ وصیت نامہ تو اس نے کہیں چھپا دیا تھا اور جب لوگوں نے ڈرانے دھمکانے کی کوشش کی تو اس نے کہہ دیا... ”ملا خیر الدین سے پوچھ لو۔ اس نے وصیت دیکھی ہے اور پوری پڑھی ہے۔“

”اور اگر وہ انکار کر دے تو؟“

”قرآن شریف پر ہاتھ رکھ کر انکار کر دے تو دکھا دوں گی۔ ورنہ...“

”ورنہ کیا؟“

”ورنہ پکھری میں دیکھنا۔“

بات پکھری تک جاسکتی ہے۔ یہ بھی واضح ہو گیا۔ ہو سکتا ہے چودھرائن شہر سے اپنے وکیل کو اور پولیس کو بلا لے۔ پولیس کو بلا کر ان کی حاضری میں اپنے ارادے پر عمل کر لے اور کیا پتہ وہ اب تک انہیں بلا بھی چکی ہو۔ ورنہ شوہر کی لاش برف کی سلوں پر رکھ کر کوئی کیسے اتنی خود اعتمادی سے بات کر سکتا ہے۔

رات کے وقت تک خبریں افواہوں کی رفتار سے اڑتی ہیں۔ کسی نے کہا...
 "ایک گھوڑسوار ابھی ابھی شہر کی طرف جاتے ہوئے دیکھا گیا ہے۔ گھوڑسوار نے سر اور منہ
 صاف سے ڈھانپ رکھا تھا اور وہ چودھری کی حویلی کی طرف سے ہی آرہا تھا۔"
 ایک نے تو اسے چودھری کے اصطبل سے نکلتے ہوئے بھی دیکھ لیا تھا۔
 خادو کا کہنا تھا کہ اس نے حویلی کے پچھلے احاطے میں صرف لکڑیاں کاٹنے کی آواز ہی نہیں سنی
 بلکہ پیڑ گرتے ہوئے بھی دیکھا ہے۔

چودھرائن یقیناً پچھلے احاطے میں چتا لگوانے کا انتظام کر رہی ہے۔ کلو کا خون کھول اٹھا۔
 "بزدلو... آج رات ایک مسلمان کو چتا پر جلایا جائے گا اور تم سب یہاں بیٹھے آگ کی لپٹیں
 دیکھو گے؟"

کلو اپنے اڈے سے باہر نکلا۔ خون خرابہ اس کا پیشہ ہے تو کیا ہوا۔ ایمان بھی تو کوئی چیز ہے۔
 "ایمان سے عزیز تو ماں بھی نہیں ہوتی یارو۔"
 چار پانچ ساتھیوں کو لے کر کلو پچھلی دیوار سے حویلی پر چڑھ گیا۔ بڑھیا اکیلی بیٹھی تھی لاش کے
 پاس۔ چونکنے سے پہلے ہی کلو کی کلباڑی سر سے گزر گئی۔
 چودھری کی لاش کو اٹھوایا اور مسجد کے پچھواڑے لے گئے جہاں اس کی قبر تیار تھی۔ جاتے
 جاتے رمٹے نے پوچھا...

"صبح چودھرائن کی لاش ملے گی تو کیا ہوگا؟"

"بڑھیا مر گئی کیا؟"

"سر پھٹ گیا تھا۔ صبح تک بچے گی کیا؟"

کلو رکا اور دیکھا چودھرائن کی خواب گاہ کی طرف۔ پٹا کلو کے 'جگرے' کی بات سمجھ گیا۔

"تو چل استاد۔ تیرا 'جگر' کیا سوچ رہا ہے۔ میں جانتا ہوں سب انتظام ہو جائے گا۔"

کلو نکل گیا قبرستان کی طرف۔

رات جب چودھری کی خواب گاہ سے آسمان چھوٹی لپٹیں نکل رہی تھیں تو قصبہ دھوکے سے بھرا
 ہوا تھا۔

زندہ جلا دیئے گئے تھے۔

اور مردہ دفن ہو چکے تھے۔

تقسیم

زندگی کبھی کبھی زخمی چیتے کی طرح جست لگاتی دوڑتی ہے اور جگہ جگہ اپنے بچوں کے نشان چھوڑتی جاتی ہے! ذرا ان نشانوں کو لکیر سے جوڑ کے دیکھئے تو کیسی عجیب تحریر بنتی ہے۔

چوراسی پچاسی (84-85) کی بات ہے جب کوئی ایک صاحب امر تر سے اکثر خط لکھا کرتے تھے کہ میں ان کا ”تقسیم“ میں کھویا ہوا بھائی ہوں۔ اقبال سنگھ نام تھا ان کا اور غالباً خالصہ کالج میں پروفیسر تھے۔ دو چار خط آنے کے بعد میں نے انہیں مفصل جواب بھی دیا کہ میں تقسیم کے دوران دہلی میں تھا اور اپنے والدین کے ساتھ ہی تھا اور میرا کوئی بھائی یا بہن ان فسادات میں گم نہیں ہوا تھا۔ لیکن اقبال سنگھ اس کے باوجود اس بات پر بضد رہے کہ میں ان کا گمشدہ بھائی ہوں اور شاید اپنے بچپن کے واقعات سے ناواقف ہوں یا بھول چکا ہوں۔ ان کا خیال تھا کہ میں بہت چھوٹا تھا جب ایک قافلے کے ساتھ سفر کرتے ہوئے گم ہو گیا تھا۔ ہو سکتا ہے کہ جو لوگ مجھے بچا کر اپنے ساتھ لے آئے تھے ان لوگوں نے بتایا نہیں مجھے، یا میں ان کا اتنا احسان مند ہوں کہ اب کوئی صورت حال مان لینے کے لیے تیار نہیں۔ میں نے یہ بھی بتایا تھا انہیں کہ ۱۹۴۷ء میں میں اتنا کم عمر بھی نہیں تھا۔ قریب گیارہ برس کی عمر تھی میری۔ لیکن اقبال سنگھ کسی صورت ماننے کے لیے تیار نہیں تھے۔ میں نے جواب دینا بند کر دیا۔ کچھ عرصے بعد خط آنے بھی بند ہو گئے۔

قریب ایک سال گزرا ہوگا کہ بمبئی کی ایک فلم کار، سائی پرائیوٹ، کا ایک پیغام ملا... کوئی ہر بھجن سنگھ ہیں دہلی میں، مجھ سے بمبئی آ کر ملنا چاہتے ہیں۔ وجہ ملاقات سائی نے نہیں بتائی۔ لیکن کچھ پراسرار سوال پوچھے جن کی میں ان سے توقع نہیں کرتا تھا۔ پوچھنے لگیں...

”تقسیم کے دنوں میں تم کہاں تھے؟“

”دہلی میں!“ میں نے بتایا! ”کیوں؟“

”یوں ہی!“

سائی بہت خوبصورت اردو بولتی ہیں۔ لیکن آگے انگریزی میں پوچھا۔

”اور والدین تمہارے؟“

”دہلی میں تھے۔ میں ساتھ ہی تھا ان کے۔ کیوں؟“

تھوڑی دیر بات کرتی رہیں۔ لیکن مجھے لگ رہا تھا جیسے انگریزی کا پردہ ڈال رہی ہیں بات پر، کیونکہ مجھ سے ہمیشہ اردو میں بات کرتی تھیں جسے وہ ہندی کہتی ہیں۔ بالآخر پھوٹ ہی پڑیں۔

”دیکھو گھزار یوں ہے کہ آئی ایم ناٹ سپوز ٹو نیل یو... لیکن دہلی میں کوئی صاحب ہیں جو کہتے ہیں کہ تم تقسیم میں کھوئے ہوئے ان کے بیٹے ہو!“

یہ ایک نئی کہانی تھی۔

قریب ایک ماہ بعد امول پالیکر بمبئی کے مشہور ادارہ کار کا فون آیا۔ کہنے لگے...

”مسز ڈنڈو تے تم سے بات کرنا چاہتی ہے۔ دہلی میں۔“

”مسز ڈنڈو تے کون؟“... میں نے پوچھا۔

”ایکس فائنس منسٹر آف جتنا گورنمنٹ، مسز ڈنڈو تے کی چنی۔“

”وہ کیوں؟“

”پتہ نہیں۔ لیکن وہ کس وقت تمہیں کہاں فون کر سکتی ہیں؟“

میرا کوئی سروکار نہیں تھا مسز یا مسز ڈنڈو تے کے ساتھ۔ کبھی ملا بھی نہیں تھا۔ مجھے حیرت ہوئی۔ امول پالیکر کو میں نے دفتر اور گھر کے اوقات بتا دیئے۔

افسانہ بل کھارہا تھا۔ مجھے نہیں معلوم تھا کہ یہ بھی اسی سائی والے افسانے کی کڑی ہے۔ لیکن امول پالیکر کیونکہ اداکار ہے، اچھی اداکاری کر گیا اور مجھے اس کی وجہ نہیں بتائی۔ لیکن مجھے یقین ہے کہ وہ اس وقت بھی وجہ ضرور جانتا ہوگا۔

کچھ روز بعد پر ملا ڈنڈو تے کا فون آیا۔ انہوں نے بتایا کہ دہلی سے ایک سردار ہر بھجن سنگھ بمبئی آکر مجھ سے ملنا چاہتے ہیں کیونکہ ان کا خیال ہے میں تقسیم میں کھویا ہوا ان کا بیٹا ہوں۔ وہ نومبر کا مہینہ تھا اتنا یاد ہے... میں نے ان سے کہا میں جنوری میں دہلی آ رہا ہوں۔ انٹر نیشنل فلم اتسو میں۔ دس جنوری کو میں دہلی ہوں گا۔ تب ہی مل لوں گا۔ انہیں یہاں مت بھیجئے۔ میں نے ان سے یہ بھی پوچھا کہ سردار ہر بھجن سنگھ کون ہے؟ انہوں نے بتایا جتنا راج کے دوران وہ پنجاب میں سول سپلائی منسٹر تھے۔ جنوری میں دہلی گیا۔ اشوک ہوٹل میں ٹھہرا تھا۔ ہر بھجن سنگھ صاحب کے یہاں سے فون آیا کہ وہ کب مل سکتے ہیں۔ تب تک مجھے یہ اندازہ ہو چکا تھا کہ وہ کوئی بہت معتبر بزرگ انسان ہیں۔ بات کرنے والے ان کے بیٹے تھے۔ احتراماً عرض کیا:

”آپ انہیں زحمت نہ دیں۔ کل دوپہر کے وقت آپ تشریف لائیں۔ میں آپ کے ساتھ چل کر ان کے دولت خانے پر مل لوں گا۔“

حیرت ہوئی یہ جان کر کہ سائی بھی وہاں تھی، امول پالیکر بھی وہاں تھے اور میرے اگلے روز کی اس اپوائنٹمنٹ کے بارے میں وہ دونوں جانتے تھے۔ اگلے روز دوپہر کو جو صاحب مجھے لینے آئے وہ ان کے بڑے بیٹے تھے۔ ان کا نام اقبال سنگھ تھا۔ پنجابیوں کی عمر ہو جاتی ہے لیکن بوڑھے نہیں ہوتے۔ اٹھ کر بڑے پیار سے ملے۔ میں نے بیٹوں کی طرح ہی ”پیری پوتا“ کیا۔ انہوں نے ماں سے ملایا۔

”یہ تمہاری ماں ہے بیٹے۔“

ماں کو بھی ”پیری پوتا“ کیا۔ بیٹے انہیں دار جی کہہ کے بلاتے تھے۔ دوسرے بیٹے، بہویں، بچے اچھا خاصہ ایک پر یوار تھا۔ کافی کھلا بڑا گھر! یہ کھلا پن بھی پنجابیوں کے رہن سہن میں ہی نہیں، ان کے مزاج میں بھی شامل ہے۔ تمام علیک سلیک کے بعد کچھ کھانے کو بھی آگیا پینے کو بھی آگیا اور دار جی نے بتایا کہ مجھے کہاں کھوایا تھا۔

”بڑے سخت دنگے ہوئے جی۔ ہر طرف آگ۔ ہی آگ تھی اور آگ میں جھلسی ہوئی خبریں، پر ہم بھی ننگے ہی رہے۔ زمین دار مسلمان تھا اور ہمارے پناہ جی کا دوست تھا اور بڑا مہربان تھا ہم پر اور سارا قصبہ جانتا تھا کہ اس کے ہوتے ہوئے کوئی بے وقت ہمارے دروازے پر دستک بھی نہیں دے سکتا تھا۔ اس کا بیٹا اسکول میں میرے ساتھ پڑھتا تھا (شاید ایاز نام لیا تھا) لیکن جب پیچھے سے آنے والے قافلے ہمارے قصبے سے گزرتے تھے تو دل دہل جاتا تھا۔ اندر ہی اندر کانپ جاتے تھے ہم۔ زمین دار روز صبح اور شام کو آکر مل کے جاتا تھا۔ حوصلہ دے کر جاتا تھا۔ میری چٹنی کو بیٹی بنا رکھا تھا اس نے۔ ایک روز دہائیاں دیتا ایسا ایک قافلہ گزرا کہ ساری رات چھت کی منڈیر پر کھڑے گزری۔ ہمیں نہیں، سارا قصبہ جاگ رہا تھا۔ لگتا تھا وہی آخری رات ہے صبح پر لے (قیامت) آنے والی ہے۔ ہمارے پاؤں اکھڑ گئے۔ پتہ نہیں کیوں لگا کہ یہی آخری قافلہ ہے۔ اب نکل لو۔ اس کے بعد کچھ نہیں بچے گا۔ اپنے محسن اپنے زمین دار سے سلام دعا کر کے نکل آئے۔ وہ روز کہا کرتا تھا۔

”میری حویلی پر چلو میرے ساتھ رہو۔ کچھ دن کے لیے تالا مار دو گھر کو۔ کوئی نہیں چھوئے گا۔“

لیکن ہم جھوٹ موٹ کا حوصلہ دکھاتے رہے۔ اندر ہی اندر ڈرتے تھے۔ بچ بتاؤں سپورن کا کا، ایمان مل گئے تھے۔ جزیں کا پنے لگی تھیں۔ سارے قافلے اسی راستے سے گزر رہے تھے۔ سنا تھا میانوالی سے ہو کے جموں میں داخل ہو جاؤ تو آگے نیچے تک جانے کے لیے فوج کی کمک مل

جائے گی۔ گھر دیسے کے دیسے ہی کھلے چھوڑ آئے۔ سچ تو یہ ہے کہ دل نے بانگ دے دی تھی۔ اب وطن کی مٹی چھوڑنے کا وقت آ گیا۔ کوچ کر چلو۔ دولڑکے بڑے، ایک چھوٹی بیٹی آنکھ نو برس کی اور سب سے چھوٹے تم! دو دن کا سفر تھا۔ میانوالی تک پیدل۔ کھانے کو، جس گاؤں سے گزرتے کچھ مل جاتا تھا۔ دنگلے سب جگہ ہوئے تھے۔ ہو بھی رہے تھے۔ لیکن دنگلے والوں کے لشکر ہمیشہ باہر ہی سے آتے تھے۔ میانوالی تک پہنچتے پہنچتے قافلہ بہت بڑا ہو گیا۔ کئی طرف سے لوگ آ آ کر جڑتے جاتے تھے۔ بڑی ڈھارس ہوتی تھی بیٹا، اپنے جیسے دوسرے بد حال کو دیکھ کر۔ میانوالی ہم رات کو پہنچے۔ اسی بیچ کئی بار بچوں کے ہاتھ چھنے ہم سے، بدحواس ہو کر پکارنے لگتے تھے اور بھی تھے ہم جیسے، اور کبرام سا بچا رہتا تھا۔

”پتہ نہیں کیسے یہ خبر پھیل گئی کہ اس رات میانوالی پر حملہ ہونے والا ہے۔ مسلمانوں کا لشکر آ رہا ہے۔ خوف اور ڈر کا ایسا سناٹا کبھی نہیں سنا۔ رات کی رات ہی سب چل پڑے۔“

دارجی کچھ دیر کو چپ ہو گئے۔ ان کی آنکھیں نم ہو رہی تھیں۔ لیکن ماں چپ چاپ غمگینی باندھے مجھے دیکھ رہی تھی۔ کوئی اموشن نہیں تھا اس کے چہرے پر۔ دارجی بڑے دھیرے سے بولے۔۔۔ ”بس اسی رات اس کوچ میں چھوٹے دونوں بچے ہم سے چھوٹ گئے۔ پتہ نہیں کیسے؟ پتہ ہو تو۔۔۔“

وہ جملہ ادھورا چھوڑ کر چپ ہو گئے۔ مجھے بہت تفصیل سے یاد نہیں۔ بیٹے، بہویں کچھ انھیں، کچھ جگہ بدل کے بیٹھ گئے۔ دارجی نے بتایا۔

”جموں پہنچ کر بہت عرصہ انتظار کیا! ایک ایک کیمپ جا کر ڈھونڈتے تھے اور آنے والے قافلوں کو دیکھتے تھے۔ بے شمار لوگ تھے۔ قافلوں کی شکل میں ہی کچھ پنجاب کی طرف چلے گئے، کچھ نیچے اتر گئے جہاں جہاں جس کسی کے رشتے دار تھے۔ جب مایوس ہو گئے ہم تو پنجاب آ گئے۔ وہاں کے کیمپ دیکھتے رہے۔ بس ایک تلاش ہی رہ گئی۔ بچے گم ہو چکے تھے، امید چھٹ چکی تھی۔“

”کوئی بیس بائیس سال بعد ایک جتنا ہندوستان سے جا رہا تھا۔ گرد و دارہ پنجہ صاحب کی پاترا کرنے۔ بس جی کر آیا جانے کے لیے۔ اپنا گھر دیکھنے کا بھی کئی بار خیال آیا تھا لیکن یہ بھلی مانس ہمیشہ اس خیال سے ہی ٹوٹ کے نڈھال ہو جاتی تھی۔“ انہوں نے اپنی بیوی کی طرف اشارہ کرتے ہوئے کہا۔

”اور پھر یہ گلٹ (Guilt) بھی ہم سے چھٹا نہیں کہ ہم نے اپنے قصبے کے زمین دار کا اعتبار نہیں کیا، سوچ کر ایک شرمندگی کا احساس ہوتا تھا۔“

بہر حال ہم نے جانے کا فیصلہ کر لیا اور جانے سے پہلے میں نے ایک خط لکھا۔ زمین دار کے نام اور ان کے بیٹے ایاز کے نام بھی۔ اپنے کئے کی معافی بھی مانگی۔ اپنے ہجرت کے حالات بھی بتائے، پر یوار کے بھی اور دونوں گم شدہ بچوں کا ذکر بھی کیا۔ ستیہ اور سپورن کا۔ خیال تھا شاید ایاز تو نہ پہچان سکے لیکن زمین دار افضل ہمیں نہیں بھول سکتا۔ خط میں نے پوسٹ نہیں کیا۔ سوچا وہیں جا کے کروں گا۔ میں پچیس دن کا دورہ ہے۔ اگر ملنا چاہے گا تو چاچا افضل ضرور جواب دے گا۔ بلوایا تو جائیں گے ورنہ... اب کیا فائدہ قبریں کھول کے؟ کیا ملنا ہے؟

ایک لمبی سانس لے کر ہر بھجن سنگھ جی بولے!

”وہ خط میری جیب ہی میں پڑا رہا پنچھی جی۔ میں مانا ہی نہیں۔ واپسی میں کراچی سے ہو کر آیا اور جس دن لوٹ رہا تھا، پتہ نہیں کیا سوچھی، میں نے ڈاک میں ڈال دیا۔“

”نہ چاہتے ہوئے بھی ایک انتظار رہا۔ لیکن کچھ ماہ گزر گئے تو وہ بھی ختم ہو گیا۔ آٹھ سال کے بعد مجھے جواب آیا۔“

”افضل چاچا کا؟“ میں نے چونک کر پوچھا۔ وہ چپ رہے۔ میں نے پھر پوچھا ”ایاز کا؟“

سر کو ہلکی سی جنبش دے کر بولے ”ہاں! اسی خط کا جواب تھا۔“ خط سے پتہ چلا کہ تقسیم کے کچھ سال بعد ہی افضل چاچا کا انتقال ہو گیا تھا۔ ساری زمین داری ایاز ہی سنبھالا کرتا تھا۔ چند روز پہلے ہی ایاز کا انتقال ہوا تھا۔ اس کے کاغذ پتر دیکھے جا رہے تھے تو کسی ایک قمیض کی جیب سے وہ خط نکلا۔ ماتم پرسی کے لیے آئے لوگوں میں کسی نے وہ خط پڑھ کر سنایا، تو ایک شخص نے اطلاع دی کہ جس گمشدہ لڑکی کا ذکر ہے اس خط میں، وہ ایاز کے انتقال پر ماتم پرسی کرنے آئی ہوئی ہے۔ میانوالی سے۔ اسے بلا کر پوچھا گیا تو اس نے بتایا کہ اس کا اصلی نام ستیہ ہے۔ وہ تقسیم میں اپنے ماں باپ سے بچھڑ گئی تھی اور اب اس کا نام دلشاد ہے۔“

ماں کی آنکھیں اب بھی خشک تھیں۔ لیکن دار جی کی آواز پھر سے رندہ گئی تھی۔

”واگورد کا نام لیا اور اسی روز روانہ ہو گئے۔ دلشاد وہیں ملی، افضل چاچا کے گھر۔ لوجی اسے سب یاد تھا۔ پر اپنا گھر یاد نہیں۔ ہم نے پوچھا وہ کھوئی کیسے؟ پھڑی کیسے ہم سے؟ تو بولی ”میں چل چل کے تھک گئی تھی۔ مجھے بہت نیند آرہی تھی۔ میں ایک گھر کے آگن میں تندور لگا تھا، اس میں جا کر سو گئی تھی۔ جب اٹھی تھی تو کوئی بھی نہیں تھا۔ سارا دن ڈھونڈ کے وہیں جا کے سو جاتی تھی۔ تین دن بعد وہ گھر والے آئے تو انہوں نے جگایا مجھے۔ میاں بیوی تھے۔ پھر وہیں رکھ لیا کہ شاید کوئی ڈھونڈتا ہوا آجائے۔ پر کوئی آیا ہی نہیں۔ انہی کے گھر نوکرانی سی ہو گئی۔ کھانا کپڑا ملتا رہا۔ پر بہت

اچھی طرح رکھا اس نے۔ پھر بہت سال بعد، شاید آٹھ نو سال بعد مالک نے مجھ سے اپنا نکاح پڑھ کے اپنی بیگم بنالیا۔ اللہ کے فضل سے دو بیٹے ہیں۔ ایک پاکستان ایئر فورس میں ہے، دوسرا کراچی میں اچھے عہدے پر نوکری کر رہا ہے۔“

رائز کو کچھ کلیشے قسم کے سوالات کرنے کی عادت ہوتی ہے، جس کی ضرورت نہیں تھی۔ میں نے پوچھا...

”وہ حیران نہیں ہوئی آپ کو دیکھ کر؟ یا مل کر؟ روکی نہیں؟“

”نہیں حیران تو ہوئی۔ لیکن ایسی کوئی خاص متاثر نہیں ہوئی۔“ — دارجی نے کہا۔

”اور سپورن؟ اس کے ساتھ نہیں تھا؟“

”نہیں اسے تو یاد بھی نہیں تھا۔“

ماں نے پھر وہی کہا جو ان باتوں کے درمیان دو تین بار کہہ چکی تھی۔

”پنی (سپورن) تو مان کیوں نہیں جاتا۔ کیوں چھپاتا ہے ہم سے! اپنا نام بھی چھپا رکھا ہے تو نے۔ جیسے ستیہ دلشاد ہو گئی، تجھے بھی کسی نے گلزار بنادیا ہوگا۔“ تھوڑے سے وقفے کے بعد پھر بولی —

”گلزار کس نے نام دیا تجھے؟ حیران نام سپورن سنگھ ہے!“

میں نے دارجی سے پوچھا...

”میری خبر کیسے ملی آپ کو؟ یا کیسے خیال آیا میں آپ کا بیٹا ہوں؟“

”ایسا ہے پتر — واگورو کی کرنی میں پینتیس سال بعد ہی مل گئی۔ تو امید بندھ گئی شاید واگورو بیٹے سے بھی ملوادے۔ اقبال نے ایک دن تمہارا انٹرویو پڑھا کسی پرچے میں اور بتایا تمہارا اصلی نام سپورن سنگھ ہے اور تمہاری پیدائش بھی اسی طرف کی ہے۔ پاکستان کی۔ تو اس نے تلاش شروع کر دی۔ ہاں میں نے یہ نہیں بتایا تمہیں کہ اس کا نام اقبال، افضل چاچا کا دیا ہوا ہے۔“

ماں نے کہا... ”کا کا تو جہاں مرضی ہے رہو! تو مسلمان ہو گیا ہے تو کوئی بات نہیں۔ پر مان تو لے تو ہی میرا بیٹا ہے، پنی۔“

میں اپنے خاندان کی ساری تفصیل دے کر ایک بار پھر ہر بھجن سنگھ جی کو نامید کر کے لوٹ آیا۔

اس بات کو بھی سات آٹھ سال ہو گئے۔ اب سن ۱۹۹۳ء ہے!

اتنے برسوں بعد اقبال کی چٹھی ملی اور بھوگ کا کارڈ ملا کہ سردار ہر بھجن سنگھ جی پولوک سدھار

گئے۔ ماں نے کہلوا یا ہے کہ چھوٹے کو ضرور خبر دینا۔ مجھے لگا جیسے سچ میرے دارجی گزر گئے۔

نجوم

ایک سیکنڈ میں ایک لاکھ چھیالیس ہزار میل کا سفر اگلے طے کیا جائے اور مسلسل ساٹھ سیکنڈ تک کیا جائے تو ایک منٹ کا سفر کروڑوں میل دور لے جائے گا۔ روشنی اسی رفتار سے سفر کرتی ہے! سفر جاری رہے اور رفتار قائم رہے اور دس ہزار ”نوری سالوں“ کا سفر طے کر لیں تو ایک ایسے سورج تک پہنچیں گے جو مجھ چکا ہے۔ کروڑ ہا کروڑ سال چلنے کے بعد! اور اب آخری دنوں پر ہے۔ کبھی کبھی کوئی شعلہ سا بھڑک اٹھتا ہے تو اس کی لپٹیں بیس پچیس ہزار میل کی بلندی تک اٹھتی ہیں۔ سائنس دانوں سے خبر ملتی ہے کہ پچھلی بار جب یہ شعلے بھڑکے تھے تو ان کی روشنی (دس ہزار نوری سال طے کرنے کے بعد) ایک بار ۱۸۳۱ء میں اور دوسری بار ۱۸۵۴ء میں اس زمین پر دیکھی گئی تھی۔ اس سورج کی شکل اب گول سورج کی سی نہیں رہی۔ وہ کسی درمی پر مری دوات کی سیاہی کی طرح پھیل گیا ہے۔ کسی بڑی طاقت ور دوربین سے دیکھیں، جس وقت کائنات کا ماحول صاف ہو تو ایک داغ کا سا دکھتا ہے جیسے سکندر کی قمیض کی جیب پر کالے جامنوں کا داغ پھیل گیا ہے جو اکثر وہ اسکول سے آتے ہوئے اپنی جیب میں بھر لیا کرتا ہے۔

کتنا دور ہے وہ سورج! اور اس سورج کا نام بھی ہے... ”ایٹا کورنیا“ (Eta Corniae): یہ نام ہمیں نے رکھا تھا۔ جیسے کائنات کے باہر سے اس زمین کو دیکھنے والوں نے ضرور ہمارے سورج کا بھی کوئی نام رکھا ہوگا۔ ۱۸۳۱ء کی بات ہے۔ ہندوستان تب ایک ہی تھا۔ مغلیہ خاندان کے آخری بادشاہ اکبر ثانی ابھی ابھی گزرے تھے۔ چار برس چار جیسے چنگیاں پہلے اور ظفر تخت نشین ہو چکے تھے۔ ابراہیم ذوق، استاد تھے ظفر کے، لیکن ظفر مرزا غالب کی بہت قدر کرتے تھے اور کلو جو بڑا وفادار خادم تھا غالب کا، اکثر منیر سے کہا کرتا تھا:

”بالغا اپنے استاد سے چھپ چھپ کے غزل بھیجتے ہیں۔ ہمارے مرزا نوشہ کئے، اصلاح کے لیے!“

”اچھا؟“ حیرت سے منیر کی آنکھیں چوڑی ہو جاتیں۔

”اور نہیں تو کیا! اماں باپا ہوں یا کچھ، بڑے شاعروں کی تو وہ بھی خوشامد کرتے ہیں۔ آموں کے ٹوکے آتے ہیں شاہی باغ سے۔“

منیر کا چہرہ، اتار کی طرح کھل اٹھا یہ باتیں سن کر۔ آنکھوں میں چنگاریاں روشن ہو اٹھیں۔ کفو سے کہتا: دیکھ لینا۔ مرزا نوشہ کا ستارہ ایک روز مشعل کی طرح جگمگائے گا۔“

منیر بڑا مرید تھا مرزا غالب کا۔ بہت میل جول نہیں تھا ان سے، بس گلی میں آتے جاتے، بڑی سعادت مندی سے پیشانی چھو کر انہیں سلام کیا کرتا تھا... منیر کو علم نجوم سے بڑا لگاؤ تھا۔

اکثر ایسے لوگوں کے ساتھ اٹھتے بیٹھتے سوال کیا کرتا تھا جنہیں اس علم میں دخل تھا۔

”اچھا، یہ بتائیے حکیم صاحب! ستارہ گرتے تو میں نے بھی دیکھا ہے۔ لیکن ستارے سفر کیوں کرتے ہیں؟ قطبی ستارہ تو شمال میں، اپنی جگہ پر ایسے قائم رہتا ہے جیسے اللہ میاں نے مشعل جلا کے رکھ دی ہو کہ لو بھی یہ راستہ ہے کاروانوں کے لیے۔ اس طرف کو چلے آؤ۔ لیکن وہ سات ستارے ہیں، جنہیں پنڈت شونا تھ، سپت رشی کہتے ہیں، وہ شام کو اس طرف۔“ منیر نے ہاتھ کے اشارے سے بتایا۔ ”اس طرف مسجد کے مینار کی طرف نظر آتے ہیں۔ آدھی رات میں، مہلت پہ سوئے سوئے جو آنکھ کھلی تو دیکھا، ساتوں کے ساتوں، یہ ہلم لیے میرے سر پر کھڑے ہیں۔ میں تو گھبرا ہی گیا۔ یہ کواکب کب میرے سر پر آ گئے۔ میں حیرت سے دیکھتا رہا کہ اب کیا کریں گے۔ پھر آنکھ لگ گئی۔ صبح کئے دیکھا تو ادھر کو جا رہے تھے ساتوں، جتنا کی طرف۔ وہ جدھر کو شاہد رہے۔“

حکیم صاحب نے بڑے قہقہے سے سمجھایا۔ ”دیکھو، منیر میاں۔ یہ آسمان جو ہے نا، یہ پورے کا پورا چڑھتا اور اترتا ہے۔ یہ سمجھ لو کہ تم ایک گنبد میں بیٹھے ہو اور گنبد تمہارے سر کے اوپر سے چل رہا ہے۔ اس گنبد میں سورج چاند ستارے سب بچوئے ہوئے ہیں۔ یہ سب ہند سے ہیں، جنہیں صرف اللہ میاں ہی پڑھ سکتے ہیں۔ وہی حساب کتاب رکھتے ہیں ان کا!“

”اور یا پھر آپ پڑھ سکتے ہیں حکیم صاحب“ منیر خوش ہو کر بولا۔ حکیم صاحب کی بات نے بہت متاثر کیا اسے۔ حکیم صاحب بڑی انکساری سے بولے۔

”استغفر اللہ۔ ہم کیا ہیں میاں۔ جتنا وہ بتاتا ہے۔ بس اتنا جان جاتے ہیں۔“

”اچھا، دس روز جو ستارہ لپک کے گرا تھا آسمان سے اور آپ نے بتلایا تھا کہ کوئی عظیم ہستی مگنی اس جہان سے۔ ویسی روز باپا اکبر ثانی کا انتقال ہوا۔“

”یوں ہے منیر میاں کہ جب ستارہ ٹوٹے کوئی، تو جس جانب گرے اس طرف تباہی کی آگہی ہوتی ہے اور جہاں سے ٹوٹے وہاں سے کوئی عالمی ہستی اٹھ جاتی ہے۔ اب ہمیں یہ خبر تھوڑے تھکی کہ

وہ باخا سلامت کا ستارہ ہے۔ لیکن ستارے کی روشنی سے اندازہ کیا تھا کہ کسی بڑی درخشندہ ہستی کا وقت پورا ہوا۔ حالاں کہ وہ ستارہ کئی روز سے کانپ رہا تھا۔ ہم دیکھ رہے تھے۔“

”تو پھر یہ لاکھوں کروڑوں ستارے خدا کے اپنے بندوں کے ستارے ہوں گے۔ اللہ میاں نے ہند سے لگا رکھے ہوں گے۔ کوئی چھوٹا کوئی بڑا۔“

”اور کیا۔!“

”تو اپنا ستارہ بھی کوئی ہوگا ان میں؟“

حکیم صاحب ذرا تامل سے بولے ”ہاں۔ ہوگا تو ضرور!“ اب وہ کچھ کچھ ادبے لگے تھے منیر کی باتوں سے! گاؤں کے پیر کے سرٹیک کے ہاتھ کا پنگھا جھٹنے لگے۔ منیر نے فوراً ہاتھ سے پنگھا لے لیا۔ جھٹنے کے لیے!

”اچھا، تو حکیم صاحب مرزا نوشہ کا بھی ستارہ ہوگا فلک پر؟“

”ہوں۔“ حکیم صاحب نے سرٹیک پر نکال لیا۔ کھانے کی خمار اب آنکھوں میں چڑھنے لگی تھی۔ منیر نے بڑے رازدارانہ لہجے میں کہا:

”حکیم صاحب۔ ایک روز تو مرزا نوشہ، باخا کے استاد ہو ہی جائیں گے اور ٹھیک اسی جگہ ان کا ستارہ چمکے گا جہاں استاد ذوق کا ہے۔ ستارے رتبے اور عروج کے مطابق جگہ بھی تو بدلتے ہوں گے۔“ لیکن تب تک حکیم صاحب کی آنکھ لگ چکی تھی۔

منیر روز رات کے وقت نظر لگا کے آسمان کے تارے پہچاننے کی کوشش کرتا رہتا تھا۔

اسی سال کی بات ہے۔ ۱۸۴۱ء کی۔ ایک ستارہ باقی تمام ستاروں سے زیادہ درخشندہ نظر آیا۔ منیر بے چین سا ہو گیا۔ تڑکے تڑکے حکیم صاحب کے ہاں پہنچ گیا اور ذکر کیا اس ستارے کا۔ حکیم صاحب نے تو دیکھا ہی نہیں تھا کہ اسی روز وہ آگرہ سے واپس آئے تھے اور رات جلدی سو گئے تھے۔ منیر نے اور کچھ لوگوں سے بھی ذکر کیا۔ کسی نے تو دیکھا نہیں تھا اور کسی نے خواہ مخواہ حامی بھر دی۔ وہی ستارہ اگلی رات پھر نمودار ہوا۔ نسبتاً واقعی وہ دوسرے ستاروں سے زیادہ روشن تھا۔ تیسرے روز بھی جب وہ اسی جگہ نظر آیا، تو دلی کے کچھ اور لوگوں نے بھی ذکر کیا اور اس روز تو مزہ ای آ گیا جب حکیم صاحب نے سلام کا جواب دیا اور بلا کے بٹھالیا اسے۔

”ارے منیر میاں۔ کمال کی نظر ہے تمہاری بھی۔ سنا ہے تمہارے اس ستارے کا ذکر آج قلعے میں بھی ہوا۔ بادشاہ کے دربار میں۔ شاہی نجومی نے کہا ہے کہ بڑی مبارک نشانی ہے جو ہندوستان پر یہ ستارہ جگمگا رہا ہے۔ نجومی کا کہنا ہے کہ انشاء اللہ مغلیہ خاندان کے دن بہت جلد پلٹیں گے اور پھر سے

شان و شوکت لوٹ آئے گی!"

منیر نے ہاتھ اٹھا کر "آمین" کہا اور ساتھ ہی یہ بھی کہا:

"انشاء اللہ اپنے مرزا نوشہ کے دن بھی پلٹنے والے ہیں۔ اگلے مہینے ان کا پہلا دیوان چھپ کے آرہا ہے۔ سب اچھے دنوں کی نشانیاں ہیں۔" کچھ روز وہ ستارہ فلک پر رہا اور پھر غائب ہو گیا۔ منیر نے بہت تلاش کی اس کی۔ بہت انتظار کیا، شاید وہ کہیں پھر نظر آجائے۔

کئی سال گزر گئے۔ دہائی کے حالات خراب ہی ہوتے گئے۔ (انگریزوں کی دھاک جمتی گئی)

۱۸۴۳ء میں منیر کی شادی ہو گئی۔ دو تین سالوں میں دو تین بچے بھی ہو گئے۔ لیکن رات کو دیر تک ستارے دیکھنے کی عادت نہ گئی اس کی۔ بڑی تمنا تھی کہ کسی طرح اپنے ستارے کا ٹھکانہ مل جائے۔ پھر تو آس پاس ہی اپنی بیگم اور بچوں کے ستارے بھی ڈھونڈ لے گا۔ لیکن ایسا نہ ہو سکا۔ حکیم صاحب کی نظر بھی بہت کمزور ہو گئی تھی۔ آسمان پر پہلے ہی کم دیکھتے تھے، اب کاغذوں، کتابوں میں بھی، ستاروں کی حرکتیں کم نظر آنے لگیں۔ پھر ایک دن ایک اور حادثہ ہوا۔ ۱۸۵۴ء کی بات ہے۔ منیر نے ایک روشن ستارے کو، آسمان پر ایک لمبی لکیر کھینچ کر گرتے دیکھا۔ صبح وہ حکیم صاحب کو خبر دینے جا رہا تھا کہ راستے میں خبر ملی استاد ذوق کا انتقال ہو گیا۔ اسے یقین ہو گیا، ہونہ ہو، وہ انہیں کا ستارہ تھا۔

منیر نے جا کر کھو کو خبر دی اور کھو نے دوڑ کر اپنے آقا مرزا غالب کو خبر کی جو اس وقت اپنے نیم پاگل بھائی یوسف کی تیمارداری میں مصروف تھے۔ لیکن کچھ روز بعد ہی ایک اور اچنبھا ہوا۔

وہی روشن ستارہ، جو اس نے تیرہ سال پہلے ۱۸۳۱ء میں دیکھا تھا، پھر نمودار ہوا آسمان پر۔ ٹھیک اسی جگہ جہاں سے استاد ذوق کا ستارہ فلک سے اتر ا تھا اور ویسے ہی کئی روز اس مقام پر روشن رہا۔ اسی سال، مرزا اسد اللہ خاں غالب، ہاتھا بہادر شاہ ظفر کے استاد ہوئے اور انہیں نجم الدولہ، دبیر الملک کا خطاب بھی عطا ہوا۔

منیر کو یقین تھا کہ آخر کار اس نے ایک ستارہ تو پہچان ہی لیا اور ہونہ ہو اس کا ستارہ بھی کہیں آسمان کے اسی علاقے میں ہوگا۔

نوارد

ہر ہنس اپنی قسمت کی پیشین گوئی پڑھ کر اچھل پڑا۔

”بس اب اس کی شادی میں کوئی خلل نہیں آسکتا۔ اس ہفتے تو شادی ہوئی کہ ہوئی۔ ریمہ نے کل ہی تو کہا تھا کہ اس ہفتے ہم کورٹ میں جا کر شادی کر لیں۔“ اس نے دوبارہ ”سنڈے ٹائمز“ میں ”ستارے اور قسمت“ کا کالم نکالا اور تفصیل پر غور کرنے لگا۔

”اس ہفتے گھر میں ایک نووارد کی آمد لازمی ہے۔“

ریمہ کے سوا، اور کون ہو سکتا ہے؟

”نووارد کی آمد سے خرچوں میں اضافہ ہوگا۔“

ضروری بات ہے۔ گھر کے خرچے اور دوستوں کی دعوت۔

”قانونی معاملات میں کامیابی حاصل ہوگی۔“

ظاہر ہے شادی کورٹ میں ہوگی۔

”خوش قسمتی کے لیے منگل اور شکر کے دن سبز رنگ کا استعمال کریں۔“

چلے گا!

ایک ایک جملے کی ممکنات کو پرکھ لینے کے بعد ہر ہنس کو پوری تسلی ہو گئی کہ ”سنڈے ٹائمز“ کا نبوی بہت پختہ ہوئی چیز ہے۔ اس سے پہلے بھی وہ کئی بار آزمایا تھا۔

پچھلے ہفتے بھی ’ٹائمز‘ نے کچھ غیر متوقع خرچوں کے بارے میں لکھا تھا اور وہی ہوا۔ حسب معمول وہ اپنے دفتر سے نکل کر پورے چھ بجے ریمہ کے دفتر پہنچا تھا۔ ریمہ نے ایک پکچر کے ٹکٹ بک کر رکھے تھے۔ وقت کم تھا اور انہیں جلدی میں ٹیکسی لینا پڑی تھی۔ واپسی میں بھی وہی ہوا۔ ریمہ نے کہا تھا۔ ”دیکھو ساڑھے نو بج رہے ہیں۔ اگر فاسٹ ٹرین نہیں ملی تو گھر پہنچتے دیر ہو جائے گی اور ماں پریشانی کے مارے نیچے سڑک پر ٹھہل رہی ہوگی۔“

”ٹیکسی!۔“ ہر ہنس نے ہاتھ جھٹاکر ایک بھاگتی ہوئی ٹیکسی کو پیچھے سے پکڑ لیا۔ ”چلو ہمیں

ٹیکسی پر چھوڑ دیتا ہوں۔“ چرچ گیٹ سے پریل تک۔ سارے مہینے کا خرچہ ایک ہی دن میں نکل گیا۔ لیکن ہائمنر نے تو لکھا ہی تھا۔ اس ہفتے کچھ غیر متوقع خرچے پڑیں گے۔ اس بار پھر ہائمنر کے نبوی نے وارننگ دی تھی۔

اگلے دن ہرنس نے جا کر ریماء کو اس نئے ہفتے کی پیشگوئی دکھائی۔ ریماء پڑھ کے بہت خوش ہوئی۔ کہنے لگی۔ پتہ ہے میرے بارے میں یہی لکھا ہے۔“

”کیا لکھا ہے؟“

”کچھ پرانے رشتے داروں سے قطع تعلق اور سفر کی ممکنات!“

”فٹ کلاس!“ ہرنس اچھل پڑا۔۔۔ ”میں سوچ ہی رہا تھا کہ دفتر سے چھٹی لے کر ہفتے بھر کے لیے کہیں ہینی مون منانے چلیں گے؟“

دونوں نے پکا فیصلہ کر لیا کہ اس ہفتے میں ضرور کورٹ میں جا کر شادی کر لیں گے اور ہرنس نو دار کی آمد کے لیے تیاریاں کرنے لگا۔

اسی دن دفتر سے واپسی پر وہ کچھ نئی بیڈ شیٹ اور نئے ٹیکے کے خلاف خرید لایا۔ نو دار کی آمد سے خرچوں میں اضافہ تو لکھا ہی تھا۔

منگل کے روز جب ہرنس گھر سے نکلا تو خیال آیا کہ خوش قسمتی کے لیے سبز رنگ کا استعمال لکھا ہے۔ بازار جا کر اس نے سب سے پہلے ایک سبز رومال خریدا۔ ساتھ میں ایک درجن لیڈیز رومال کا پیکٹ بھی خرید لیا۔ ریماء کے لیے۔ ”سر پرائز گفٹ!“

بدھ کے دن وہ دیر سے دفتر پہنچا۔ صبح ہی صبح نوکر سے گھر کی صفائی شروع کروادی۔ جتنی فالتو چیزیں جمع ہو گئی تھیں پھینکوا دیں۔ رسوئی میں بہت سارے ڈالڈا کے خالی ڈبے جمع ہو گئے تھے۔ اس نے سب باہر نکلوا دیئے۔ اسنو بہت پرانا ہو گیا تھا۔ اس نے نوکر سے کہہ دیا ”آج شام کو آتے ہوئے میں ایک نیا اسنو لے آؤں گا۔ یہ تم کباڑی کو بیچ دو۔“

”صاحب اچانک یہ سب کیوں؟“

”ارے تجھے پتہ نہیں؟ شکر دار کو میں کورٹ میں شادی کر رہا ہوں۔ شادی کے بعد میم صاحب سیدھی گھر پر آئیں گی۔“

خسل خانے میں پلاسٹک کی ٹوٹی ہوئی صابن دانیاں جمع ہو گئی تھیں۔ اس نے پھینک دیں۔ کنگھی کے جگہ جگہ سے دانت گر گئے تھے۔ اس بڑھیا کو بھی اس نے باہر پھینکوا دیا۔ شیشہ چندھیا چکا تھا۔ چونامل کے اسے خوب صاف کیا، پر کچھ بنا نہیں۔

”اس کا تو پانی مر گیا ہے۔ پھینک دے باہر۔“ نوکر نے رسوئی میں لے جا کے اپنے لیے سجا لیا۔ ویردار کو دفتر سے لوٹتے ہوئے ہرنس قسطوں پر ریڈیو بھی خرید لایا۔ ہفتے بھر میں اس کنواری کنیا کا رنگ ہی بدل گیا۔

شکر کا دن آیا۔ ہرنس صبح ہی صبح تیار ہو کر کورٹ پہنچ گیا۔ جیب میں سبز رومال ٹھسا ہوا تھا۔ ”ہری جھنڈی لین صفا“ کا محاورہ یاد کر کے ہرنس آپ ہی آپ ہنس دیا۔ ٹائمنز کی کنگ ابھی تک اس کی جیب میں تھی۔

ٹیکسی سے اتر کر اس نے دیکھا، وہ کورٹ میں ایک گھنٹہ پہلے پہنچ گیا تھا۔ بیتابی میں ادھر سے ادھر ٹہکتا رہا۔ ریمائیں آئی وہ بار بار گھڑی دیکھ رہا تھا۔ گھنٹے بھر میں وہ چار پانچ بار چائے پی گیا۔ مگر ریمائیں پہنچی۔ دس سے گیارہ... گیارہ سے بارہ... بارہ سے ایک! ڈیزھ بجے کورٹ کا لُنج ٹائم ہو گیا۔

اس نے ریمائیں کے دفتر فون کیا۔ پتہ چلا ریمائیں دفتر بھی نہیں گئی۔ اس نے چھٹی لے رکھی ہے۔ وہ ٹیکسی لے کر ریمائیں کے گھر پہنچا لیکن آج اوپر جانے کی ہمت نہیں ہوئی۔ محلے کے چھوٹے بچے کو بھیج کر اس نے ریمائیں کو باہر بلوایا۔ سہی ہوئی گھبرائی ہوئی ریمائیں باہر آئی۔

”ہرنس — آئی ایم سوری! — ماں کو سب معلوم ہو گیا ہے۔“

”تو؟“

”جب سے سنا ہے وہ بیمار پڑی ہیں۔ رات میں دو بار بے ہوش ہو چکی ہیں۔ ہرنس — میں — میں کورٹ میں شادی نہیں کروں گی — میں جب تک ماں — پلیز سوری —“ روتی ہوئی وہ واپس بھاگ گئی۔

ہرنس سکتے میں کھڑا، اسے دیکھتا رہا۔

گھر آیا تو ایک اور ہنگامہ کھڑا ہو گیا تھا۔ نوکر ریڈیو چرا کر بھاگ رہا تھا۔ پڑوسیوں نے پکڑ کر پولیس کے حوالے کر دیا تھا۔ پولیس اسٹیشن بھی جانا پڑا۔

واپس آتے ہی ٹائمنز کی کنگ پھاڑ کر کھڑکی سے باہر پھینک دی اور بجکتے میں سردے کر آئیں بند کر لیں۔

اگلے دن اٹھا۔ تیار ہو کر دفتر چلا گیا۔ شام ہوتے ہوتے اس کے گھر نووارد آچکا تھا۔ ایک نیا نوکر!!

گڈی

کئی بار اسے خود بھی ایسا لگا تھا کہ وہ اپنی عمر سے زیادہ بڑی ہو گئی ہے۔ جب وہ آٹھویں میں تھی تو دسویں جماعت کی لڑکیوں کی طرح باتیں کرتی تھی اور نویں میں آنے کے بعد تو اسے ایسا لگنے لگا جیسے بڑی دیدی کی طرح کالج میں پڑھنے لگ گئی۔ انہیں کی طرح اس نے اپنی ڈائری لکھنی شروع کر دی تھی۔ انہیں کی طرح موڈی ہو گئی تھی۔ انہیں کی طرح گھنٹوں شیشے کے سامنے بیٹھی سجا کر کرتی رہتی۔ کئی بار ماں نے نوکا تو اسے برا لگا۔

”ہونہ! دیدی کو تو کچھ کہہ نہیں سکتیں، مجھے ڈانٹ دیتی ہیں۔“

من ہی من بڑا کر وہ چپ ہو گئی۔ لیکن اس دن وہ پھٹ پڑی جس دن دیدی نے اس کے لیے نیا فرائک بنایا۔

”میں نہیں پہنتی فرائک۔ خود تو اچھی اچھی ساڑھیاں لے آتی ہیں۔ میرے لیے یہ فرائک بنا دیا ہے۔“

”گڈو تو بڑی ہو جائے۔“

”گڈو گڈومت کہا کرو مجھے۔ یہ میرا نام نہیں ہے!“

”اچھا کسم جی آپ بڑی ہو جائیں گی تو ساڑھی بھی لا دیں گے۔“

”میں ابھی چھوٹی ہوں؟ نویں میں پڑھتی ہوں!“

دیدی ہنس پڑی اور وہ پیر پختی چلی گئی۔

دیدی پتہ نہیں اپنے آپ کو کس بات پر بڑا سمجھتی ہیں۔ وہ ان سے زیادہ اچھی ڈائری لکھ لیتی ہے۔ ان سے زیادہ پیار بھری باتیں کہہ سکتی ہے۔ دیوراج کی تو شکل بھی اچھی نہیں۔ ایسی اونچی ناک ہے۔ ہاتھ سے پسینہ پونچھتا تو ہاتھ ٹکرا جاتے۔ وہ جسے پیار کرتی ہے وہ تو لاکھوں کا چیتا ہے۔ سچ بچ فلموں کا ہیرو۔ دیوراج تو اس کے محبوب کی نقل کرتا ہے جو ویسے بال بناتا ہے۔ پل بھر کو تو اسے لگا جیسے دیدی کچھ بھی نہیں۔ دیوراج اور دیدی تو دلپ کمار اور کسم کی جوڑی ہیں۔ اس خیال سے اسے

بڑی تسلی ہوئی۔ خیالوں ہی خیالوں میں دلیپ کی آغوش میں ڈوب گئی اور آسمان پر بکھرے بکھرے بادلوں کے ٹکڑے جوڑنے لگی۔

کتنی بار وہ اسکول سے بھاگ بھاگ کر اپنے محبوب سے ملنے گئی تھی۔ ساتویں میں تھی یا آٹھویں میں جب اس نے ”مدھوتی“ دیکھی تھی۔ ہائے کتنا اچھا لگتا تھا اس میں دلیپ، پوری بانہوں والی جری میں۔ بس۔ اس کے ہونٹوں سے سی نکل گئی۔ اس کا بس چلتا تو وہیں بھاگ کر پردے پر اس کا ہاتھ پکڑ لیتی۔ اس نے جب ہی سوچا تھا وہ دلیپ سے ملے گی تو ضرور ایک پوری بانہوں والی جری بن کر دے گی اور پھر ”نیا دور“ میں اس نے دلیپ کو دھوتی میں دیکھا تو اس کے رہے رہے اوسان بھی جاتے رہے۔ اس دن سے تو وہ اس پر بالکل ہی لٹو ہو گئی تھی۔ ٹانگے کی کمائی پر بیٹھ کر جب ہوا میں چابک لہراتا تھا تو جیسے جان ہی نکال لیتا تھا۔ اسے یہی ڈر لگا رہتا تھا کہیں گر نہ پڑے۔ کئی بار تو ٹانگے کے دھچکے کے ساتھ وہ خود اپنی سیٹ پر آگے بڑھ گئی تھی اور جب دلیپ دندنا تا ہوا ٹوٹے ہوئے پل سے گزرا تھا تو اس نے پل کے نیچے اپنی دونوں بانہوں کا پورا زور لگایا تھا۔ اسے تو تب احساس ہوا تھا جب ساتھ کی سیٹ پر بیٹھی اس کی سہیلی نے ”اوئی“ کر کے اپنا ہاتھ چھڑایا تھا۔ لیکن یہ موٹی مدراسن دجینتی مالا کیوں اس کے پیچھے پڑ گئی ہے۔ یکھنت دجینتی مالا کے خلاف وہ شدید نفرت سے بھر گئی۔ دھنوا! آئی بڑی دھنوا! اسے بڑی تسلی ہوئی یہ سوچ کر کہ آخر میں دجینتی مالا مرجاتی ہے۔

وہ بستر سے اٹھی اور جا کر میز کی دراز سے اپنی ڈائری نکالی۔ ڈائری میں ”گنگا جنا“ کی بک لیٹ پڑی تھی۔ بک کے اوپر دلیپ اور دجینتی کی تصویر تھی۔ اس نے دیدی کی الماری سے قینچی نکالی اور دجینتی کی تصویر کاٹ کر علیحدہ کر دی۔ پھر اسے خوب مسلا اور کھڑکی سے باہر پھینک دی۔ دلیپ کی تصویر کو چوما، اس کے بالوں پر ہاتھ پھیرا۔ تصویر کو احتیاط سے ڈائری میں رکھا اور ڈائری پر سر رکھ کے بکھرے بکھرے بادلوں کے ٹکڑے چننے لگی۔

کب سے ان بادلوں کے ٹکڑے سی رہی تھی۔ لیکن بادل تھے کہ بار بار بکھر جاتے تھے۔ نہ برستے تھے نہ سلنے میں آتے تھے۔ کہاں تک وہ ان بادلوں کو جوڑتی جائے، پروتی جائے۔ کاش وہ ایک بار جم کے برس جائیں تاکہ اس کا کلیجہ ٹھنڈا ہو جائے۔

کاش دلیپ ایک بار مجھے چٹھی لکھے۔ اس نے سوچا۔ جیسی دیوراج دیدی کو لکھتا ہے۔ وہ تو کچھ بھی نہیں۔ دلیپ جو لکھے گا وہ تو اور کوئی لکھ بھی نہیں سکتا۔ اس نے کئی بار اس کے لکھے ہوئے خط فلموں میں سنے تھے۔

اس نے ڈائری نکالی اور دلیپ کے نام ایک اور خط لکھنے بیٹھ گئی۔
 نويس کا امتحان دیا ہی تھا کہ کسم کی زندگی میں ایک ایسی صبح آئی جس کا وہ تصور بھی نہیں کر سکتی
 تھی۔ صبح اٹھتے ہی معلوم ہوا ماموں آئے ہیں اور سب دلیپ کمار کی شوٹنگ دیکھنے چلیں گے۔ اسکول
 سے چھٹی تھی۔ بس بات بن گئی۔ وہ بھی جائے گی۔ اس سے ماموں نے کہہ دیا۔

”چلو تم بھی چلو.....!“

”یہ کیا کرے گی جا کر“ دیدی نے کہا۔

”گڈ و آؤ گراف لے لے گی۔“

”اے گڈ و نہ کہئے ماما جی، ناراض ہو جائے گی۔ اب یہ بڑی ہو گئی ہے۔“ دیدی ہنس رہی تھی۔
 وہ بھر دیدی سے چڑ گئی۔ جب دلیپ پیار بھری نظروں سے اس کی طرف دیکھے گا تب پتہ چلے گا وہ
 کتنی بڑی ہو گئی ہے۔ وہ تیار ہونے اندر چلی گئی۔ اور دیر تک سنگار میز کے سامنے بیٹھی رہی۔

جب شوٹنگ پر پہنچے تو دلیپ اور جینتی ایک سین کی ریسرسل کر رہے تھے۔ سبھی سبھی وہ ایک
 طرف کھڑی رہی۔ دلیپ جینتی کا ہاتھ پکڑے کہہ رہا تھا...

”اب دنیا کی کوئی طاقت تمہیں مجھ سے چھین نہیں سکتی۔ میں نے ہمیشہ ہمیشہ کے لیے تمہیں
 پالیا ہے۔ بتاؤ میرے ساتھ چلو گی لا۔“ اور لا نے پیار سے اپنا سر دلیپ کے سینے پر رکھ دیا۔

”بے شرم“ کسم من ہی من میں بڑبڑاتی رہی۔

شاٹ ختم ہوا تو ماموں نے کہا۔

”گڈ و جاؤ لے لو آؤ گراف۔“

”نہیں مجھے نہیں لینا ہے آؤ گراف!“ وہ بھرا کر بولی۔

”کیا ہو گیا!“

”کچھ نہیں“ یہ کہہ کر وہ باہر چلی گئی۔

جب سب واپس آ گئے تو وہ اپنے کمرے میں گئی۔ دراز سے ڈائری نکالی اور ڈائری سے دلیپ
 کے فوٹو نکالے اور مسل کر کھڑکی سے باہر پھینک دیئے۔

”جاؤ جاؤ اپنی دھنوں کے پاس! تم بھی جاؤ۔“ اور بستر پر گر کر پھوٹ پھوٹ کر رونے لگی۔

خیر و

آدھی رات میں جب چوپال سے خیر و کے گانے کی آواز گونجی تو بہت سوں نے ناک سکڑ کر گدی کھجا کر کروٹ بدل لی۔

”افوہ! اس پگلے کو دن میں کام نہیں ہوتا، رات میں آرام نہیں۔“

مدو کی بیوی شاید جاگ ہی رہی تھی۔ سوئی سی آواز میں بولی ”کبخت کسی کام بھی تو نہیں لگتا۔“

اپنی اپنی کروٹ بدل کر دونوں پھر سو گئے۔ خیر و چوپال پر اکیلا پڑا دیر تک گاتا رہا۔

اس گاؤں میں کسی کو پل بھر کی فرصت نہیں تھی۔ بس وہی تھا جسے پل بھر کو بھی کام نہیں تھا۔

چوپال پر سوتا، چوپال پر جاگتا۔ صبح اٹھ کر ایک رہٹ پر جاتا۔ ایک پیڑ کے کھروڑ پر اپنا جھولا ٹانگتا۔ کپڑے اتار کر دھوتا اور پھر تب تک نہاتا رہتا جب تک کپڑے سوکھ نہ جاتے۔

کوئی ٹھور ٹھکانہ تو تھا نہیں۔ جاتا کہاں؟ ہوا تو مدو کے کھیتوں پر نکل گیا۔ لیکن مدو کو اپنے

کھیتوں سے کہاں فرصت تھی کہ وہ اس کی طرف دھیان دیتا۔ وہ بیل جوتے، ہل ٹھونکے، پسینہ پسینہ

جلتی دوپہر میں چلتا رہتا۔ کہیں منڈیر سنورا تا، کہیں مٹی کے ڈھیلے پھوڑتا۔ خیر و جھولے سے بانسری

نکال کر اس کے ساتھ ہل پر کھڑا ہو جاتا یا کبھی رات کا دیکھا ہوا سپنا سنانے لگتا۔ مدو کو ہمیشہ الجھن

ہوتی۔ نہ اسے منع کر پاتا تھا نہ خود ہٹ سکتا تھا۔

ایک بار جب خیر و نے بیلوں کے سینگ رنگنے کے لیے ہل روکا تھا تو وہ سچ سچ ناراض ہو گیا

تھا... ”چل ہٹ! تیری نکمی حرکتوں کے لیے وقت نہیں ہے میرے پاس۔“

خیر و اس وقت تو پیچھے ہٹ گیا۔ لیکن دوپہر کو جب مدو کھانا کھانے لگا تو اس نے جھٹ سے

بیلوں کے سینگ رنگ ڈالے۔ مدو کی بیوی کھانے کے لیے بلاتی ہی رہ گئی۔ کام، بس کام!!

نہو، مدو سے کہہ رہی تھی۔ ”جلدی سے کھا لو۔ شمینہ کو جا کر دودھ پلانا ہے۔“

”تا جو کو دودھ دے دینا“ مدو تاکید کرتا۔

”تم کھا لو، جب تک میں پانی بھریوں۔“

”صبح نہیں بھرا؟“

”صبح چکی پر گئی تھی۔ آنا پسوانا تھا۔“

”بش چا چا کے یہاں سے لحاف بھی بھر والینا۔“

”ابھی تو دھان بھی چننا ہے!“

یہ سب کام اسے فالتو سے لگتے تھے۔ لیکن ہر آدمی انہی میں مصروف تھا۔ بہت ہی مصروف! اگلے دن پھر وہی ہوا۔ ممدو کھانے لگا تو خیرد کو آواز دی۔ خیرد جھولے سے گھنٹیاں نکال کر تالے میں پرورہا تھا۔ ”اوئے خیرد! کیا کر رہا ہے؟“

”بیلوں کو گھنٹیاں پہنا رہا ہوں۔ جب چلیں گے تو اچھا لگے گا۔“

”چل آ، کھانا کھالے۔ چھوڑ اپنے بیکار کے دھندے۔ بیل تو چلتے ہی رہیں گے۔ یہی کام ہے

ان کا۔“

”تو بھی تو بیلوں جیسا ہی ہے ایک گھنٹی تو بھی باندھ لے!“ خیرد نے مذاق کیا۔

شام کو خیرد پگھٹ پر پہنچ گیا۔ پیاس لگی تھی، لیکن کسی کو فرصت کہاں کہ اسے پانی پلائے۔ ایک کو جا کر دال بگھارنی تھی۔ دوسری آنا گوندھ کر آئی تھی۔ تیسری کو بیمار ماں کی فکر تھی۔ ایک نمبو سے گا گر مانجھ رہی تھی۔ دو تین مل کر پانی کھینچ رہی تھیں۔ خیرد ایک طرف بیٹھ گیا۔ جھولے سے اس نے کچھ رنگ نکالے اور ایک منگلی پر بیل بولے بنانے لگا۔

”خیرد!...“

لڑکی نے مڑ کر دیکھا۔ لیکن منگلی اس کے ہاتھ سے لے نہیں سکی۔ بس یہی تو مشکل تھی۔ خیرد کے سارے کام فالتو کے تھے۔ اسے منع کرتے ہوئے بھی روک نہیں پاتے تھے۔ ہاں بہت ترس آتا تو ”بیچارہ“ کہہ کر چپ ہو جاتے۔ لیکن اس گاؤں میں کام کبھی نہیں رکا۔ جیسے ہی منگلی والی کی باری آئی اس نے خیرد کی گود میں سے منگلی لے لی۔ خیرد بھی ماہر ہو چکا تھا۔ وہ کام کے بیچ، انہیں چھوٹے چھوٹے وقفوں میں اپنی جگہ بناتا رہتا تھا۔

ایک بار ہیرا اجلا ہے کے یہاں ٹھہر گیا۔ ہیرا کھیں بن رہا تھا۔ خیرد بہت دیر تک کھڑا دیکھتا رہا اور تانے کی آواز سنتا رہا۔

”دھنک دھنک! دھنک دھنک۔ دھنک دھنک“ اور پھر گاؤں بھر گھومتا رہا گاتا ہوا... ”دھنک دھنک۔ دھنک دھنک...“

اس دن کھیانے کہا... ”اس کا دماغ چل گیا ہے۔“

اگلے دن خیر و پھر وہیں تھا۔ ہیرا کے یہاں ... ”ہیرا چاچا تم ایک ہی رنگ کے کھیس کیوں بناتے ہو۔ دو دو تین تین رنگوں کے تاگے کیوں نہیں ملاتے؟“

”میرا دماغ ابھی چوکا نہیں۔ نا اس لیے۔“

”لیکن چاچا وہ دیکھنے میں اچھا لگے گا۔“

”کھیس بچھانے کو ہوتا ہے، دیکھنے کو نہیں۔“

بیچارہ کیا سمجھاتا ... ہیرا کی بیٹی برکھا سوت کی نوکری سنبھالے سامنے کھڑی تھی۔ وہ ہنس پڑی۔ نوکری رکھتے رکھتے برکھا کے بال کندھے پر بکھر گئے۔ پھر برکھا جوڑا گوندھتی ہوئی اندر گئی تو خیر و پتہ نہیں کس بات سے شرما گیا۔

”برکھا...!“ اس نے صاف نام سے پکارا۔ برکھا پلٹ کر کھڑی ہو گئی۔

”مجھے تھوڑا سا سوت دے گی؟“

”کیا کرے گا؟“

”تیرے لیے پراندی بناؤں گا۔“ خیر و جتنا شرمیلا تھا اتنا ہی بے شرم۔ بولا ... ”لیکن ایک رنگ کی نہیں۔ سب رنگوں کی ایک ایک پونی دے دے۔“

بیچارے کو بہت دن آنا پڑا وہ سب رنگ جمع کرنے اور جس دن سب پونیاں مل گئیں وہ سارا دن بڑے برگد کے نیچے بیٹھا پراندی بناتا رہا اور گاتار رہا ... ”دھتک دھتک...“

سب ہنس کر گزر گئے۔ صرف اس اسکول ماسٹر نے جاتے جاتے پوچھا تھا۔ ”یہ کیا کر رہا ہے خیر و؟“

ایک منٹ تو چپ رہا۔ پھر ہنس کر جواب دیا ... ”گھنے گھنے بالوں کے لیے پراندی بن رہا ہوں...“

کام کرتے تو اسے سچ مچ کسی نے نہیں دیکھا تھا لیکن یوں بھی نہیں دیکھا کہ جب وہ کچھ نہ کر رہا ہو...

صبح رہٹ سے لے کر رات چو پال پر آنے تک پتہ نہیں وہ کتنی بار گاؤں میں گھوم جاتا۔ ہزار ہا کسی دروازے کے آگے گزرنے کے بعد اچانک ایک دن اسی دروازے پر رک جاتا۔ جھولے سے چاقو نکال کر فوراً اس پر کوئی تصویر کھود دیتا۔ کہیں مور، کہیں ہرن تو کہیں سوا سٹک کا نشان بنا دیتا۔ اس ایک جھولے کے علاوہ اس کی اور کوئی پونجی نہیں تھی۔ پھر گھومتا وہ اس طرح تھا جیسے سارے گاؤں کا مالک ہو۔ جس جگہ جی چاہا ٹھہر گیا۔ جس طرف جی چاہا، چل دیا ... جس نے برداشت کر لیا اس

کے پاس بیٹھ گیا۔ کسی نے بنا دیا تو وہاں سے اٹھ گیا۔ کسی نے کچھ دیا تو اپنا لیا، کسی نے کچھ مانگا تو سوئپ دیا۔ دور کا سفر اور کہیں کا سفر نہیں...

اور آدمی رات جب سب سو جاتے، وہ اپنی آواز سے سارے گاؤں کو جگا دیتا۔ ناک سکڑ کر لحاف جھٹک کر پھر کروٹ لے لیتا۔

وہ جو دھیرے دھیرے آرہا تھا۔ ایک دن اچانک آپہنچا۔ کب تک کوئی اسے مفت میں روٹی دیتا؟ اس کے لیے گرم سرد کپڑوں کا دھیان رکھتا؟ خیر و بھوکا پھر بیمار رہنے لگا۔ مگر اپنے رنگوں میں سارے دکھ چھپائے رہا۔ چپ چاپ سہتا رہا۔ اور —

ایک دن کھیا نیند سے اٹھ کر چوپال پر چلا آیا... "حرام خور" ایک ہی تھپڑ میں بیچارہ خیر و زمین پر آ رہا۔ کھڑکیاں جو کھلی تھیں وہ بھی بند ہو گئیں۔

اس صبح لگ بھگ ہر شخص چوپال سے ہو کر گزرا۔ خیر و کہیں نہیں تھا۔ اس کا جھولا دیسے کا دیا ہی لٹکا ہوا تھا۔ لوگ ایک دوسرے سے پوچھتے رہے۔ کسی نے رہٹ پر بھی نہیں دیکھا۔ کھیتوں پر بھی نہیں، پگھٹ پر بھی نہیں۔

پہلی بار لوگوں نے دروازوں کے مورٹھوں پر پہلی بار ممدو نے بل روک کر بیلوں کی گھنٹیاں چھو کر دیکھیں۔ کسی نے پگھٹ پر آہ بھر کر مٹکی گود میں لے لی۔ کام جو کبھی نہیں رکا تھا آج قدم قدم پر رک کر انتظار کر رہا تھا۔ خیر و کا نام جیسے ہونٹوں سے اٹھ کر آنکھوں میں آ گیا۔

رات آدمی سے زیادہ گزر چکی تھی۔ چوپال پر بس ایک اکیلا جھولا لٹکا ہوا تھا اور — اس کی آواز کے بغیر سارا گاؤں جاگ رہا تھا۔

لیکن

اچانک دیوراج نے مجھے ہانہ پکڑ کے کھینچا... ”کیا کر رہے ہو؟ دیکھتے نہیں گاڑی آ رہی ہے؟ تمہیں گنل دکھائی نہیں دیتا؟“

مجھے لگا، بات کچھ حد سے باہر نکل گئی ہے۔

اب ”اڑن“ ریلوے اسٹیشن نہیں ہے۔ کبھی تھا۔ اب صرف اس کا بچا کھچا ڈھانچا سا باقی ہے۔ جیسے آدمی گزر گیا، پنجر باقی ہے۔ لیکن میں نے ایک زمانے میں اسے زندہ جاوید دیکھا تھا۔ اس زمانے میں پاس ہی ایک کیمیکل پلانٹ لگ رہا تھا۔ اسی کے لیے یہ پٹریاں بچھائی گئی تھیں۔ ریل پر سامان آیا کرتا تھا۔ لوگ بھی آتے تھے۔ پھر وہ پلانٹ مکمل ہو گیا۔ لیکن اسٹیشن سے کچھ دور چھوٹی سی ایک بستی بس گئی۔

آخری اسٹیشن اب ”اڑن“ نہیں ہے ”ہنویل“ ہے۔ کوئی پانچ میل پیچھے۔ یہ بستی تو دھیرے دھیرے بڑھنے لگ گئی ہے۔ لیکن اڑن کا اسٹیشن سب سے الگ تھلک ویسے ہی ویران پڑا ہے۔

میں شام کو اکثر ٹھہرتا ہوں، اس اڑن اسٹیشن کے کھنڈر جیسے مقام پر سیر کرنے نکل جاتا تھا۔ پٹریاں اب جن کے چاروں طرف گھاس اور جنگلی پودے اگے ہوئے ہیں اور وہ خستہ سی اجڑی ہوئی اسٹیشن بلڈنگ۔ ایک اسٹیشن ماسٹر کا کمرہ، ایک گودام جیسا اسٹور روم، چھوٹا سا احاطہ اور بس — کچھ سینٹ کے بیٹج بھی تھے۔ ٹکٹوں والی کھڑکی کیوں موجود تھی، پتہ نہیں۔ لیکن آثار دیکھ کر پتہ چلتا ہے کہ ٹکٹ لینے والے مسافر بھی رہے ہوں گے اور یوں تھا تو ٹکٹ چیکر بھی ضرور ہوگا کیوں کہ دروازہ تو نہیں ہے۔ لیکن گرل (Grill) والے دروازے کا فریم اب بھی کھڑا ہوا ہے۔ سینٹ کی دیواروں میں دھنسی ہوئی۔ یہیں ایک بار دیکھا تھا دیوراج کو — وہ دور والی سینٹ کی بیٹج پر بیٹھا تھا۔ میرے سگریٹ جلانے سے اس نے مجھے مڑ کر دیکھا تھا۔ بہت سنجیدہ لگا تھا اس کا چہرہ۔ میں نے سوچا تھا شاید میرا سگریٹ پینا اسے پسند نہیں۔

اسے کئی بار دیکھا۔ دو ایک بار مجھ سے پہلے ہی اٹھ کر چلا گیا۔ دو ایک بار میرے جانے تک

وہیں بیٹھا رہا۔ مجھے جاتے ہوئے دیکھا کرتا تھا۔
 پھر ایک روز میں نہیں گیا۔ اپنی پنشن کے سلسلے میں بمبئی شہر تک جانا پڑا۔ لوٹنے میں دیر ہوگئی۔
 اگلی شام جب میں گیا تو دیوراج اپنی بیٹی سے اٹھ کر گھاس میں رہتی ہوئی زمک آلود پٹری کے
 ساتھ ساتھ چلتا ہوا میرے پاس آگیا۔ بولا ”کل شام نہیں آئے؟“
 ”نہیں بمبئی سے لوٹنے میں دیر ہوگئی تھی۔“

”اچھا اچھا...!“ وہ مسکراتا ہوا اسٹیشن سے باہر چلا گیا۔ اسٹیشن جو، اب نہیں مگر کبھی تھا۔ گرل
 (Grill) والے فریم کے پاس وہ ذرا سا رکا اور چلا گیا۔

ایک شام بارش تھی تو میں نہیں گیا۔
 اگلی شام پھر دیوراج نے پوچھا... ”کل نہیں آئے؟“
 ”ہاں بارش تھی اس لیے نہیں آیا۔“
 ”اچھا اچھا! پتہ ہے کل گاڑی آئی تھی!“
 ”جی؟“ میں نے اسے حیرت سے دیکھا۔
 ”ہاں۔ مجھے پتہ تھا کہ گاڑی آئے گی تو وہ بھی آئے گا۔“
 ”کون؟“... میں نے پوچھا۔

”میرا بیٹا شام! سات پچاس کی گاڑی سے آیا تھا۔ وہاں نکٹ چیکر کو نکٹ دے رہا تھا جب
 میں نے پہچان لیا۔“

مسکراتا ہوا خوش خوش دیوراج اس شام بھی واپس چلا گیا۔ لیکن میرے لیے ایک الجھن چھوڑ
 گیا... ”سات پچاس کی گاڑی سے آیا تھا۔ کیا مطلب؟“ سات پچاس کی گاڑی ”ہنریل“ پہنچتی ہو
 شاید۔ لیکن ”وہاں نکٹ چیکر کو نکٹ دے رہا تھا“... کا کیا مطلب؟ مجھے لگا بوز حا خطی ہے۔ کوئی غلط
 ہے دماغ میں!

اگلے روز میں دو پٹریوں کے بیچ بیچ چل رہا تھا۔ جب دیوراج پیچھے سے آیا اور میرے ساتھ
 ساتھ چلنے لگا۔ ”آج مجھے آنے میں دیر ہوگئی“... اس نے کہا۔
 ہوں کہہ کے میں چپ ہو گیا۔ لیکن رہا نہیں گیا۔ میں نے پوچھ ہی لیا۔ ”کل شام کہاں ملا تھا
 آپ کو؟“

”وہ؟... وہاں!“ اس نے اشارہ کیا اور مسکرا دیا۔ ”نکٹ چیکر کو نکٹ دے رہا تھا جب میں نے
 پہچان لیا۔ مجھے معلوم تھا ایک نہ ایک دن آئے گا ضرور!“

میں نے حیرت سے اس کی طرف دیکھا تو وہ سمجھ گیا۔ ”تم سوچتے ہو گے یہ بڑھا خبطی ہو گیا ہے۔ ہے نا؟“

میں نے ’ہاں‘ میں سر ہلا دیا...

”میں جانتا ہوں، اب یہاں کوئی گاڑی نہیں آتی۔ لیکن ایک زمانے میں آیا کرتی تھی۔ ہر روز باقاعدہ سات پچاس پر! اور ہر روز میں اسے لینے آیا کرتا تھا۔ پھر ایک روز ایک حادثہ ہو گیا۔ تم نے اخبار میں پڑھا بھی ہوگا۔ ایک آدمی یہ پٹری پار کرتے ہوئے گاڑی کے نیچے آ گیا۔ اس کی لاش تین ٹکڑوں میں اٹھائی گئی۔ وہ میرا بیٹا تھا... شام!“

مجھ پر سکتہ سا طاری ہو گیا۔ کچھ دیر ہم لوگ چپ چاپ چلتے رہے۔ پھر میں نے پوچھا... ”آپ کو یاد ہے؟... وہ گاڑی کے نیچے کٹ کر مر گیا تھا۔“

”ہاں۔!“

”اور آپ پھر بھی اس کا انتظار کرتے ہیں؟ اور آپ کو لگتا ہے کہ آپ اس سے ملے بھی؟“

ہاں! ایک واہمہ ہی تو ہے۔ زندگی اور موت دونوں ہی واہمے ہیں۔ ایک ذہنی کیفیت سے نکل کر ہم دونوں دوسری ذہنی کیفیت میں داخل ہو جاتے ہیں اور جو حقیقت ہے اسے ہم واہمہ یا سراب یا مایا کہتے ہیں۔“

”حقیقت کیا ہے؟“

”تلاش... امید... انتظار!“

”تلاش؟ کس چیز کی؟“

”وقت کی! جو مستقل ہے!“

”وقت؟ وہ تو گزر جاتا ہے!“

”جو گزر جاتا ہے وہ وقت نہیں۔ میں اور آپ ہیں۔ وقت تو رہتا ہے۔ کچھ نکار رہتا ہے۔ کچھ بہتا رہتا ہے!“

”لیکن جب ایک زندگی کا وقت ختم ہو جاتا ہے تو...“

”وقت ختم نہیں ہوتا۔“ اس نے بات کاٹی۔ ”زندگی ختم ہو جاتی ہے۔ وقت تو خرچ ہوتا ہے۔

ہوتا رہتا ہے۔ پھر بھی ختم نہیں ہوتا۔“

میں ذرا سارکا۔ پھر پوچھا... ”آپ نے کرشنا مورتی کو پڑھا ہے کیا؟“

”ہاں یو۔ جی۔ کو پڑھا ہے۔“

مجھے لگا یہ سب یو۔ جی۔ کے فلسفے کا اثر ہے۔ پھر اس نے پلٹ کے مجھ سے پوچھا... ”تم نے پڑھا ہے یو۔ جی۔ کو؟“

”نہیں! میں نے تو بے کرشنا مورتی کے لیے پوچھا تھا۔“

”یو۔ جی۔ کرشنا مورتی کو بھی پڑھ کے دیکھو!“

”آپ کے پاس ان کی کوئی کتاب ہے؟“

اس بار وہ رکا۔ پھر کرتے کی جیب ٹٹول کر بوسیدہ سا ایک کارڈ نکالا۔ ”کبھی گھر پر آ کے لے جاتا۔“

کارڈ پر اس کا نام لکھا تھا۔ ۶۹، بی۔ پی۔ کالونی ازن ایٹ! اچانک اس نے مجھے بازو سے کھینچا۔

”کیا کر رہے ہو؟ دیکھتے نہیں گاڑی آرہی ہے! تمہیں سنگل دکھائی نہیں دیتا؟“

چلتے چلتے ہم لوگ پرانے سنگل والی جگہ پر آ گئے تھے۔ مجھے لگا بات کچھ حد سے نکل گئی ہے۔ اس کے بعد دو روز میں وہاں نہیں جاسکا۔ تیسرے روز مجھے واقعی اس کا انتظار رہا۔ لیکن وہ نہیں آیا۔ چوتھے پانچویں روز بھی نہیں۔

مجھے کسی کام سے دلی جانا تھا۔ مجھ سے رہا نہیں گیا۔ نہ جانے کارڈ کہاں رکھ دیا تھا۔ لیکن پتہ مجھے زبانی یاد ہو گیا تھا۔ ”۶۹، بی۔ پی۔ کالونی“ سو میں اس کے گھر چلا گیا۔

دروازہ ایک نوجوان لڑکے نے کھولا۔ پتہ نہیں میرے چہرے پر کیا تاثرات ہوں گے۔ اس نے کچھ پوچھا بھی نہیں۔ کہا... ”آئیے اندر آ جائیے۔“

اندر دیوراج کی تصویر لگی تھی۔ اس پر ایک مالا چڑھی ہوئی تھی۔ میرے دل میں خدشہ سا پیدا ہوا۔ شاید گزر گئے! میں نے پوچھا ”یہ تصویر کس کی ہے؟“

”میرے پتا جی کی!“

”آپ کا نام؟“

”شیام چندر دیوراج!“

”اوہ۔!“

”آپ کس سے ملنے آئے تھے؟ میں نے سمجھا شوبھا کے ٹیوٹر ہیں؟“

”نہیں! میں۔۔۔ اب کیسے کہوں؟۔۔۔ یو۔ جی۔ کرشنا مورتی کی کتاب لینے آیا تھا۔ ایک بار

آپ کے پتا جی نے کہا تھا۔ اور۔۔۔“

”اچھا اچھا۔ ان کی کتابیں تو ہم نے صندوق میں بند کر کے رکھ دی ہیں۔ کسی اور دن آئیں تو نکال دیں گے۔ آپ کی ہے؟“

”نہیں رہنے دیجئے۔“ میں اٹھ کھڑا ہوا۔ کتاب تو ایک وجہ بن گئی۔ اصل میں تو دیوراج جی سے ملنا تھا۔ لیکن مجھے معلوم نہیں تھا کہ وہ۔۔“

”اچھا اچھا۔“ شام کا چہرہ ہلکا سا اتر گیا۔

میں نے ہمت کر کے پوچھا تھا۔ ”کیا ہوا تھا؟“

”تین سال ہوئے۔ ازن اسٹیشن پر ایک گاڑی کے نیچے آ کے کٹ گئے تھے۔“ میں چکرا گیا۔

خود کو سنبھالنے کے لیے میں فوراً ہی چل پڑا۔ میرے گھٹنے بری طرح کانپ رہے تھے۔ میں ٹیڑھیاں اتر رہا تھا۔ اتر رہا تھا۔ اترتا ہی جا رہا تھا۔

اوپنی ایڑی والی میم

اور یہ بات سارے محلے میں پھیل گئی کہ جھبا کے پارسی سینھ نے اسے سائیکل انعام میں دی ہے۔

کپڑے دھوتے مہکو کے ہاتھ رک گئے۔ اس کا منہ چھوٹا سا ہو گیا۔ جیسے جھبا کی سائیکل نہیں محلے میں اس کی سوت آگئی ہو۔ مہکو جو اتنے دن سے اپنے پنجابی سینھ کی شیخیاں بگھارتا تھا، وہ سب جیسے صابن کے جھاگ کی طرح بیٹھنے لگیں۔ اس کے پنجابی سینھ نے تو وعدے کر کے بھی اسے سائیکل نہیں دی۔ لیکن جھبا نے خود مانگ کے حاصل کر لی۔

جھبا سامنے کی ہودی میں کپڑے دھو رہا تھا اور بار بار نکلیوں سے مہکو کی طرف دیکھ لیتا۔ ایک دفعہ جب دونوں کی نگاہیں مل گئیں اور جھبا نے مسکرا کر منہ نیچے کر لیا تو مہکو کے سینے میں تو جیسے آگ ہی لگ گئی۔ وہ کپڑے کو زور سے پیچ کر اندر چلا گیا اور چادر تان کے سو گیا۔ لیکن میند کہاں؟ بڑی دیر تک مہکو پہلو بدلتا رہا اور جھبا کو نیچا دکھانے کے لیے قسم قسم کے منصوبے باندھتا رہا۔ نہ جانے اسے جھبا سے کیا پیر تھا۔ کئی دفعہ اس نے جھبا کے اکے ڈکے کپڑے بھی غائب کر دیئے تھے۔ جان بوجھ کر اس کا صابن بھی پانی میں بہا دیا تھا۔ لیکن ان سب باتوں سے اس کے کلیجے کو ٹھنڈک نہیں پہنچی۔ جھبا سے تو اسے جہنم جہنم کا پیر تھا۔

پتہ نہیں ایسا کیوں ہوا، حالانکہ جھبا اس کے بچپن کا یار تھا۔ گاؤں میں دونوں اکٹھے کھیلتے تھے، اکٹھے پڑھتے تھے۔ ایک ساتھ کبڈی کے میچ کئے تھے۔ رام لیلا کے ڈرامے رچائے تھے۔ دونوں بڑے بچے یار تھے۔ لیکن نہ جانے کیوں جب دو سال پہلے مہکو بمبئی سے گیا تو جھبا کے ساتھ زیادہ گھل مل نہیں سکا۔ جھبا اسے گنوار کا گنوار ہی نظر آیا۔ وہی ڈھیلی ڈھالی سی دھوتی اور وہی بھورا سا کرتا، نہایت گندہ اور میلا۔ ابھی تک وہ دھوتی سے ناک پونچھتا تھا۔ کھانا کھا کے کرتے سے ہاتھ پونچھ لیتا تھا۔ دن بھر باپ کے ساتھ مٹی بھو سے میں کام کرتا اور جب شام کو رہٹ پر نہا کر اسی میلی دھوتی سے بدن پونچھتا تو مہکو کو ایسا لگتا جیسے جھبا ابھی بہت پیچھے ہے۔ اس کے معیار سے بہت نیچے ہے۔ کہاں

جببا اور کہاں وہ! کہاں ایک اجڑ گنوار اور کہاں وہ شہر کا بھیلانو جوان جو روز دھلے ہوئے صاف کپڑے پہنتا تھا۔ انہیں گھر میں استری بھی کیا کرتا تھا۔ ہاتھ میں ایک رنگین رومال بھی رکھتا تھا۔ وہ کبھی زمین پر نہیں بیٹھا۔ کبھی بڑے برگد کے نیچے پڑی ہوئی سل کے نیچے نہیں لیٹا۔ اس کے اٹھنے بیٹھنے میں ایک سلیقہ تھا۔ ایک ڈھنگ تھا اور جببا؟ ہونہ۔۔۔!

وہ تو مہکو یہاں نہیں تھا، اس لیے جببا کا داؤ چل گیا۔ ورنہ جببا کیا جانے عشق کیسے کیا جاتا ہے؟ اسے پورا پورا یقین تھا کہ ایک نہ ایک دن بنو جولا ہے کی بیٹی ضرور اس کے ساتھ آ پھنسنے گی۔ وہ دن میں کئی مرتبہ بنو کے گھر کے سامنے سے گزرتا۔ آہستہ آہستہ ٹپکتے ہوئے برگد والی گلی سے نکلتا۔ لیکن بنو کے گھر کے پاس پہنچ کر اس کے قدم تھر تھرا جاتے۔ اس کی سانس تیز ہو جاتی اور گھبرایا گھبرایا سا تیزی سے بنو کے گھر کے سامنے سے گزر جاتا۔ اس نے گھبراہٹ میں کبھی گردن گھما کے بھی نہیں دیکھا کہ کبھی اسے دیکھ رہی ہے یا نہیں۔ صرف دھپ دھماں دھپ کی آواز اس کے کانوں میں رہ جاتی اور بنو کا تانا اس سے دور ہوتا جاتا۔

شام کو جب وہ دوسرے لڑکوں کے ساتھ چوپال میں جا کر بیٹھتا تو بمبئی کے بارے میں بڑی لمبی لمبی باتیں کرتا۔ لڑکے بڑے غور سے اس کی باتیں سنتے۔ منہ کھولے اس کی طرف دیکھتے رہتے۔ دو منزلہ موٹروں کا ذکر انہیں حیران کر دیتا۔ لفٹ ان کے لیے جیسے کسی دوسرے جہاں کی چیز تھی۔ وہ کیسی مشین ہوگی جس کا بٹن دبانے سے کمرے کا کمرہ اوپر چلا جاتا ہے اور کمرے کا کمرہ نیچے آ جاتا ہے اور تو اور اس کے دروازے بھی خود ہی کھلتے ہیں اور خود ہی بند ہو جاتے ہیں۔

”پھر تو علی بابا کے پاس وہی مشین ہوگی۔“ مجبوراً دل ہی دل میں سوچ رہا تھا۔ اگر ایسی مشین ہاتھ لگ جائے تو پھر عیش ہو جائے۔ کسی پہاڑ کی چوٹی پر چھپنے کی جگہ بنالے اور آس پاس کے گاؤں میں خوب ڈاکے مارے۔ لیکن وہ غریبوں کی ضرور مدد کرے گا۔ اس سے بڑا نام ہوتا ہے۔ سلطانہ ڈاکو بھی تو یہی کرتا تھا۔ لیکن کیوں نہ مہکو کو اپنے ساتھ ملا لیں۔ اس نے مہکو کی طرف دیکھا۔ نبجانے کب اس نے بائیسکوپ کی بات شروع کر دی تھی۔

”یہ نرگس ثریا تو وہاں ایسے گھومتی رہتی ہیں جیسے یہاں مالٹی اور بھمی وغیرہ۔“ بھمی کا نام منہ پر آتے ہی وہ کنپٹیوں تک لال سرخ ہو گیا۔ اس نے چپکے سے جببا کی طرف دیکھا۔ وہ جانے کب وہاں سے کھسک گیا تھا۔ ضرور بھمی سے ملنے گیا ہوگا۔ اس نے من ہی من میں سوچا۔ تھوڑی دیر بعد وہ بھی چوپال سے اٹھ کر گھر چلا آیا۔

رات کو دیر تک بستر پر پڑا وہ بھمی کے بارے میں سوچتا رہا۔ اس نے دیکھا جب بھی وہ بنو کے

گھر کے سامنے سے گزرتا ہے۔ کچھی کی آنکھیں کھڑکی پر ٹکی رہتی ہیں۔ اسے دیکھتے ہی اس کے ہاتھ رک جاتے ہیں۔ تانا کھینچ کر ٹوٹ جاتا ہے اور بنو کی بھاری آواز اس کے سر کے اوپر سے پھڑ پھڑاتی ہوئی گزر جاتی ہے۔

”بنا آج کل کیا ہو گیا ہے تجھے؟ دیکھ تو بنائی میں کتنی گرہیں پڑ گئی ہیں۔“ لیکن کچھی کھوئی کھوئی سی نظروں سے کھڑکی کے باہر دیکھتی رہتی۔ دیکھی سی آواز میں کہہ دیتی...

”کچھ نہیں باپو بس تانا الجھ گیا ہے۔“

لیکن بھولے بنو کو کیا معلوم کون سا تانا الجھ گیا ہے۔ اسے کیا معلوم کہ کچھی کے دل میں گرہیں پڑی ہوئی ہیں۔ وہ مہکو کے عشق میں کیسے تڑپ رہی ہے۔ پھر اس نے دیکھا کہ کچھی کی ماں دروازے میں بیٹھی اس کی چوٹی گوندھ رہی ہے۔ جونہی مہکو کلف لگے کپڑے پہنے ریشمی رومال منہ پر رکھے ان کے گھر کے سامنے سے گزرا۔ کچھی دھک سے رو گئی۔ اس کا بس چلتا تو وہ بال جھڑا کر بھاگتی اور مہکو سے لپٹ جاتی اور اس کے سینے پر سر رکھ کر خوب روتی اور کہتی... ”نرمو ہی! تم نے میرا دل چرا لیا ہے۔ میری راتوں کی نیند چرا لی ہے۔ تمہارے بن مجھے ایک پل بھی چین نہیں ہے۔ تمہارے بن میں ایسے جی رہی ہوں جیسے پانی بن مچھلی۔“ لیکن اس کی ماں جو بیٹھی تھی وہ یہ سب کیسے کہتی، کیسے کرتی۔ لیکن دوسرے ہی لمحے اس نے دیکھا وہ ماں باپ کے بندھن توڑ کر چلی آئی۔ اس کے پاؤں پڑ گئی اور رو رو کر کہتی رہی... ”مجھے اپنے ساتھ لے چلو میں تمہارے بن نہیں جی سکتی۔“ مہکو کے ہونٹ ایک فتیاب مسکراہٹ سے پھیل گئے۔

اس نے دیکھا جہاں اس کا رقیب سامنے برگد کے نیچے کھڑا یہ سب دیکھ رہا ہے۔ اسے لگا جیسے وہ کسی فلم کا ہیرو بن گیا ہو۔ کچھی کہتی رہی...

”مجھے اپنے ساتھ لے چلو۔ مجھے اپنے ساتھ لے چلو۔“ اس نے فلمی ہیرو کے انداز میں کچھی کے سر پر ہاتھ پھیرا۔ ”تم میرے ساتھ کہاں کہاں جاؤ گی در بھاگنی۔ میرے جیون میں بہت کٹھنایاں ہیں۔“

”نہیں نہیں، میں تمہیں یہ دکھ نہیں دے سکتا۔ نہیں نہیں۔“ وہ اپنا ہاتھ چھڑانے لگا۔ وہ زور سے ہاتھ کھینچنے لگا... کمال پر طمانچہ پڑا تو دیکھا باپ ہاتھ پکڑے اسے جگا رہا تھا اور مہکو کہہ رہا تھا...

”نہیں نہیں، میں تمہیں یہ دکھ... ہیں؟... باپو! ہاں اٹھتا ہوں۔“ چارپائی سے اٹھا تو دیکھا کچھی آنگن میں کھڑی دیکھ رہی ہے اور پلو میں منہ چھپائے ہنس رہی ہے۔

دراصل مہکو بمبئی کیا آیا، کوا اپنی چال ہی بھول گیا۔ گاؤں کے سارے لڑکے اسے پھسندی

پھسڑی سے لگتے۔ پڑھے لکھے نہ ہوں تو پڑھے لکھوں کے سے طور طریقے تو ہوں۔ بس گنوار کے گنوار۔ بھوندو کے بھوندو۔ کتنے بڑے ہو جاتے ہیں پھر بھی وہی منی میں کبڑی کھیلتے ہیں، گلی ڈنڈا کھیلتے ہیں۔ کھیٹوں کی منڈیروں پر الاؤ جلا کر گھر کے برتن پینتے ہیں اور دیہاتی گانے گاتے ہیں۔ کبھی بائیسکوپ نہیں جاتے۔ کبھی شریا کا گانا نہیں گنگاتے۔ یہ لوگ کیا جانیں شہر میں کیسے رہا جاتا ہے۔ کہیں بچھی دو دن شہر میں رہ لے تو پھر کبھی جہا کا منہ نہ دیکھے۔ جہا! ہونہ۔ جہا!... سالے کا نام تو دیکھو جہا۔

مہکو اور جہا کے درمیان یہ خلیج بڑھتی رہی۔ درحقیقت جہا کے دل میں کوئی میل نہیں تھا۔ کوئی رنجش نہیں تھی۔ اب بھی وہ پہلے کی طرح مہکو سے ملتا تھا۔ بڑے رکھ رکھاؤ سے بات کرتا۔ لیکن مہکو تو بس اندر ہی اندر بھرا پڑا تھا۔ اس کے بس میں ہوتا تو جہا کو میلے کپڑوں کی طرح گھاٹ کے پتھر پر پٹخ کر مارتا اور اندر جا کر گہری نیند سو جاتا۔

مہکو نے ایک کروٹ بدلی اور چادر کو زور سے کھینچ کر اپنے گرد لپیٹ لیا۔ ”سالہا بمبئی کیوں چلا آیا؟ کس نے بھیج دیا اسے بمبئی۔ حرام کا ختم...“ اس نے دل ہی دل میں ایک اور موٹی سی گالی جہا کو دی۔

مہکو نے اس کے کچھ گاہک توڑنے کی بہت کوشش کی تھی۔ ان کے اکا دکا کپڑے چھڑا کر غائب کر دیئے۔ کبھی پھاڑ بھی دیئے۔ کبھی موقع پا کر استری سے جلا بھی دیئے۔ لیکن وہ پلاسٹک کے برتن سالے نہ ٹوٹتے تھے نہ ٹوٹے! اس نے کم داسوں پر بھی ان کے کپڑے دھونے چاہے۔ لیکن جہا نے پتہ نہیں، کیا عمل پڑھ دیا تھا ان پر کہ وہ گاہک اسے نہیں ملے۔ خاص طور پر اس پاری سینٹھ کے لیے تو اس نے بہت ہی کوشش کی تھی جو جہا پر اس قدر مہربان تھا۔ ہر دوسرے تیسرے مہینے اسے کچھ نہ کچھ بخشش دے دیتا تھا۔ تھوڑی دیر کے لیے تو اسے پاری سینٹھ پر غصے آنے لگا۔ سالہا حرام کی کمائی ہے۔ خوب لٹاتا ہے۔ کیا جاتا ہے اس کا اور جہا تو ہے ہی بھک منکا! اب یہ بھی کوئی ماتنگنے کی بات تھی۔

جب پہلی دفعہ جہا کے سینٹھ نے ایک گرم پتلون اسے انعام میں دی تو مہکو بہت جلا بھنا۔ جہا پتلون پہن کر بائیسکوپ چلا تو مہکو نے راستے میں اس کا مذاق اڑایا۔ وہ مذاق اڑایا کہ بے چارہ آدمی راستے سے واپس لوٹ گیا۔

مہکو نے جانا کہ اس نے میدان مار لیا۔

لیکن دوسرے دن جہا پھر اپنے پاری سینٹھ کی تعریف کر رہا تھا۔ ”معلوم ہے اپنے سینٹھ نے کپڑا استری کرنے کے لیے ایک اتنی بڑی میز انعام میں دی ہے۔“ اس نے دونوں ہاتھ پھیلا کر

کہا...

”کہاں ہے؟“ مہکو نے بھیکے چہرے سے پوچھا۔

”کل لاؤں گا۔“

”ابے وہ کیا دے گا کل بھی کبھی آئی ہے۔“

اور اگلے دن جب واقعی میز اٹھا لایا۔ دور ہی سے مہکو کو لٹکار کے بولا... ”کیوں مہکو دیکھ لیا؟

آگنی میز۔“

”ابے توے کون سا تیر مار دیا تیرے سینٹھ نے جو ایک ٹوٹی ہوئی میز دے دی۔“

”دل چاہئے اس کے لیے بھی، دل۔“ جب کچھ مہکو کو سمجھنے لگا تھا۔ ”ہے کوئی ایسا گاہک تیرا جو

استری گرم کرنے کے لیے کوئلہ ہی دے دے تجھے۔“

چوٹ واقعی کرا رہی تھی۔

”جا جا۔ بہت دیکھے دل والے۔“ مہکو چپکا... ”دل تو اپنے پنجابی سینٹھ کا دیکھ جو مجھے سائیکل

لے کر دے رہا ہے۔ اس ٹوٹی ہوئی میز میں کیا رکھا ہے۔“ مہکو نے بالکل بے پرکی اڑادی۔

”اگر وہ پنجابی سینٹھ تجھے سائیکل دے دے تو تیری ٹانگ تلوے سے نکل جاؤں۔“ جب شاید

مہکو کی نبض خوب پہچاننے لگا تھا۔

”رہی... اور نہیں تو تو بھی اپنے سینٹھ سے سائیکل مانگ کر دیکھ لے۔ اگر دے دے تو میں

اپنی مونچھ منڈوا دوں گا۔“

”رہی یہ بھی رہی۔“ جب کبھی طیش میں آ گیا۔

انہی دنوں مہکو کے پنجابی سینٹھ کی شادی ہوئی تھی اور مہکو نے پہلے ہی اس سے انعام کا وعدہ لے

رکھا تھا۔ موقع غنیمت جان کر مہکو نے سائیکل طلب کر لی۔ سینٹھ نے کوئی جواب نہ دیا۔ مہکو نے جب دو

تین بار زور دیا تو اس نے کہہ دیا... ”بی بی گھر آئے گی تو اس سے لے لینا۔ اب تو وہی مالکین ہے۔“

کئی ہفتے وہ بی بی کا انتظار کرتا رہا۔

بی بی آئی تو اپنے ساتھ مٹھائی کا بہت بڑا ٹوکرا لے کر آئی۔ اس میں سے ایک لفافہ مہکو کے

حصے میں بھی آیا۔ سینٹھ کی سفارش پر مہکو کو خوش کرنے کے لیے بی بی نے ایک پانچ روپے کا نوٹ اس

کی ہتھیلی پر رکھ دیا۔ کچھ کہنے کی گنجائش ہی کہاں تھی۔ مہکو چپ چاپ گھر چلا آیا اور چادر تان کے

سو گیا۔ یہی اس کی پرانی عادت تھی۔ وہ جب بھی غمگین ہوتا یا کسی گہری فکر میں ہوتا تو سیدھا بستر پر

چادر تان کے پڑا رہتا اور پھر گھنٹوں پڑا سوچتا رہتا۔ سوچتے سوچتے وہیں سو جاتا۔ دوسرے دن جب

وہ اٹھتا، ہلکا پھلکا کام میں لگ جاتا۔ کل کی فکر نیند میں گھل مل کر سپنوں کے ساتھ اڑ جاتی۔
 لیکن آج تو اس کا دماغ جیسے سلگ رہا تھا۔ پچھلے کئی ہفتوں میں وہ سائیکل کی شرط بالکل بھول گیا تھا اور جب انے بھی کبھی اس کا ذکر نہیں کیا۔ یہاں تک کہ محلے کے کچھ دھوبی جنہیں اس شرط کا علم تھا وہ بھی بھول گئے تھے۔ لیکن آج اچانک جب انے اس کے پاؤں تلے سے زمین کھینچ لی۔ وہ شیشا گیا۔ ہودی پہ کپڑے دھوتے ہوئے آج جس نگاہ سے جب انے اس کی طرف دیکھا تھا وہ کبھی نہیں بھول سکتا۔ اس کے بس میں ہوتا تو صابن کی ڈلیاں مار مار کر اس کی آنکھیں پھوڑ دیتا۔
 مہکو نے بیٹابی سے دو تین کروٹیں بدلیں۔ چادر کو اور کھینچا تا نا۔ سر کو گھٹنوں میں دبا کر وہ بالکل جلیبی ہو گیا۔

لیکن نیند آج کہاں؟ وہ جب انے سے ہار ماننے کے لیے تیار نہیں تھا۔ وہ کچھ بھی کر گزرے گا لیکن جب انے سے ہار نہیں مانے گا۔ جب انے... آ... آجیسے وہ اس نام کی جگالی کر کے تھوک دینا چاہتا ہو!
 صبح گزر گئی۔ دوپہر بیت گئی، لیکن وہ بستر سے نہیں اٹھا۔ شام کو بھی دیر گئے جب دھند کا بڑھنے لگا۔ وہ برآمدے سے اٹھا اور اندر کوٹھری میں چلا گیا۔ اندر سے دروازہ بند کر کے وہ بیوی کے ٹرک میں کچھ ڈھونڈتا رہا۔ بہت سے کپڑے اوپر نیچے کرنے کے بعد اسے بیوی کے گلے کی ہنسی مل گئی۔ ہنسی کو انی میں دبا وہ باہر نکل آیا۔

جب ان کے دروازے کے سامنے اس کی سائیکل اپنے اسٹینڈ پر کھڑی تھی۔ ایک منٹ کو ایسا لگا جیسے کبھی کسی میم کی اونچی سینڈل پہنے کمر پر ہاتھ رکھے سامنے کھڑی اس کا منہ چڑا رہی ہے۔ وہ لپک کے اندر گیا اور ایک نوکیلا چاقو لا کر سائیکل کے پہیوں میں اتار دیا۔ ایک پل میں سائیکل کے دونوں پہیے بجھ گئے۔

چاقو چار پائی پر پھینک ہنسی کو انی میں دبا مہکو باہر چلا گیا۔
 اور دوسرے دن بات سارے محلے میں پھیل گئی کہ مہکو کے پنجابی سینٹھ نے اسے سائیکل انعام میں دی ہے!

زندہ

”میرے لیے کسی کو رونے کی کیا ضرورت ہے۔ میرے دکھ میرے اپنے ہیں۔ ان پر روؤں یا ہنسوں!“ سمیر کی خاموشی ہی سمیر کی خودی تھی۔ گیارہ سال کی عمر میں جب سمیر کا دایاں بازو کٹا، تب چینی تو ماں، چلایا تو باپ۔ لیکن وہ چپ چاپ ان تمام چہروں کو دیکھتا رہا جو راجا صاحب کی اکلوتی اولاد سمیر سنگھ کی مزاج پری کو آتے تھے اور روتے تھے۔

”میرے لیے کوئی نہیں رویا۔“ بائیس سال کی عمر میں بائیس ہاتھ سے اس نے اپنی ڈائری کے صفحے پر لکھا۔۔۔ ”لوگ روتے تھے، میری ماں کے لیے، میرے ہٹا کی بد قسمتی کے لیے کہ ان کی اکلوتی اولاد کا ایک بازو کٹ گیا۔ بھگوان نے ایک ہی لڑکا دیا اور اس کا بھی ایک بازو۔۔۔“

لیکن سمیر کے کسی کام میں فرق نہیں آیا۔ جس دن دائیں بازو کی پٹی کھلی اس کے دوسرے دن سے اس نے بائیس سے ایسے کام شروع کر دیا جیسے دایاں کبھی تھا ہی نہیں۔۔۔ لوگ اس لڑکے کے حوصلے پر حیران تھے۔ کیسے سب سہ جاتا، جیسے کچھ ہوا ہی نہیں!

”میرے انگ مجھ سے ہیں۔ میں اپنے انگوں سے نہیں۔ میں ہوں، میں زندہ ہوں۔ کیا ہوا اگر میری ٹانگ سوکھتی جا رہی ہے۔ ابھی تو میں سینے پر ریگ سکتا ہوں۔“

بازو کے آپریشن کے کچھ سال بعد سمیر کے ساتھ ایک اور حادثہ ہوا تھا۔ اس وقت وہ بیس برس کا تھا۔ ہر روز باپ کے ساتھ گھوڑ سواری کے لیے جایا کرتا تھا۔ باپ کے ساتھ دوڑ لگاتا تھا۔ ایک دن گھوڑے سے ایسے گرا کہ ریزہ کی ہڈی ٹوٹ گئی۔

پھر ایک آپریشن ہوا۔ پتہ نہیں کس دھات کی پٹی لگا کر کمر باندھی ڈاکٹروں نے سمیر سنگھ چلنے پھرنے سے بھی گیا۔ پھر وہی لوگوں کا تانتا، وہی مزاج پری، سمیر سنگھ پھر چپ چاپ ان چہروں کو دیکھتا رہا۔ ”یہ لوگ کیوں روتے ہیں۔ میں مرا تو نہیں۔ پیروں سے چلنا کیا ضروری ہے؟ آدمی بغیر پیروں کے بھی تو سفر کرتا ہے۔“

سمیر بغیر پیروں کے چلتا رہا اور کام کرتا گیا۔ پڑھائی لکھائی کے لیے ماسٹر گھر پر آنے لگے اور جب سمیر کا جی ان ماسٹروں سے ادب گیا تب اس نے ماسٹر بند کر دیے۔ گھر میں لاہری بڑھنے

گئی۔ بایاں بازو ابھی زندہ تھا اس نے ڈائری لکھنی شروع کی۔ اس نے کسی سے کچھ نہیں کہا۔ صرف اپنے آپ سے بولتا رہا۔ اپنے آپ سے کہتا رہا۔ وہ اپنی خاموشی میں تمام تر آواز کے ساتھ زندہ رہا۔ سال ڈیڑھ ہی گزرا ہوگا کہ ایک نئے مرض نے مانگوں میں ریگنا شروع کر دیا۔ ڈاکٹروں کی آمد و رفت پھر سے شروع ہو گئی۔ کچھ کہتے تھے کہ ریڑھ کا آپریشن ٹھیک نہیں ہوا۔ کچھ کہتے تھے کوئی نئی بیماری ہے جس کے سبب مانگوں تک خون پہنچنے میں رکاوٹ ہوتی ہے۔ انہی دنوں سمیر نے لکھا تھا ڈائری میں...

”تو کیا ہوا؟ ابھی تو سینے پر ریگ سکتا ہوں۔ اپنی آواز پر چل سکتا ہوں۔ اپنی خاموشی کے ساتھ برسوں لہا سفر طے کر سکتا ہوں۔“

لیکن اس کے بعد راجا صاحب کی حالت بہت غیر ہو گئی۔ دن رات سمیر کے غم میں بورائے سے رہنے لگے۔ کوئی دید، کوئی ڈاکٹر نہیں چھوٹا۔ کوئی پیر کوئی فقیر نہیں بچا۔ ماں دونوں کی حالت سنبالتے سنبالتے چل بسی... راجا صاحب پاگوں کی طرح سمیر کے گرد گھومنے لگے۔ اس کے لیے دوست ڈھونڈتے تھے۔ ساتھی ڈھونڈتے تھے لیکن سمیر تو صرف اپنے آپ میں زندہ تھا۔ اپنی ایک چپ میں، اپنی ایک خودی میں! اچانک راجا صاحب نے ڈھنڈورا پیٹ دیا کہ وہ سمیر کی شادی کرنا چاہتے ہیں۔ لڑکی ذات پات سے کچھ بھی ہو، کیسی بھی ہو، لیکن وہ ہو جو سمیر کی ہمدرد ہو سکے۔ زندگی بھر اس کا ساتھ دے سکے۔ سمیر نے سمجھایا، منع کیا۔ لیکن باپ کی حالت دیکھ کر چپ ہو رہا۔ جانتا تھا اس کے پتا کا غم اس کے زخموں سے بہت بڑا ہے۔

لڑکیاں بہت آئیں... لیکن رشتہ کوئی نہیں آیا... سمیر نے لکھا...

”لوگ آتے ہیں راجا صاحب کے لیے... راجا صاحب کی حویلی کے لیے راجا صاحب کی دولت کے لیے۔ میرے لیے تو لوگ صرف رہنے کا بہانہ کرتے ہیں۔“

مایوس ہوتے ہوئے راجا صاحب کو رشتہ مل گیا۔ لڑکی ذات کی اچھی تھی۔ چال کی بھلی۔ راجا صاحب دیکھتے ہی جان گئے کہ وہ دولت دیکھ کر نہیں، درد دیکھ کر سمجھ کر ہی شادی کر رہی ہے۔

شادی کی تیاریاں ہونے لگیں۔ راجا صاحب نے راج پانٹھ سبھی کچھ پنچا اور کر دیا۔ کوئی کسر نہیں چھوڑی۔ منڈپ سجے، جینڈ بجے، آتش بازی سے چاند کو آگ لگ گئی اور صبح ہوتے ہوتے دلہن کی مانگ راکھ سے بھر گئی۔ سمیر نے خودکشی کر لی تھی... ڈائری میں لکھا تھا...

”لوگ مجھے دیکھ کر روتے رہتے، ترس کھاتے رہتے تو اچھا تھا۔ ان کے ترس کھانے سے میری خودی کو جلا ملتی تھی... لیکن اب کیا کروں؟ اب تو لوگ مجھ پر ہنسنے لگے ہیں!!!“

ہاتھ پیسے کر دو

ان دنوں مالیتی جوان تھی۔

اور چار جنگلے کے پھجواڑے کی کھاڑی میں ایک بار دن میں پانی بھرتی تھی اور ایک بار رات میں۔ دن میں جب کھاڑی بائی ٹائیڈ کے پانی سے بھر جاتی تو سپرنٹنڈنٹ ملز کی ایک دین کار بہت سے دھوبی اور کپڑوں کی گٹھریاں لا کر کنارے پر چھوڑ جاتی۔ ڈربے سے کھلی مرغیوں کی طرح دھوبی ساحل پر نکھر جاتے اور ڈرائیور رام ناتھ تین بار بار دن بجاتا، ایک خاص انداز میں۔

"پی پی پی پی پی پی پی پی پی پی!"

کہتے ہیں بھگوان کرشن کی مرلی کی آواز سن کر رادھا ان تک پہنچنے کے لیے پاگل ہو اٹھتی تھی۔
لیکن یہ تو ان دنوں کی بات ہے جب بھگوان کرشن کے پاس کار نہیں تھی۔ ورنہ وہ بھی بانسری کی لمبی
سادھنا سے بچ جاتے۔

"پی پی پی پی پی پی پی پی پی پی!"

مالتی ماں سے کہتی ”ماں میں شیلہ کے پاس جاؤں؟“

”یہ کیا پاگل پن ہے جہاں دو پہر ہوئی اور تو بھاگی شیلہ کے پاس!“

"!...U...U...U!"

”اچھا جا میرا سرت کھا۔“

اور رادھا، مرلی کی تان میں لمبی بل کھاتی اپنے مرلی دھر کے پاس پہنچ جاتی۔ رام ہاتھ کار بھگاتا اور اسے جمناتھ سے دور ایک سنسان سڑک پر لے جاتا۔ مرغیاں ہل بھر کو گردن اٹھا کے دیکھتیں، کڑکڑ کرتیں اور پھر کنارے پر بکھر جاتیں۔ ایک دھوبی کی نفیس تن جاتیں، دوسرا ریت پر چت گر پڑتا اور زور زور سے گانے لگتا۔ ”پہنا پلا تا بھلا گئی، اک شہر کی لونڈیا!“

مالتی رام ناتھ کی گود میں سرور کھے کار میں بڑی رہتی۔

”جانتے ہو کل تمہارا ہارن من کر ماں نے کیا کہا؟“

کے ہاتھ پیلے کر دو۔“

ہر ماں یہی کہتی ہے — ہر باپ یہی کہتا ہے — یہ ایک جملہ بار بار اس کے کانوں میں گونجنے لگا رہا۔ وہ بچے میں منہ دیئے رات بھر سکتی رہی۔

اس رات چار بجے میں ایک اور حادثہ ہوا۔ رات کے اندھیرے میں ایک چور چار بجے کی دیوار پھانڈ کر محلے میں گھس رہا تھا کہ چوکیدار نے دیکھ لیا۔ لوگوں نے پکڑا، خوب پیٹا اور جب مار مار کے تھک گئے تو پولیس کے حوالے کر آئے۔ دو دن بعد وہ شخص پولیس اسٹیشن میں ہی مر گیا اور پولیس نے سارے معنے پر پردہ ڈال دیا۔ جو لوگ پولیس اسٹیشن گئے تھے ان کا کہنا ہے کہ وہ رام ناتھ ڈرائیور ہی تھا جو مالیتی سے ملنے آیا تھا۔

بستے پانی میں بہت طاقت ہے۔ بہتا پانی کناروں کی روپ ریکھا بدل دیتا ہے۔ دریاؤں کے راستے بدل جاتے ہیں۔ سمندروں کے جزیرے نئی نئی شکلیں اختیار کر لیتے ہیں... چار بجے کے پیچھے کی کھاڑی بھی اب پیچھے کی دیوار سے بہت دور ہٹ گئی ہے۔ چار بجے کے بہت سے رہنے والے بدل گئے ہیں — پاس پڑوس بدل گیا ہے۔ لیکن مالیتی اب بھی اسی محلے میں رہتی ہے... اپنے تین بچوں کے ساتھ، بڑی لڑکی لٹا، چھوٹی لیلیا اور چھوٹا لڑکا راجو — اس کی کنپٹیوں پر ابھی سے سفید بال آنے لگے ہیں۔

سپر ٹیکنالوجی، مدت ہوئی بند ہو چکی ہے۔ لیکن اب بھی جب ہچھوڑے کی کھاڑی پانی سے بھر جاتی تو کسی ٹیکنالوجی کا ٹرک وہاں آ کر کھڑا ہو جاتا ہے۔ چپ چاپ! اداس سا۔ جیسے اس کی عمر بھی ڈھل گئی ہو — اور دھوبی ایک ایک گھنٹہ کے لیے سارے ساحل پر بکھر جاتے ہیں۔

مالیتی کا باپ اب اس دنیا میں نہیں ہے اور ماں بھی اپنے گئے چنے دن پورے کر رہی ہے۔ مالیتی کا بچپن بٹن داس گھر میں بیٹھا ہونٹوں کے کونوں میں بیڑی دبائے کپڑوں پر زری کا کام کرتا رہتا ہے۔ بٹن داس جب کام کرتے کرتے تھک جاتا ہے تو بڑے پیار سے آواز دیتا ہے... لٹا بیٹے!“

”گھوڑی دن بھر سوتی رہتی ہے، جیسے اسکول میں مل جو تے پڑتے ہوں!“ مالیتی کی زبان اپنی ماں کی سی ہو گئی ہے۔

”ارے تو غصہ کیوں کرتی ہے۔ بچے ہمیشہ روتے سوتے میں بڑھتے ہیں، لٹا بیٹے!“

”آئی بابا!“

”بیٹا ذرا ایک کپ چائے تو بنا دے!“

لٹا آنکھیں ملتی رسوئی میں چلی جاتی ہے اور چائے بنا لاتی ہے۔

کانڈ کی ٹوپی

چھوٹا تھا، تب میں عقل سے کم، پر شکل سے زیادہ بے وقوف لگتا تھا اور منی عقل سے تو اچھی تھی۔ شکل سے بہت زیادہ اچھی لگتی تھی۔ مجھے ہی نہیں سب کو۔ اس لیے محلے کے بچے جب بھی شادی رچاتے تو دلہن ہمیشہ منی ہوتی اور دولہا کوئی بھی۔ دولہا سہرا لگا کر اسے لینے آتا ہوسکتا ہوا جیسے گھوڑی پر سوار ہوا براتیوں میں روٹی کے ٹکڑے اور چینی بانٹی جاتی۔ پھر آگے آگے دولہا گاتا ہوا چلتا۔۔۔
”میں تو دلی سے دلہن لایا رہے، ہے بابو جی“ اور پیچھے پیچھے دلہن چینی پھاکتی دلہا کے ساتھ چلی جاتی۔

ایک دفعہ میں نے منی سے درخواست کی۔۔۔ ”منی، اس دفعہ مجھے اپنا دولہا بنا!“۔۔۔ لیکن اس نے فوراً پھنکار دیا۔ ”جا جا۔۔۔ جا کے شیشے میں شکل دیکھ اپنی!“
اس دن گھر آ کر میں دیر تک اپنی شکل دیکھتا رہا اور نہ جانے کیوں مجھے یقین سا ہو گیا کہ میری شکل دولہا بننے کے قابل نہیں۔ شکل سے جھنڈ لگتا ہوں۔

منی ہمارے قریبی رشتہ داروں میں سے تھی۔ روز ہمارے ساتھ کھیلتی تھی۔ وہ اپنے نئے نئے کھلونے ہمیں دکھاتی اور میں اسے اپنا خزانہ دکھاتا۔ قسم قسم کی بلور کی گولیاں، سوڈے کی بوتلوں کے ڈھکن، رنگ برنگے شیشوں کے ٹکڑے۔ اسے لال رنگ بہت پسند تھا۔ میں نے اپنے خزانے سے لال رنگ کے شیشے نکال کر اسے دے دیے۔ پھر منی کے لیے کئی دن تک لال شیشے ڈھونڈتا رہا۔ لیکن جب لال شیشے کا کوئی ٹکڑا نہ ملا تو میں نے بابو جی کی میز پر پڑا ہوا پھولدان توڑ دیا۔۔۔

دوسرے دن منی سے کسی بات پر جھگڑا ہو گیا اور منی نے میرے دیئے ہوئے سارے شیشے باہر پھینک دیئے۔۔۔ بہت دکھ ہوا مجھے۔ میں کلو کو ساتھ لے کر میڑھیوں میں جا بیٹھا اور ساری داستان اس سے کہہ ڈالی۔۔۔ میرا خیال تھا وہ منی کو برا بھلا کہے گا اور مجھ سے کچھ ہمدردی ظاہر کرے گا۔ لیکن وہ تو بیٹھا بس اپنی بہتی ہوئی ناک کے کرتب دکھاتا رہا۔ میری بات شاید اس نے سنی بھی نہیں! منی کے خلاف تو کبھی کوئی بولتا ہی نہیں تھا!

گھر میں بھی دونوں بھائی منی کے ساتھ کھیلتے رہتے اور مجھے الگ کر دیتے۔ میں الگ بیٹھا، پرانے اخباروں سے کھلونے بناتا رہتا۔ کبھی کشتی، کبھی ٹوپی، کبھی ہوائی جہاز! یہ کاغذ کے کھلونے بڑے مقبول ہوئے۔ محلے کے لڑکوں میں میری اہمیت بڑھ گئی۔ پھر منی بھی مان گئی کہ کاغذ کی اونچی ٹوپی لگانے سے میں دولہا جیسا لگتا ہوں۔ اور میں دولہا بن گیا!

ایک دن بیٹھا میں چنگ بنا رہا تھا کہ نیرج آیا۔ اس نے میری طرف گھور کے دیکھا۔ میں کچھ ڈر سا گیا۔ ”نیرج بھیا یہ تو تمہارے لیے میں نے چنگ بنائی ہے۔“

نیرج نے جھپٹ کر میرے ہاتھ سے چنگ لی اور فوراً ٹکڑے کر کے بھاگ گیا۔ غصے سے میرا سارا بدن اہل پڑا۔ لیکن ضبط کر گیا۔ جانتا تھا وہ مجھ سے ٹکڑا ہے۔ زور سے ہاتھ جھٹک دے تو ہڈی چنچ جائے۔ پتلا دبلا تو تھا ہی میں۔

شام کو جب ماسٹر جی پڑھانے آئے تو وہ اسے گلی سے ہی پکڑ لائے...

”سوال نکالے ہیں تم نے؟“

”جی ہاں!“... نیرج رعب دار آواز سے بولا۔

”انگریزی کا ترجمہ کیا ہے؟“

”جی! جی ہاں!“

”لاؤ سوال دکھاؤ۔“

میں خوش تھا اب اپنے کئے کی بھرے گا۔ لیکن اچانک اس نے میری سوالوں کی کاپی اٹھائی اور ماسٹر جی کے سامنے رکھ دی۔ اس سے پہلے کہ میں کچھ کہتا نیرج نے اتنے روز سے میرا ہاتھ دبایا کہ میں سہم کے چپ ہو گیا۔

وقت لڑھکتا گیا اور بیس سال پھسل گئے۔ میں بمبئی آ گیا۔

منی کے بڑے بھائی پرکاش نے جوہو کے ساحل پر ایک بڑا سا بنگلہ کرائے پر لے رکھا ہے۔ میں اس کے ساتھ ہی رہتا ہوں۔ باقی سب دہرہ دون میں تھے۔ منی بھی وہیں پڑھتی تھی۔ ابھی دو مہینے ہوئے کہ پرکاش کی شادی پر سب لوگ یہاں آئے۔ منی بھی آئی۔ جب آئی تو بہت بڑی بڑی لگتی تھی۔ لیکن آہستہ آہستہ وہ چھوٹی ہوتی گئی اور کچھ ہی دنوں میں وہ بچپن والی منی بن گئی۔ جس میں شوخی تھی۔ شرارت تھی۔ جب تک وہ تکلف میں رہی، میں سکمی رہا۔ لیکن جوں ہی وہ بے تکلف ہوئی میری شامت آگئی۔ میں کمرے میں بیٹھا کچھ لکھ رہا تھا کہ آپ آ گئیں۔ مجھے کرسی سے اٹھایا اور پکڑ کر باہر لے آئیں۔ دور ساحل کی طرف اشارہ کرتے ہوئے بڑے رومانی انداز میں بولیں...

”وہاں دور ساحل پر چلیں۔“

”کیوں؟“

”چاٹ کھانے!“

ہر شام وہ چاٹ کے لیے ضد کرتی اور ہر صبح سمندر میں نہانے کے لیے۔ ہم سمندر میں نہانے گئے۔ نہاتے ہوئے اچانک اسے غوطہ آگیا۔ ناک سے پانی نکلا اور جوں ہی وہ ذرا سنبھلی، پانی اچھالتی ہوئی، کنارے کی طرف بھاگ گئی۔

”اے تھو... آخِ خِ تھو“ سمندری ٹیکین پانی اس کے حلق میں چلا گیا تھا۔ آخِ خِ خِ... کرتے ہوئے گلا صاف کیا ہی تھا کہ میں نے زور سے ”تھو“ کر دیا۔ اس کا سارا غصہ مجھ پر منتقل ہو گیا۔ اس دن اس نے میری چائے میں نمک بھر دیا.... اور جب وہی پیالہ میں نے جان کرامی کو دے دیا تو وہ ان کے ہاتھ سے پیالہ چھین کر فوراً بھاگ گئی۔ اسی کچھ نہ سمجھیں کہ کیا ہو رہا ہے۔ اور سچ پوچھو تو میں بھی اب سمجھا ہوں جب سب کچھ ہو گیا ہے۔

دو پہر کے وقت میں میز پر بیٹھا کچھ لکھ رہا تھا۔ جب اس نے اندر بھاٹک کر دیکھا... ”اے مسٹر کیا ہو رہا ہے؟“ اس کے ہاتھ میں آئس کریم تھی۔ ”اے مسٹر!“ میں نے دیکھا اس کی طرف۔ ”کیا لکھ رہے ہو؟“ میں مسکرا کے پھر چپ ہو گیا۔

”سنئے ہو کہ نہیں؟“ وہ چلا کے بولی اور آئس کریم مین میرے کاغذ پر پھینک دی... میں غصہ میں کرسی سے اٹھا۔ لیکن وہ جا چکی تھی۔ کبھی اچھے موڈ میں ہوتی تو میرے کمرے میں آ جاتی۔ اپنے کالج کے لطفے اور سہیلیوں کے واقعات سناتی رہتی... ”اور میری ایک سہیلی ہے۔ اسے ایک لڑکا ہر روز ہوسٹل میں ملنے آیا کرتا تھا... ایک دن کیا ہوا...“

”وہ لڑکا تمہاری سہیلی سے کیوں ملنے آتا تھا؟“

”مجھے کیا معلوم! وہ دونوں — پتہ نہیں!“ وہ گول کر جاتی۔

”تم نے اپنی سہیلی سے پوچھا کیوں نہیں؟“

وہ چڑ کے بولی... ”بات تو پوری سنئے نہیں۔ سچ میں ٹانگ اڑا دیتے ہو۔“ وہ پیر بگھتی ہوئی واپس چلی جاتی۔

میرا جی چاہتا کہ وہ میرے ہاتھ سے قلم چھین لیتی، میرے سامنے سے کتاب اٹھا لیتی اور اپنے مخصوص انداز میں نائٹس لڑکا کے بیٹھ جاتی۔ اپنی تھوڑی کو اپنی ہتھیلیوں پر ٹیکتی اور بڑے نامحاذ انداز میں کہتی... ”جب تمہیں لکھنا نہیں تو کیوں کاغذ کا لے کرتے رہتے ہو؟“

اور پھر گھر سے ایک دن چٹھی آئی کہ نیرج بھیجی آ رہا ہے۔

نیرج آیا تو گھر میں ایک نئی رونق آ گئی۔ ہر وقت اچھل کود گانا بھانا کچھ نہ کچھ لگا ہی رہتا...
فوج میں رہ کر رہی سہی سنجیدگی بھی اس کے مزاج سے نکل گئی تھی۔ سبھی اس کے غل غپاڑے میں
شریک ہو جاتے اور پھر وہ اودھم مچتا کہ بس! نیرج کو نئے نئے پردگرام سو بھتے اور منی ان سب میں
پیش پیش ہوتی...

نیرج کے ساتھ اس کا وقت خوب گزرنے لگا۔ نیرج کے آنے سے منی میری موجودگی سے
بے نیاز ہوتی جا رہی تھی۔ میں اپنا زیادہ وقت گھر سے باہر گزارنے لگا۔
ایک دن دوپہر کو میں گھر آیا تو دیکھا، منی نے نیرج کی فوجی وردی پہن رکھی تھی۔ ہاتھ میں
سگریٹ تھا اور زور زور سے کھانس رہی تھی۔ جیسے دھواں حلق میں اٹک گیا ہو۔ میں اٹنے پاؤں لوٹ
گیا۔

اس کے دوسرے چوتھے روز کی بات ہے وہ میرے کمرے میں آئی۔ غصے میں بھری ہوئی تھی۔
آتے ہی کہنے لگی... "میرے فونو مجھے دے دو!"

"میں نے تو ان کا اچار ڈال دیا..." میں نے ہنس کے کہا۔

"دونا... تمہیں کیا حق ہے میرے فونو رکھنے کا؟"

میں نے چپ چاپ اٹھ کر تمام فونو نکال دیئے...

"اور وہ سمندر پر نہانے والے، وہ کہاں ہیں؟"

"معلوم نہیں نکال دوں گا۔"

"مجھے ابھی چاہئیں۔"

"نہیں ہیں میرے پاس!"

اس نے غصے میں سارے فونو میز پر پھینک دیئے۔ میں نے دونوں ہاتھوں میں فونو اٹھائے،
پھاڑے اور کھڑکی سے باہر پھینک دیئے۔ وہ کھڑی دیکھتی رہی... اور پھر چپ چاپ باہر چلی گئی...
اس کے بعد ہم نے آپس میں کوئی بات نہیں کی۔ وہ بھی ناراض تھی۔ میں بھی غصے میں تھا...
نیرج کی ضرورت سے زیادہ باتوں نے ہماری خاموشی کسی کو محسوس نہیں ہونے دی...

شام کو جب میں واپس آتا تو وہ برآمدے میں بیٹھی نیرج کے ساتھ تاش کھیل رہی ہوتی یا
بھابھی کے ساتھ کیرم بورڈ جمائے ہوتی... چاٹ کھانا شاید اس نے اچانک ہی بند کر دیا تھا...

ایک رات میں دیر سے لوٹا۔ کمرے میں داخل ہوا تو منی میری میز پر بیٹھی شاید اخبار پڑھ رہی

تھی۔ میرے قدموں کی آہٹ سنی تو فوراً کرسی سے کھڑی ہو گئی اور ٹیلیف میں کوئی کتاب ڈھونڈنے لگی۔ میں اس کی طرف پیٹھ کئے الماری میں کپڑے ناگنگ رہا تھا کہ بولی... ”کل ہم واپس جا رہے ہیں۔“

”بڑی خوشی کی بات ہے۔“ میرے الفاظ جیسے فرش پر گر کے بج اٹھے۔ وہ کچھ دیر چپ رہی جیسے اسے برا لگا ہو۔ سچ پوچھو تو مجھے خود نہیں معلوم کہ میں نے وہ الفاظ کیوں کہہ دیئے۔

”امی کہہ رہی تھیں... کل ہمیں ضرور چلے جانا ہوگا۔“

میں نے پوچھا ”تو تمہارا کیا ارادہ ہے؟“

کچھ دیر پھر خاموش رہی۔ میں نے اس کی طرف دیکھا۔ چہرے کا رنگ جیسے بالکل اڑ گیا تھا۔ بھرائی ہوئی آواز میں بولی ”تم ابھی تک مجھ سے ناراض ہو؟“

مجھے لگا جیسے وہ ابھی پھوٹ کے رو پڑے گی۔ میں اسے تسلی دینے کے ارادے سے آگے بڑھا تو وہ یوں دروازے کی طرف بڑھی جیسے پیچھے کچھ چھپا رکھا ہو۔ میں نے اس کا ہاتھ پکڑنا چاہا لیکن وہ بھاگ گئی۔ اس کے ہاتھ کا کاغذ میرے پاس رہ گیا۔ میں نے دیکھا اس نے اخبار سے کاغذ کی ٹوپی بنا رکھی تھی۔

حساب کتاب

بابو دینا ناتھ نے اپنے بیٹے سرون کمار کی شادی ماسٹر رام کمار کی بیٹی اوشا سے طے کر دی! ماسٹر رام کمار بڑے خوش تھے۔ پڑھا لکھا کر بیٹی کو بی۔ اے کرادیا تھا۔ اونچی تعلیم دی تھی اور سب سے بڑی بات کہ جب اوشا نے نوکری کرنی چاہی تو انہیں رتی بھر بھی اعتراض نہیں ہوا۔ فوراً اجازت دے دی۔ فکر تھی تو صرف اتنی کہ کل کوئی در اپنے آپ چن کر نہ لے آئے۔ آخر تھی تو بچی ہی۔ قد بت نکلنے سے ہی بچے سمجھدار تو نہیں ہو جاتے۔ لیکن اوشا نے اس طرح کی کسی شکایت کا کوئی موقع نہیں دیا بلکہ دو ایک بار جب اس کے رشتے کی بات چلی تھی تو اس نے گردن جھکا کے بڑے ادب سے کہہ دیا۔۔۔ ”آپ میرے لیے جو سوچیں گے میرے سر آنکھوں پر۔“

اوشا کو نوکری کرتے تین چار سال ہو چکے تھے۔ گھر کا بوجھ تو اس نے سنبھال رکھا تھا۔ لیکن اس کا بوجھ ماسٹر رام کمار پر آہستہ آہستہ بھاری ہونے لگا تھا۔۔۔ اوشا کے رشتے کی بات کئی جگہ چلی اور نوٹ گئی۔ ہر جگہ ان کی بیٹی کے دام لگ جاتے تھے۔ کوئی پچاس ہزار کا دیج مانگتا تو کوئی لاکھ کا۔ جنہیں نقد روپے کی ضرورت نہیں تھی وہ بیٹے کے نام اسکولز یا کار مانگ لیتے تھے۔

”ہاں سونا زیور دینا تو آشیر داد کی بات ہے اور پھر آپ کی بیٹی ہی تو پہنے گی۔ دیر سویر اسی کے کام آئے گا۔ سچ کہئے تو ماسٹر جی اچھا برا وقت کس پر نہیں آتا۔ اس وقت ماں باپ کا دیا آشیر داد ہی تو کام آتا ہے۔“

ماسٹر رام کمار کی سوچ کو دینک لگ گئی۔ یہی ادھیڑ بن کھانے لگی انہیں۔ پانچ دس ہزار کی بات ہوتی تو کہیں سے مانگ تا مانگ کر کال نال دیتے۔ لیکن اتنا دیج دینا ان کے بس کی بات نہیں تھی۔۔۔ انہوں نے جو کمایا تھا وہ سب تو اوشا کی پڑھائی لکھائی میں صرف کر دیا۔ بیچ بچا کے یہ چھوٹا سا گھر تھا جس میں وہ رہتے تھے۔ چھوڑ دیں تو پکڑی مل جائے۔ لیکن پکڑی لے لیں تو سر کہاں چھپائیں۔ اچانک دینا ناتھ مل گئے۔۔۔

دینا ناتھ کی بورڈ رنگلے اور لکھنے کی مچھونی سی دکان تھی۔ لیکن بیوپار اچھا خاصا چلتا تھا۔ آج کل

آئے دن راستوں کے نام بدلتے رہتے تھے۔ میوہل کمیٹی میں اچھی خاصی ساکھ تھی۔ ان کی تھوڑی سی منہی گرم کرنے سے آرڈر مل جایا کرتے تھے۔ نئے نام نہ آرہے ہوں تو پرانے ناموں کو میلا ہونے میں کتنا وقت لگتا ہے بھلا؟ دکانوں مکانوں کے نام نمبر بھی کم نہ تھے۔ چار پانچ کارمگر کام کرتے تھے اور سردن کمار، اکلوتا بیٹا ان کا، بیو پار سنبھالتا بھی خوب تھا۔ مجال نہیں کبھی کسی انگریزی لفظ کے سچے ناطہ ہو جائیں اور اب تو اس نے انگریزی، ہندی کی ڈکشنری بھی دوکان پر رکھ چھوڑی تھی۔

ماسٹر رام کمار اپنے اسکول کے لیے ایک بورڈ لکھوانے آئے تھے اور دینا ناتھ سے ملاقات ہو گئی۔ لفظوں کی بناوٹ وہ چاک سے لکھوا کر لائے تھے جو بہت خوبصورت تھی۔ دینا ناتھ نے پوچھا تھا، وہ کس کی لکھائی ہے...

”میری بیٹی نے لکھ کر دیا ہے۔ اسکول میں ڈرائنگ کیا کرتی تھی۔“

”اچھا؟... اب کیا کرتی ہے؟ پڑھتی ہے؟“

”گریجویٹ ہے! سردن کرتی ہے!“

”اچھا اچھا!... بہت اچھا۔“

جب بورڈ لینے گئے تو بہت دیر تک بات چیت ہوئی۔ دینا ناتھ کے خیالات سے ماسٹر رام کمار بہت خوش تھے۔

”میں تو صاحب سراسر لڑکیوں کے کام کرنے کے حق میں ہوں۔ رسوائی سے نکل کر انہیں باہر کی دنیا دیکھنی چاہیے۔ خود اپنے پیروں پر، میں تو کہتا ہوں، کھڑا ہی نہیں ہونا چاہیے بلکہ چلنا اور دوڑنا بھی چاہیے۔ اب یہی دیکھئے ماسردن کی ماں اگر گھر سے یہاں دکان پر آنا چاہیں تو ہم میں سے کسی ایک کو لینے جانا پڑتا ہے۔ ڈبل کرایہ خرچ ہوتا ہے۔ کیسی کچھڑی ہوئی بات گنتی ہے ماسٹر... ماسٹر رام کمار جی!“

دونوں میں جم گئی!

ایک دن دینا ناتھ، ماسٹر رام کمار کے ہاں چائے پینے گئے... اوشا سے بھی ملاقات ہوئی۔

پھر ایک دن ماسٹر رام کمار، دینا ناتھ کے ہاں کھانے پر آئے۔ اوشا بھی ساتھ تھی۔ دونوں پر یو اٹل کر بہت خوش ہوئے۔

اور پھر ایک دن...

بابو دینا ناتھ نے اپنے بیٹے سردن کمار کی شادی ماسٹر رام کمار کی بیٹی اوشا سے طے کر دی۔ دونوں بہت خوش تھے۔

ماسٹر رام کمار اپنی بیٹی سے کہہ رہے تھے... ”بہت ہی اونچے خیالات ہیں بابو دینا تمہ
کے۔ بتاؤ آج کے زمانے میں اور ملے، تو ملے ایسے سر ملے ہیں کہیں؟ کہنے لگے مجھے تو ایک
دھیلے کا دیج نہیں چاہیے۔ ساڑھے تین کپڑوں میں لڑکی بھیج دیجئے اور لڑکی آپ کی پوری آزادی کے
ساتھ سروس کرتی رہے گی۔“ میں تو حیران ہو گیا۔ بولے... ”میری تو شرط ہے کہ اوشا اپنی سروس
کے ساتھ ہی میرے گھر کی بہو بنے گی۔ مجھے رسوائی گھر کی باندی نہیں چاہیے۔“

اور دینا تمہ اپنی بیوی کو سمجھا رہے تھے... ”ناراض کیوں ہوتی ہو بھائیو! تمہارا لایا سونا
کیا بچا؟ کچھ دکان بنانے میں اٹھ گیا، کچھ ٹیکس چکانے میں! ہم تو سانس لیتا سونا لائے ہیں دیج
میں... پنشن بندھ گئی۔ چودہ سو روپے تنخواہ کے لائے گی اور ڈرائنگ بھی اچھی ہے اس کی۔ بارہ سو
روپے کا ایک ورکر کم ہوا دکان پر! کیوں؟“

آگ

آگ کھیلنے کی چیز نہیں ہے۔ چھینرو تو کاٹ کھاتی ہے۔ ماس نوچ لیتی ہے اور عجیب بات یہ ہے کہ آگ جانور بھی ہے، پرندہ بھی ہے، پتنگا بھی! تھینے کی طرح جہاں کاٹ لے وہاں چھوٹا سا پیلا سا جھالا پڑ جاتا ہے۔ آج سے کوئی پندرہ لاکھ سال پہلے کی بات ہے جب لوگ قبیلوں میں رہتے تھے۔ جنگلی جانوروں کے ڈر سے بیڑوں پر چڑھ کے سوتے تھے۔ غاروں میں چھپ کر بسر کرتے تھے۔ انسان اور جانور میں تب بہت کم فرق تھا۔ انسان جانوروں کا شکار کرتا تھا اور جانور انسانوں کا۔ جو جس کو پہلے مار لے۔ دونوں بڑے بڑے جھنڈ بنا کر جنگلوں میں گھوما کرتے تھے۔

ان دنوں ایک قبیلے میں ایک آدمی تھا جو کچھ اس طرح سوچتا تھا...

"یہ رات کیوں ہوتی ہے؟... یہ سورج کہاں چلا جاتا ہے؟ پہاڑ کے اس طرف اس کا گھر ہوگا! لیکن صبح کے وقت جب آتا ہے تو دوسری طرف سے کیوں آتا ہے؟ جس طرف سمندر ہے؟" اس آدمی کا نام حا بو تھا۔ وہ سوچتا..."سورج ضرور سمندر میں نہانے جاتا ہوگا۔ لیکن جاتا کس راستے سے ہے؟... چھپ کے جاتا ہے! ضرور ننگا ہو کے جاتا ہوگا تاہی لیے!... پتہ چل جائے تو ایک دن ضرور جا کر ملوں گا۔ اس کے پہنچنے کے لیے ایک کھال بھی لے کر جاؤں گا اور کہوں گا کہ پہاڑ کے اوپر ہی اپنا گھر بنا لے تاکہ ہمیں ہر وقت روشنی ملتی رہے۔"

انسان اور جانور میں سب سے بڑا فرق یہ تھا کہ انسان سوچ سکتا تھا اور جانور سوچ نہیں سکتا تھا۔ رات کو قبیلے کے ساتھ لینے لینے حا بو آسمان کی طرف دیکھتا رہتا۔ دور بہت دور اسے ستارے نظر آتے۔ کبھی کبھی چاند بھی نظر آتا۔ چاندنی راتوں میں پھر بھی کچھ روشنی رہتی تھی جنگل میں۔ جنگلی درندوں سے بچنے کے لیے اتنی روشنی کافی تھی۔

"چاند شاید سورج کا چھوٹا بھائی ہے۔ یا بیٹا اس کا؟ اور ستارے اس کا کنبہ ہوں گے۔ ہماری طرح! اور سورج اس کے قبیلے کا سردار۔" اس نے سوچا اس کی ماں ضرور جانتی ہوگی اس کے بارے میں۔ ماں نے کہا..."باکھا سے پوچھو۔ وہ جانتا ہوگا۔"

باکھا ان کے قبیلے کا سردار تھا۔ سب کے کھانے پینے کا خیال رکھتا تھا۔ ان کی حفاظت کا انتظام کرتا تھا۔ باکھا نے بتایا۔۔۔ ”وہ سب دیوتا ہیں۔ آسمان میں رہتے ہیں۔ ان کے بھی قبیلے ہیں ہماری طرح!“

”وہاں جنگلی جانور بھی رہتے ہیں یا نہیں؟“

”نہیں!“

”تو پھر کھاتے کیا ہیں؟“

”کچھ نہیں“

”ارے! تو مرتے نہیں؟“

”نہیں!“

حابو سوچ سوچ کے تھک جاتا۔ ہزاروں سوال اس کے ذہن میں آتے تھے۔ سب تو یاد بھی نہ رہتے۔ کبھی کبھی وہ سوچتا۔۔۔

بچے صرف عورتوں کے ہاں ہی کیوں پیدا ہوتے ہیں؟ مردوں کے ہاں کیوں نہیں ہوتے؟ وہ بھی ایک بچہ پیدا کرنا چاہتا تھا۔ اگر وہ اڑ سکتا تو پھر کسی جانور کا ڈر نہیں تھا۔ کوئے کی طرح اڑ کر ہاتھی کی پیٹھ پر بیٹھ سکتا تھا۔ اس دن بیڑ پر چڑھ کر اس نے اڑنے کی کوشش کی تو بہت زور سے زمین پر گرا۔ اوپر سے باکھا نے ایسی حرکت کرنے پر ایک اور لات جمادی۔ اس کی چوٹ دیکھ کر سب ہنستے تھے۔ صرف اس کی ماں کو ہی تکلیف ہوتی تھی۔

ایک رات بہت بارش ہوئی۔ زمی نے حابو سے پوچھا۔۔۔ ”اتنا پانی کہاں سے آتا ہے؟“ حابو فوراً بول پڑا۔۔۔ ”آسمان پر دیوتاؤں کا قبیلہ رہتا ہے۔ کبھی کبھی وہ سب مل کر موٹے جاتے ہیں تو بارش ہوتی ہے۔“

زمی اتنا اچھا جواب سن کر حیران رہ گیا۔ بولا۔۔۔ ”حابو ایک دن تو بھی بڑا ہو کر باکھا کی طرح قبیلے کا سردار بنے گا۔ کتنی جانکاری ہے تیرے پیٹ میں!“ وہ کہنا چاہتا تھا کتنا علم ہے تیرے اندر۔ اس وقت انسان یہی سوچتا تھا کہ عقل بھی پیٹ میں ہوتی ہے۔

حابو کا علم عمر کے ساتھ ساتھ بڑھتا گیا۔ اس کے ذہن میں جو سوال آئے تھے۔ اب وہ خود ہی ان کے جواب ڈھونڈنے لگا اور جب وہ اپنے علم اور گیان کی باتیں بتاتا تو لوگ حیران رہ جاتے۔ کبھی کبھی باکھا بھی!۔ بادلوں کے گرجنے کا راز بھی حابو نے ہی بتایا۔ ”دیوتا جب آپس میں لڑتے ہیں تو اٹھانچ میں جو ہڈیاں ٹوٹتی ہیں تو ایسی آواز ہوتی ہے۔“ حابو نے جب سے سوال ڈھونڈنے

کے بجائے جواب ڈھونڈنے شروع کئے تھے، اس کا بہت رعب بڑھنے لگا تھا اپنے قبیلے پر! حابو نے ہاتھی کی پیٹھ پر اکثر کوئے کو اچکتے دیکھا تھا۔ نہ اس کے کان ہلانے سے اڑتا تھا، نہ سوٹھ سے، نہ چھوٹی سی پونچھ سے۔ ایک ہاتھی کو اس نے اکثر اکیلے گزرتے دیکھا تھا۔ وہ ہر روز سمندر کے کنارے تک جاتا تھا۔ پانی سے کھیلتا تھا اور پھر لوٹ جاتا تھا۔ زمیں سے اوپر اٹھ کر چلنے کی بڑی خواہش تھی حابو کی! بس ایک دن اس لیے جان کی بازی لگا دی۔ ایک چڑ کی ڈال پر چڑھ کر بیٹھ گیا اور جیسے ہی وہ ہاتھی اس طرف سے گزرا وہ اس کی پیٹھ پر کود گیا۔ ہاتھی کے لیے یہ ایک نیا ہی تجربہ تھا وہ شٹنا گیا۔ پہلے تو گول گول گھوما۔ سوٹھ سے پھنکارا، دم ہلائی اور جب کچھ نہ بن پایا تو جنگل کی طرف دوڑ لیا۔ حابو کے تو مزے آگئے اور ٹھیک ایک جگہ ایک چڑ کی ڈال پکڑ کے کودا اور بھاگ گیا۔

دو تین روز کے بعد حابو نے پھر دی کیا۔ ہاتھی چنگھاڑتا بھاگتا اور حابو ٹھیک اسی جگہ کود کر بھاگ جاتا۔ ایک روز ہاتھی نے حابو کو سمندر میں دوستوں کے ساتھ نہاتے ہوئے پکڑ لیا۔ سوٹھ بھر کے اس نے حابو کے منہ پر پھنکار دیا۔ باقی لوگ تو ڈر کے بھاگ گئے اور ہاتھی نے حابو کو سوٹھ میں لپیٹ کر اوپر اٹھایا اور اپنی پیٹھ پر بٹھا دیا۔ اس سے پہلے کہ حابو کو ہوش آتا اور وہ کود سکتا، ہاتھی کچھ اور گہرے پانی میں اتر گیا۔ حابو بار بار چلاتا تھا اور ہاتھی سوٹھ میں پانی بھر بھر کے اس کے اوپر پھینکتا تھا۔ ہاتھی کو بہت مزہ آیا۔ تھوڑی دیر بعد حابو نے چلانا بند کر دیا۔ بڑی دیر بعد اسے محسوس ہوا کہ ہاتھی اس سے لڑ نہیں رہا بلکہ کھیل رہا ہے۔ جب حابو کے قبیلے والے سمندر کنارے پہنچے تو حابو اور ہاتھی کو دوستوں کی طرح کھیلتے دیکھ کر حیران رہ گئے۔ اس سے پہلے ایسا کبھی نہیں ہوا تھا۔ ایک جنگلی جانور جس سے سب ڈرتے تھے۔ اسے حابو نے پالتو کر لیا تھا۔ حابو کی تو دھاگ ہی بیٹھ گئی اور اس دن تو لوگوں کے حواس ہی گم ہو گئے جس دن وہ ہاتھی کی پیٹھ پر بیٹھ کر اپنے قبیلے کی طرف آیا۔ اس کے لوگ بھی ہاتھی سے ڈرے نہیں۔ اس کے پاس گئے، اسے کچھ کھانے کو دیا تو وہ سوٹھ میں لپیٹ کر کھا گیا۔ تب سے وہ ہاتھی بھی اس قبیلے کا حصہ ہو گیا۔ حابو نے جو کیا تھا، اس سے پہلے انسان کی نسل کے ذہن میں آیا ہی نہیں تھا کہ جنگلی جانور کو پالتو بھی بنایا جاسکتا ہے۔ پہلے پہلے انسان اور جانوروں میں یہی دوستی ہوئی تھی۔

انسان کو سردی اور گرمی کا احساس تو تھا۔ لیکن یہ نہیں جانتا تھا کہ گرمی کیوں لگتی ہے، ٹھنڈ سے وہ کیوں کپکپانے لگتا ہے۔ بارش سے بچنے کے لیے اس نے کچھ غار ضرور ڈھونڈ لئے تھے۔ لیکن ابھی تک اسے موسموں کے بدلنے کا علم نہیں ہوا تھا اور ابھی تو وقت ناپنا بھی نہیں سیکھا تھا انسان نے۔

صرف دن اور رات کا اندازہ ہوا تھا۔ مہینے اور سالوں کا پتہ ہی نہیں تھا۔ اس لیے کیسے جانتا کہ ایک موسم کتنا لمبا ہوتا ہے اور یہ کہ موسم ہر سال واپس آتے ہیں۔ وہ بس اتنا سمجھتا تھا کہ ایسی سردی پہلے بھی محسوس ہوئی تھی۔ ایسی برف پہلے بھی پڑی تھی اور بارش سے وہ پہلے بھی گزرا تھا۔ کتا میں تو تھیں نہیں اس لیے علم بھی ایک پشت سے دوسری پشت تک چلتا رہتا تھا۔

ایک سال سردیوں کے دنوں میں بڑی کڑا کے کی بجلی چمکی۔ حاہو نے یہ پہلے بھی دیکھا تھا۔ جب بجلی چمکتی تھی تو کچھ دیر کے لیے بہت دور تک روشنی ہو جایا کرتی تھی۔ سب کچھ ایسے ہی نظر آتا تھا جیسے دن میں! لیکن اس سال اس رات کو جو بجلی کڑی کی تو اتنے زور سے کہ جیسے کان پھٹ گئے اور پھر وہ روشنی ویسی کی ویسی ہی جنگل میں اتر آئی۔ کچھ دور ایک سوکھے سے بیڑ کی ڈالیاں ٹوٹ ٹوٹ کر نیچے گر رہی تھیں۔ وہ جانور بھی دھیرے دھیرے نیچے اتر رہا تھا۔ اس جانور کے بدن سے سورج کی طرح روشنی نکل رہی تھی۔ جس میں دور دور تک سب کچھ نظر آ رہا تھا۔ حاہو کے قبیلے والے بھاگ کر اس کے چاروں طرف جمع ہو گئے۔ ایسا جانور کسی نے بھی پہلے کبھی نہیں دیکھا تھا۔ باکھا کی بچھلی پشتوں میں بھی نہیں۔ وہ ”آگ“ تھا...!

اس کا نام ”آگ“ کب پڑا، پتہ نہیں اور یہ نہیں پتہ کہ وہ ”ز“ سے ”مادہ“ کب ہوا۔ لیکن پہلے پہل وہ ایک ز جانور ہی سمجھا گیا۔

وہ بیڑ بہت بڑا تھا۔ اس کے پاس ایک دو بیڑ اور بھی تھے۔ جب لپٹیں ان کی طرف اڑتیں تو سارے قبیلے والے شور مچاتے۔ ”دیکھو— وہ اس کو بھی پکڑ رہا ہے!“

اور ہوتے ہوتے جب وہ بھی آگ کی لپیٹ میں آ گئے تو وہ چھوٹا ہوتا ہوا جانور پھر سے بڑا ہو گیا۔ پہلا بیڑ اوپر سے بالکل غائب ہو چکا تھا۔ سب کی ایک ہی رائے تھی... ”وہ کھا گیا!... وہ کھا گیا!“

بیڑ کا بیڑ کھا جانے والا جانور انسان نے پہلی بار دیکھا تھا۔ رات بھر وہ جانور ان کے بیڑوں کو کھاتا رہا۔ صبح ہو گئی پھر بھی اس کا پیٹ نہیں بھرا۔ دوسرے جانور تو اپنا شکار کھا کر چلے جاتے تھے۔ لیکن یہ تو کہیں جاتا بھی نہیں تھا۔ شکار مار کر دیں کا وہیں بیٹھا بیڑ کھا رہا تھا۔ کچھ اور بیڑ بھی تھے۔ کچھ دوری پر۔ حاہو نے سوچا... ”وہ بیڑ یا تو اسے نظر نہیں آئے یا اس کا پیٹ بھر گیا ہے۔“

اس نے باکھا سے پوچھا۔ باکھا نے بڑی اچھی رائے دی... ”مجھے لگتا ہے یہ جانور سوکھے ہوئے بیڑ کھاتا ہے۔ لیکن اسے پہلے تو کبھی نہیں دیکھا جنگل میں۔“ باکھا نے اپنی رائے میں تھوڑی سی ترمیم کی... ”مجھے لگتا ہے کوئی پرندہ ہے، اوپر سے جا رہا ہوگا، سوکھا بیڑ دیکھ کر نیچے اتر آیا۔ لیکن

اسے تو پہلے کبھی آسمان میں اڑتے ہوئے بھی کبھی نہیں دیکھا۔ "تھوڑی سی مزید ترمیم کی باکھانے..." مجھے لگتا ہے کوئی آسمان کا جانور ہے۔ دیوتاؤں کے گھر سے گر پڑا۔ دیکھتے نہیں، اس کا رنگ بھی ویسا ہی ہے!"

اب باکھا کو خود بھی اپنی بات پر یقین آنے لگ گیا تھا۔ دوسروں کو بھی کچھ کچھ یقین آ گیا۔ جو سمجھ میں نہ آئے اسے خدا کا کرشمہ کہہ دینے کا دستور تو آج بھی ہے۔ لیکن اب ایک اور بات جو حابو کو حیران کر رہی تھی وہ یہ تھی کہ سب تو کھانے سے موٹے ہوتے ہیں اور یہ جانور اتنا کچھ کھانے کے بعد بھی چھوٹا ہوتا جا رہا تھا۔ وہ جگہ کافی لال ہو گئی تھی۔ ذمی کا کہنا تھا کہ شیر کی طرح وہ بھی کھا کے سو رہا ہے۔ لمبا کی بہت عادت تھی ہیکڑی جمانے کی۔ بولا... "سو رہا ہے تو میں جگاتا ہوں۔" لمبا نے اسے ہاتھ سے چھو کے جگانے کی کوشش کی تو چیخ کر پیچھے ہٹ گیا۔ آگ نے اس کے ہاتھ پر زور سے کاٹ لیا۔

جلنے کا احساس تو اس سے پہلے کبھی تھا ہی نہیں۔ جلنے کا لفظ تو آگ کے بعد ہی پیدا ہوا۔ لمبا کے ہاتھ میں چھالے پڑ گئے۔ سب نے دیکھا اس کی بانہ کے بال بھی غائب ہو گئے تھے۔ "وہی چاٹ گیا..." چھالا دیکھ کر ذمی بولی...

"اس کے دانتوں کا نشان ہو گا۔"

"دانت تو نظر نہیں آتے۔"

"تو بال کیسے کانے؟"

"کانا!... لیکن خون تو نکلا نہیں۔"

لمبا ابھی تک چڑا ہوا تھا۔ لمبی سی ایک ڈالی توڑ کے وہ آگ کو چھینرنے لگا۔ تھوڑی دیر تک تو آگ چپ رہا۔ جہاں پر ڈال اس کے پیٹ میں لگتی تھی وہاں وہاں کالی ہوتی جا رہی تھی اور پھر اچانک اس پر لپٹ بھڑک اٹھی۔ گھبرا کے لمبا نے ڈال پھینکی تو کمر پر بندھی کھال اس میں رک گئی۔ کھال کے نیچے گرتے ہی آگ نے اسے پکڑ لیا۔ پھر سے ایک شور مچ گیا۔ لمبا ننگے کانچا رہ گیا۔ دیکھتے دیکھتے آگ نے کھال بھی کھالی اور ڈال بھی کھانے لگا۔

"یہ جانور تو پھر سے بڑا ہو گیا۔" "ذمی بولی... "یہ تو کچھ بھی کھا جاتا ہے!"

دو تین لوگوں نے اٹھا کے بڑے بڑے پتھر پھینکے اور انتظار کرتے رہے۔ لیکن آگ پتھر نہیں کھا سکا۔ حابو نے بتایا... "اس کے دانت نہیں ہیں اس لیے پتھر کالے ہو گئے لیکن اس سے توڑے نہیں گئے۔"

ایک اور بات حابو کی سمجھ میں آئی۔ اس کے بہت سے منہ ہیں۔ یہ کئی طرف سے کھاتا ہے اور یہ کہ اس کے پیر نہیں ہیں۔ اس لیے خود چل کر اپنے کھانے کے پاس نہیں جاسکتا۔ جتنا دو، اتنا کھاتا رہتا ہے۔ کھانا ختم ہو تو یہ بھی ختم ہونے لگتا ہے۔

جب سے ہاتھی پالا تھا، حابو کو ایک شیر پالنے کا شوق لگا ہوا تھا۔ لیکن آگ کو دیکھ کر اس کا دل لپچانے لگا۔ کیوں نہ اسی کو پال لے۔ آگ کو مرتے دیکھ کر حابو ادھر ادھر سے ٹہنیاں چن کر لے آیا اور اس پر ڈال دیں۔ ”آگ“ پھر سے بڑا ہو گیا۔ بس آگ کو پالنے کا ایک ہی طریقہ ہے کہ اسے کھلاتے رہو۔ کھائے بغیر وہ مر جاتا ہے۔ اس نے اس رات اپنی ماں کو بتایا۔

ماں نے پوچھا... ”تو کیا کرے گا اسے پال کے؟“

”دیکھو نا اس کے زندہ رہنے سے روشنی رہتی ہے۔ رات کو بھی سب کچھ نظر آتا ہے اور تو اور جنگلی جانور بھی اس کے پاس نہیں جاتے۔ ڈر کے بھاگ جاتے ہیں۔ ہم اگر آگ کو پال لیں تو کوئی جانور ہمارے قبیلے پر حملہ نہیں کرے گا۔“

بات تو معقول تھی۔ باکھانے بھی ہاں میں سر ہلا دیا۔ دراصل حابو کی سمجھ بوجھ کے سامنے لوگوں کی زبان نہیں چلتی تھی۔

حابو کے قبیلے والوں نے خوشی سے اس کی بات مان لی۔ ہر روز جہاں اپنا شکار کرتے، وہاں روز اس نئے جانور کا پیٹ بھرنے کے لیے ٹوٹی ہوئی سوکھی لکڑیاں اٹھا کر لاتے اور بڑے شوق سے پاس بیٹھ کر اسے کھلاتے رہتے۔ ان کا بہت جی چاہتا اسے ہاتھ سے چھو کر پیار کریں۔ لیکن جب بھی کوشش کی ان کے کاٹ لیا۔ حابو کی جڑ چاہ اب قبیلے کے باہر بھی ہونے لگی تھی۔ بہت سے اور قبیلے بھی آگ کو دیکھنے آئے اور پھر ایک دن ایک برا حادثہ ہوا...

بہت بارش ہوئی اور اس دن حابو کے سارے قبیلے نے بھی آنکھوں کے سامنے اس لال سنہرے جانور کو سی کرتے مرتے دیکھا۔ پہلی بار دھواں دیکھا تو انہیں لگا اس کی جان ہوگی جو اٹھ کر آسمان کی طرف جارہی تھی۔ اب انہیں اور بھی یقین ہو گیا کہ وہ آسمان والے دیوتاؤں کے گھر سے آیا تھا۔ کچھ دیر بعد راکھ کا ایک ڈھیر رہ گیا۔ جسے وہ سمجھے ”آگ“ کا جسم تھا۔ ڈھسی نے ایک عجیب بات کہی... ”اس کا مطلب ہے مر کے سب کی جان اوپر ہی جاتی ہوگی۔“

حابو نے پوچھا... ”نظر تو کبھی نہیں آتی؟“

ڈھسی کو اس کا جواب نہیں معلوم تھا۔ لیکن یہ سوال ہمیشہ کے لیے انسانوں کے دماغ میں رہ گیا۔ لوگ ابھی تک اس کا جواب پوچھتے ہیں کہ مر کے انسان کی جان کہاں جاتی ہے؟

جنگل نامہ

ترائی کے جنگل جہاں ختم ہوتے ہیں وہاں سے پرنامدی بہتی ہوئی گذرتی ہے۔ یوں تو بہت شانت ہے۔ لیکن بارشوں میں جھنڈانے لگتی ہے اور بے چینی میں دونوں کناروں پر ہاتھ پاؤں مارتی ہے۔ کبھی کبھی ادھر ادھر کی مٹی بھی بہا کر لے جاتی ہے۔ ندی کے پرلی طرف ایک مھوئی سی پہاڑی ہے جس پر انسانوں کی بستی ہے۔ کسی زمانے میں وہاں بھی جنگل ہوا کرتے تھے۔ جہاں چیتے، بھالو سے لے کر بندر، چوہے، نیولے اور سانپ تک کبھی رہتے تھے۔ اب صرف انسانوں کے غلام کتے رہتے ہیں یا کچھ ایسے جانور جو جنگل کی تہذیب چھوڑ کر انسانوں کے پالتو پٹو بن گئے ہیں۔ گائے، بیل، بھینس، بکریاں اور گدھا تو خیر گدھا ہی ہے۔ لیکن سنا ہے کہ اس بستی کے بڑے چودھری کے یہاں گھوڑوں کے علاوہ ایک پالتو ہاتھی بھی ہے۔ جس کا نام مہاللی ہے اور تو اور گھوڑوں کو اس کے اپنے ذات بھائی گھوڑوں نے ہی پڑھا پڑھا کر پالتو بنایا ہے۔

پرنامدی کے اس طرف کے بڑے بوزصوں میں آج کل چہ بے ہو رہے تھے۔ کچھ دنوں سے جنگل میں ایک عجیب طرح کی دہشت چھائی جا رہی تھی...

جگہ جگہ جانوروں کی ٹولیاں جمع ہو کر آپس میں سرگوشیاں کر رہی تھیں۔ کہیں لومڑی اور گیدڑ آپس میں پھسپھسا رہے تھے۔ کہیں چار چھ شتر مرغ ایک دوسرے میں گردنیں ڈالے کھسر پھسر کر رہے تھے۔ چیتے کو اس طرف آتے دیکھ کر چپ ہو جاتے۔ لیکن سب کسی نہ کسی بہانے جنگل کے کنارے جا کر اس طرف دیکھ ضرور آتے تھے جس طرف انسانوں کی بستی تھی اور جہاں کی آبادی اتنی بڑھ گئی تھی کہ ہر وقت کوئی نہ کوئی ضرور ندی کے کنارے کام کرتا نظر آ جاتا تھا۔ لیکن پچھلے کچھ دنوں سے لوگ سارا دن ندی میں کام کرتے نظر آ رہے تھے اور ادھر جانوروں کے دلوں میں خوف بیٹھتا جا رہا تھا کہ یہ بستی والے کوئی پل بنانے کی کوشش کر رہے ہیں۔

ایک زمانہ تھا کہ پرنامدی کے اس طرف بھی گھنا جنگل تھا اور سب جانور ڈکارتے چنگھاڑتے عیش کی زندگی گزارتے تھے۔ پتہ نہیں کب اور کیسے انسانوں کی بستی اس پہاڑی کے دامن میں آ کر

بس گئی۔ پہلے پہل تو جانوروں نے ان کی کوئی پرواہ نہیں کی۔ یہی سوچا تھا کہ اس زمین پر جتنا حق ان کا ہے اتنا ہی انسانوں کا بھی ہو گیا ہے۔ حالانکہ شروعات سے تو زمین جانوروں کی ہی ملکیت تھی لیکن جانوروں کی کچھ نسلیں بڑھتے بڑھتے جب انسانوں کی تہذیب میں شامل ہو گئیں تو وہ یہ سوچ کر چپ ہو گئے کہ ہر ایک کو اپنی طرح جینے کا حق ہے اور وہ تو آج بھی وہی حق مانگتے ہیں۔ جب انسانوں کی نسلیں زیادہ تیزی سے بڑھنے لگیں اور زیادہ چالاک ہونے لگیں تو ان میں غرور آنے لگا۔ ہاتھ میں ہتھیار آتے ہی خود کو دوسروں سے برتر سمجھنے لگے اور اس طرح جانوروں پر ظلم کرنے لگے۔ شروع شروع میں تو سب نے سہا۔ لیکن جینے کا حق تو سب ہی کو تھا۔ جانوروں نے بھی جوابی شکار شروع کر دیئے اور اس طرح آہستہ آہستہ انسان جنگلوں سے نکل کر میدانوں اور پہاڑوں میں رہنے لگے۔ جنگل کی تہذیب چھوٹ گئی اور بستیوں مکانوں میں بسنے لگے۔ اناج اگا کر کھانے لگے۔ پھر تو جانوروں نے انسان کو اپنی ذات سے ہی خارج کر دیا۔

گاؤں، بستیوں اور شہروں میں رہنے کے بعد بھی انسان کی کچھ حیوانی عادتیں ختم نہیں ہوئیں۔ وہ خود اپنی ذات میں بھی کمزور کو غلام بنانے لگا اور ہوتے ہوتے بہت سے ملکوں، مذہبوں اور ذاتوں میں بٹ گیا۔ جانور تو اب بھی ایک جنگل میں رہ لیتے ہیں۔ لیکن انسان ایک ملک میں بھی رہ نہیں پاتا اور اکثر اس کے بنوارے کرنے لگتا ہے۔ یہاں تک کہ ایک کنبے میں بھی لڑائی جھگڑا کر کے گھر کا بنوارہ کر لیتا ہے۔ موقع لگے تو ایک دوسرے کا حق بھی چھین لیتا ہے اور کوئی کمزور مل جائے تو اور ہی چڑھ بیٹھتا ہے۔ بس ایسے ہی کچھ خوف، کچھ دنوں سے اس جنگل کی ہوا میں بے ہوئے تھے۔ سب جانور اسے سوگھ رہے تھے۔ لیکن کسی فیصلے پر نہیں پہنچ پارہے تھے۔

ایک دن ایک بڑے بزرگ کی زبان کھل ہی گئی۔ بھڑک کر بولے۔

”دس بار گھر سے بے گھر کر چکے ہیں یہ لوگ ہمیں۔ آس پاس میں یہی ایک جنگل تو رہ گیا ہے۔ پل بنا کر اگر انسانوں نے اس طرف بھی بستی بنالی تو ہم سب کہاں جائیں گے؟ کبھی یہ ساری زمین ہماری تھی اور اب چپے چپے کے لیے ہمیں انسانوں کے رحم و کرم پر جینا پڑ رہا ہے۔ ان کی نسلیں تو ختم ہی نہیں ہوتیں۔ زمین چھوڑ کر اب چاند اور منگل (Mars) میں بھی جگہ ڈھونڈتے پھر رہے ہیں اور پھر... اف انسان کے لالچ نے تو ہمیں تباہ کر دیا۔“

کھانستے ہوئے ایک اور بوڑھے نے کان ہلائے:

”آکھ کی شرم تو نہیں رہی انسان میں۔ ذرا سوچو کچھ ہی سالوں کی بات ہے جب سامنے کی پہاڑی کے نیچے آکر بے تھے یہ لوگ۔ پھر دیکھتے دیکھتے ہمارے جڑ پودے کاٹنے شروع

کردیئے ان لوگوں نے۔ ہیر خان شیر نے تب ہی کہا تھا کہ حملہ کرو۔ دو چار کو مار ڈالو۔ اپنے آپ بھاگ جائیں گے۔ ورنہ یہ جگہ ہمیں ایک دن خالی کرنا پڑے گی اور آخر وہی ہوا!“ ایک اور نے کہا:

”مجھے یاد ہے کس طرح ندی چڑھی ہوئی تھی۔ جب ہم اپنے بوڑھے ماں باپ کے کندھوں پر چڑھ کے رات کی رات اس طرف آگئے تھے۔“
 ”اور وہ پھوٹے پھوٹے بچے جو ندی پار کرتے پانی میں بہہ گئے۔ اللہ ہی جانتا ہے ان کا کیا حشر ہوا۔“

”میں آج بھی ان کی چٹخیں سنتی ہوں“ کہتے کہتے بوڑھی ہرنی کی آنکھوں میں آنسو آ گئے۔ جنگل میں خوف کے ساتھ ساتھ ایک فکر اور اداسی بھی بڑھنے لگی تھی۔... اچانک سارے جنگل میں بے چینی کی ایک لہری دوڑ گئی۔ ہوا یوں کہ صبح زہرا (Zebra) خاندان کا ایک لڑکا ندی کے کنارے پانی پینے گیا کہ ادھر کی بہتی کے کچھ لوگوں نے شور مچانا شروع کر دیا۔ Zebra نے سراخا کر دیکھا۔ اس نے سوچا شاید بہتی کا کوئی بچہ پانی میں گر پڑا ہے۔ نظر آئے تو کود کے بچالے۔ لیکن کچھ پتھر آ کر اس پر گرے اور اگلے ہی لمحے ایک تیر اس کی رانوں میں آگھسا۔ وہ پلٹ کے جنگل کی طرف بھاگا۔ دور سے کچھ لوگوں کے چلنے کی آواز آئی۔ لہریا زہرا بھاگ رہا تھا کہ ایک معصوم خرگوش جو واپس اپنے گھر کی طرف جا رہا تھا، ایک گولی کا شکار ہو گیا۔

شیر ہیر خان جو کئی دنوں سے اپنے غار میں بیٹھا تمام حالات کا جائزہ لے رہا تھا اتر کر نیچے آیا۔ بہت سے جانور اس ٹیلے کے نیچے پہلے ہی سے جمع تھے۔ گڑگڑا کر سب نے اپنے غم کا اظہار کیا۔ شیر نے کھنکار کے ان کی فکر کا اعتراف کیا اور ایک اونچے سے پتھر پر پیٹھ لگا کر بیٹھ گیا۔ کچھ پرندے بھی بیڑوں سے اڑاڑ کر پاس کی شاخوں پر آ بیٹھے۔ ان کی قسمت کا فیصلہ بھی ان چو پاؤں کے فیصلے سے جڑا ہوا تھا۔ بہت دیر تک جلسے میں خاموشی رہی۔ خرگوش کی ماں ایک جھاڑی میں دبکی سکتی رہی۔ لہریا کا تو سارا خاندان ایک جگہ آ کر جمع ہو گیا تھا۔

چیتا ایک طرف سے ٹہلتا ہوا آ کر کھڑا ہو گیا۔ اس کی آنکھیں سرخ تھیں۔ اس کے خاندان کے سارے لوگ کبھی انہی بہتی والوں کے ہاتھوں مارے گئے تھے۔ اس نسل سے بس وہی بچا تھا۔ ہاتھی پرشاد نے سونڈ اس کی پیٹھ پر پھیری اور آنکھوں سے دھیرج رکھنے کا اشارہ کیا۔ چیتے کو برا لگا اور مڑ کے وہاں سے چلا گیا۔ جیسے جیسے جنگل میں خبر پھیلتی جا رہی تھی جانور اس ٹیلے کے نیچے آ کر جمع ہوتے جا رہے تھے۔ ہرن، بارہ سنگھا، سورسبھی۔ آلسی الو بھی پہنچا۔ مگر آتے ہی آنکھیں موند کر پھر

سو گیا۔ اچانک چیتا خون میں لت پت ایک انسان کی لاش لے کر وہاں پہنچا۔ سب نے اسے نفرت سے دیکھا۔ شاید اس نے بدلہ لیا تھا لیکن چیتے نے بتایا...

”اس انسان کو کسی انسان نے مار کر ندی میں پھینک دیا تھا۔ میں تو یہی دکھانے لایا ہوں کہ جو خود اپنی ذات پر رحم نہیں کرتا وہ ہم پر کیا رحم کرے گا۔“

شیر کی مونچھیں تن کے سیدھی کھڑی ہو گئیں۔ وہ چاروں پیروں پر جم کے کھڑا ہو گیا اور آہستہ آہستہ اونچی ہوتی ہوئی آواز میں کہنا شروع کیا...

”تھوڑا تھوڑا کر کے ہم اس زمین کے سارے جنگل انسانوں کو سوپ چکے ہیں۔ ہم نے ہمیشہ ان کی بڑھتی ہوئی نسلوں اور بڑھتے ہوئے مطالبات کے ساتھ سمجھوتہ کیا ہے۔ لیکن انسان اپنے نسل فروغ کا فائدہ اٹھاتا ہے۔ اس نے طرح طرح کے ہتھیار بنالے ہیں جن سے وہ اپنی نسل کے لوگوں کو بھی مارتا ہے۔ انسان وحشی ہو چکا ہے۔ جب وہ اپنی ذات والوں پر رحم نہیں کر سکتا تو ہمیں اس سے کسی قسم کے رحم کی امید کیسے ہو سکتی ہے؟ ہو سکتا ہے وہ ہمیں زمین سے بالکل منادے۔ ہمارا نام و نشان ختم کر دے۔ ہم اس زمین کے سب سے پہلے باشندے ہیں۔ ہماری کتنی ہی نسلیں وہ ختم کر چکا ہے۔ لیکن اس بار ہمیں اپنی نسلوں کے لیے لڑنا پڑے گا۔“

سب جانوروں نے چنگھاڑ کر شیر ببر کے اس فیصلے کی حای بھری۔ شیر نے دم کھڑی کر کے انہیں خاموش رہنے کی تلقین کی اور اپنی بات کو جاری رکھا...

”لیکن یاد رہے کہ اگر ہمارے جنگل کے کسی جانور پر حملہ ہوا تو ہم سب کو مل کر اس کا بدلہ لینا ہوگا۔ چاہے وہ چوٹی ہو یا چیتا۔“

گردنیں جھکا کر منی میں تھو تھنیاں گھس کر سب نے وعدہ کیا۔ ایسا کرتے ہوئے شتر مرغ کی چونچ ٹوٹ گئی اور وہ کراہنے لگا۔ کچھ جانوروں کی ہنسی چھوٹ گئی۔ لیکن ببر کے کھڑے ہوتے ہی سب نے دم سادھ لیا۔ شیر نے کچھ لیڈر پنے۔ ایک ہاتھی، ایک بھالو (ریچھ)، ایک لومڑی اور ایک گھوڑا! اور کہا...

”اپنے جنگل کی حفاظت کے لیے اس کمپنی کی رائے کے بغیر کوئی کچھ نہیں کرے گا۔“ اور چیتے کی ڈیوٹی لگا دی گئی کہ ہستی والوں کے پل پر نظر رکھے اور اس کام میں سارے بندر اس کی مدد کریں۔ چیلوں سے کہہ دیا گیا کہ... ”اس ہستی میں اگر کسی مفلوک حرکت کا پتہ چلے تو فوراً خبر کریں۔“ اگلے کچھ روز کچھ نہ ہوا۔ لیکن ہستی والے اپنا پل آگے بڑھاتے رہے اور آہستہ آہستہ خطرہ جنگل کے پاس آتا رہا۔

ایک روز ایک سفید چیل ٹیلے پر بیٹھی اور اس نے ایک لمبی سیٹی بھائی۔ شیر باہر نکل آیا۔ چیل نے خبر دی:

”اس طرف بستی میں بڑے بڑے کچھ پنجرے لائے گئے ہیں اور کچھ بند صندوقوں میں بندوقیں بھی آئی ہیں!“

”بندوقوں کی خبر کس نے دی۔ کا کروچ نے تلچے چوہے کو خبر کی اور وہ چوہا خبر لے کر بھاگ رہا تھا کہ ایک کڑے نے...“

”کو بہت ذلیل پنچھی ہے!“ شیرچ میں ہی بات کاٹ کر بولا۔ ”وہ انسان کی جوٹھن اور گندگی میں منہ مارتا ہے!“

”لیکن وہ بڑا سیانا ہے راجا! وہ انسان کو بھی چکمہ دے سکتا ہے۔“

”چکمہ دینے والے کو چالاک کہتے ہیں۔ سیانا نہیں۔ خیر تم اپنی بات پوری کرو۔“

”ہاں تو چوہے نے اس کا گارام کو بتایا کہ وہ ایک ضروری خبر دینے جنگل جا رہا ہے اور یہ خبر سب پرندوں اور جانوروں کے بارے میں ہے۔ ان کی جنگ آزادی کے بارے میں ہے۔ خبر سننے ہی اس کا گارام نے اسے جنگل پار لا کر چھوڑ دیا اور تب سے وہ اسی جنگل میں ہے۔ کا گارام نے یہ خبر مجھے دی ہے۔“

شیر کسی سوچ میں پڑ گیا۔ اس نے کمینی کی میننگ بلانے کے لیے باہر کھڑی لومڑی کو حکم دیا۔ رات بھر کمینی کی خفیہ میننگ چلتی رہی۔ اگلے دن سب کو اپنے اپنے کام سونپ دیئے گئے اور اس طرح جنگل کی جنگ آزادی شروع ہوئی۔ چوہوں سے کہا گیا کہ ہر ایک گھر میں ٹھس کر بندوقوں کا پتہ لگائیں۔ جس جس گھر میں بندوق ہے، اس گھر پر نشان لگا دیں۔

”نشان کیسے لگایا جائے گا مالک؟“

”مالک مالک کہہ کے بات مت کرو۔“ ہاتھی نے چوہے کو ڈانٹ دیا۔ ”یہ عادت تم نے انسانوں سے سیکھی ہے۔ ہم طاقت میں بڑے ہیں۔ لیکن تمہارے مالک نہیں ہیں۔ تم قد میں ہم سے تھوڑے چھوٹے ہو لیکن ہم سے زیادہ کرب جانتے ہو اور اس کا یہ مطلب نہیں کہ...“

”مطلب کی بات کرو نا ہاتھی پر شادا! زیادہ بات کرنے کی تمہاری عادت جاتی نہیں۔“ بھالو

نے ٹوک دیا۔ لومڑی نے مذاق کیا۔ ”بات کا جتنکڑ بناتے بناتے ہی تو یہ قد بنا ہے ان کا۔“

گھوڑے نے کھر سے پیر ٹھوٹک کر سب کو چپ کرادیا۔ ”خاموش ہو جاؤ اور کام کی بات کرو۔“

ہاتھی پر شاد نے پوچھا۔ ”تمہارا سوال کیا تھا چو ہے لال؟“

”مکانوں پر نشان کیسے لگائے جائیں گے؟“

”بندروں سے کہو جنگل سے کیلے کے پتے لے کر جائیں اور ایک ایک کیلے کا پتہ دیوار سے

چپکا دیں۔“

لومڑی نے تاکید کی۔۔۔ ”خاص طور پر کارتوسوں کی خبر لینی پڑے گی تاکہ سب سے پہلے ہم وہ

تباہ کر سکیں۔“

بھالو نے ایک رائے دی۔۔۔ ”کیوں نہ چوہوں سے کہا جائے کہ جہاں جھاڑ، کارتوس دیکھیں

انہیں کتر کے ختم کر دیں۔“

سب نے حامی بھری اور اس طرح چوہوں نے اپنا پہلا حملہ شروع کیا۔

دو دن تک جنگل میں کوئی خبر نہیں آئی۔ سب حیران تھے کہ آخر ہوا کیا؟

تیسرے دن بندروں نے آکر خبر کی کہ بیشمار چوہوں کی لاشیں باہر گلی میں پھینکی جا رہی ہیں۔

”لگتا ہے کارتوسوں میں کوئی زہریلی دوا ملا دی گئی ہے۔ جس سے چوہوں کی موت ہو گئی

ہے۔“ — چوہوں کی ہستی میں ماتم چھا گیا۔

رات کے وقت شیران کی ہستی میں گیا اور چھوٹے چھوٹے چوہوں کو دلاسا دیا: ”ایک دن ایک

چوہے نے جال کتر کے میری جان بچائی تھی۔ میں آج بھی چوہوں کا احسان مند ہوں۔ غم نہ کرو

حوصلے سے کام لو۔ اس وقت ہم ایک بہت بڑی جنگ لڑ رہے ہیں۔ جس میں تمہارے ماں باپ

شہید ہوئے ہیں۔“

چیتے کی آنکھیں آنسوؤں سے بھرنے کے بجائے پھر غصے سے لال ہو اٹھیں اور وہ ٹہکتا ہوا

وہاں سے چلا گیا۔ بندوؤں اور کارتوسوں کی خبر ابھی تک نہیں ملی تھی۔ چوہے تو بہت سے گھروں سے

پھینکے گئے تھے۔ کیسے اندازہ لگایا جائے کہ کارتوس کس گھر میں رکھے ہیں۔

ریچھ کو ایک بڑی پرانی ترکیب سوجھی۔۔۔ ”ایک خوبصورت سی ہرنی کو ہستی کی گلیوں میں چھوڑ

دیا جائے۔ کوئی نہ کوئی تو بندوق لے کر نکلے گا۔ بس اسی گھر میں سمجھو۔“

”ہونہہ! اور ہرنی بچاری کو مردادیا جائے۔“ ہاتھی نے اعتراض کیا۔

”بات تو پوری سنتے نہیں — سنو!۔۔۔ چھتوں منڈیروں پر کوئے بٹھا دیئے جائیں۔ جیسے ہی

کوئی بندوق نکالے گا وہ سب ”بھاگ بھاگ“ چلا کر خبر کر دیں گے۔ ہرنی بھاگ جائے گی اور گھر کا

پتہ چل جائے گا۔“

”اور کوئے ہمارا یہ کام کیوں کرنے لگے۔“

”کیوں نہیں؟ آخر ان کی قدیم تہذیب بھی تو جنگل کی تہذیب ہے!“

”لیکن انہیں منایا کیسے جائے؟“

”کاگا رام ایک کوا کئی دنوں سے ہمارے جنگل میں ہے۔ مجھے الو میاں نے بتایا تھا۔“

”کہیں سنے میں دیکھا ہوگا۔ ہر وقت تو سوتے رہتے ہیں۔“

”ایسا مت کہئے بہت پہنچے ہوئے چر ہیں۔ دونوں جہان کی خبر رکھتے ہیں۔“

”لیکن ایک بات ہے شیر سے ہرگز مت کہنا... اسے کوؤں سے سخت نفرت ہے۔“

”ہم خود ہی یہ کام کر لیتے ہیں۔ رجب خوش ہو جائے گا جس دن کار تو س کی خبر لے کر جائیں

گے۔“ سب کے سب ہرنوں کی ٹولی کے پاس پہنچے۔ سب کے سب ڈر گئے۔ لیکن سننی سامنے آگئی۔

”نہیں نہیں سننی تم مت جاؤ۔ تمہارا ڈیڑھ سال کا لڑکا ہے۔“

”تو کیا ہوا؟ لڑکی تھوڑے ہی ہے! سننی بولی۔

سننی تیار ہوگئی۔

کاگا رام نے ہستی میں جا کر بات کی۔ سب کے سب شور مچانے کے لیے تیار ہو گئے۔ لیکن خطرہ کوئی مول نہیں لینا چاہتا تھا۔

”اس میں خطرہ کس بات کا ہے؟ سب منڈیروں پر، چھتوں پر، بجلی کے تاروں پر بیٹھے رہیں گے۔ جیسے ہی کسی نے بندوق نکالی، چلا پڑیں گے... بھاگ... بھاگ...!“

”کس وقت؟“

”صبح...!“

سننی اگلے دن چھلائیں بھرتی ہستی کی گلیوں میں مھونے لگی۔ کوئے مگردوں پر نظریں جمائے بیٹھے تھے۔ کہیں کوئی بندوق لے کر نکلے اور وہ ”بھاگ بھاگ“ چلانا شروع کر دیں۔

بہت سے لوگوں نے کھانا ڈال کر ہرنی کو پکڑنے کی کوشش کی۔ لیکن وہ ایسے کہاں ہاتھ آنے والی تھی۔ کچھ لوگ چودھری کے پاس پہنچے۔

”مالک، ایک بڑی خوبصورت ہرنی گلیوں میں کھلم کھلا گھوم رہی ہے۔ آپ چل کے شکار کر لیجئے۔“

چودھری جیسے ہی ہاتھ میں چھڑی لے کر حویلی سے نکلا، کوؤں نے ”بھاگ بھاگ“ چلانا شروع

کر دیا۔ سب کو بھرن کی طرف اڑے۔ ہرنی اس جگہ سے کافی دور تھی۔ وہ بے تحاشہ ندی کی طرف دوڑی۔ لیکن اسی وقت کچھ لوگوں نے جال پھینکا اور زندہ پکڑ لیا اسے۔

تھوڑی ہی دیر میں گھوڑے پر سوار چودھری وہاں پہنچ گیا۔ پکڑنے والوں کو پیسے دے کر انہوں نے ہرنی ان سے خرید لی اور ری سے باندھ کر گھوڑے کے پیچھے بھگاتے ہوئے حویلی کی طرف لے گئے۔ کاگارا میں آ کر پوری خبر سنائی۔

شیر غصے میں آ گیا... ”سنی کو کس نے بستی میں بھیجا تھا؟“
کمیٹی والوں کے چہرے لٹک گئے۔ سب نے اپنی غلطی کا اعتراف کیا۔ شیر پھر سے دہاڑا...
”اور وہ بھی کبخت ان کوڑوں کی نگرانی میں جنہیں ہاتھ کی چھڑی اور بندوق میں فرق پتہ نہیں چلا۔“

غصے میں شیر بہت دیر تک ادھر ادھر ٹھہرتا رہا۔ بہت دیر کے بعد اس نے ایک رائے دی...
”میرا خیال ہے بندوقیں اور کارتوس اس چودھری کے گھر میں ہوں گی۔ وہی بستی کا سب سے بڑا آدمی لگتا ہے۔“

سب نے ہاں میں ہاں ملائی۔
”ہمارا بھی یہی خیال ہے۔“
اوپر شاخ پر بیٹھے الو نے ایک لمبی جھائی لے کر آنکھیں کھولیں اور بولا...
”وہ سب سے امیر آدمی ہے، سب سے بڑا نہیں!“
”تو سب سے بڑا کون ہے؟“

”وہاں کا تھانیدار۔ مرضی چودھری کی چلتی ہے اور حکم تھانیدار کا۔“
”ہم نے سنا ہے بستی میں کچھ بڑے بڑے پنجرے اور بندوقوں کی پینیاں آئی ہیں۔ کچھ بتا سکتے ہو، وہ کہاں ہوں گی؟“

”تھانے میں! تھانیدار اور کہاں رکھے گا؟“
سب نے ایک دوسرے کی طرف دیکھا۔ شیر نے اونچی آواز میں کہا...
”وہی جگہ سب سے زیادہ خطرناک ہے کیونکہ وہاں رات کے وقت بھی پہرہ رہتا ہے۔“
لومڑی کو کبھی کبھی دور کی سوجھتی ہے۔ بولی... ”پہرہ تو سامنے رہتا ہے اور سامان پیچھے کے گودام میں ہوگا۔ اگر اس کا دروازہ کھولا جاسکے!“

الومیاں بولے... ”آپ بھی عجیب بات کرتی ہیں لومڑی بی۔ دروازہ کیا چابی سے کھولیں گی

آپ؟ یوں کیجئے اگر دروازہ توڑا جاسکے۔“

ہاتھی فوراً تیار ہو گیا۔۔۔ ”میں توڑ دوں گا وہ دروازہ۔ اگر انسانوں کے لیے ہم قلعوں کے دروازے توڑ سکتے ہیں تو اپنے لیے کیا ایک گودام کا دروازہ نہیں گرا سکتے؟“

شیر ہرنے منع کر دیا۔ ”تم گیزے کمزے نہیں ہو کہ چھپ کر نکل جاؤ گے۔ پکڑ لیے گئے تو؟“
”لیکن میں رات کے وقت جاؤں گا!“
”ضرورت نہیں!“ شیر نے حکم دیا۔

لومڑی نے دوبارہ پوچھا۔۔۔ ”تو گودام کا دروازہ کیسے کھولیں گے؟“
شیر نے ایک لمبی سانس لی اور کہا۔۔۔ ”گودام کا دروازہ چیونٹی رانی کھلوائے گی!“
”وہ کیسے؟“

سب نے حیرت سے شیر کی طرف دیکھا۔
چیونٹی رانی کو بلوایا گیا۔

پانچ کنیزوں کے ساتھ چیونٹی رانی شیر کے سامنے حاضر ہوئی۔ شیر نے ساری اسکیم سمجھائی۔
”رانی اپنے سب سے تیز دستے کو لیکر جاؤ اور چوہدری کے ہاتھی، مہابلی کو اپنے قابو میں لے لو۔ وہ چلائے گا چنگھاڑے گا۔ لیکن تم اسکے کان میں جا کر رک جانا اور کہہ دینا کہ وہ تمہارے ساتھ چلے اور گودام کا دروازہ توڑ دے ورنہ کان میں گھس کر تم اسے مار دو گی۔ وہ یقیناً مان جائے گا۔“
حیرت سے سب جانوروں کے منہ کھلے کے کھلے رہ گئے۔

”واہ شیر ہرنے کیا چال چلی ہے۔ مارا بھی جائے تو ہمارا انداز جانور!“

”ہم کسی جانور کا خون کرنا نہیں چاہتے!“ شیر نے باقی پروگرام بھی تفصیل سے سمجھایا۔ ”ہاتھی جب دروازے پر پہنچ جائے تو پانچ سو چمکا دڑیں تھانے کے باہر سپاہیوں پر جھپٹیں گی تاکہ وہ لوگ گھبرا کے اندر چلے جائیں اور دروازے کھڑکیاں بند کر لیں۔ اس طرح دروازہ ٹوٹنے کی آواز ان تک نہیں پہنچے گی۔ دروازہ ٹوٹنے کے بعد ڈیڑھ ہزار جگنو گودام میں گھس کر روشنی کریں گے۔ بندوق اور کارتوس کی پٹیاں توڑنے کے بعد انہیں ہاتھی کے پاؤں سے کچل دیا جائے گا۔ رات کے رات یہ کام کر کے سب کے سب صبح ہونے سے پہلے واپس آ جائیں گے!“
سب نے مل کر شیر کی جے جے کا رکی۔

سب کچھ پلان کے مطابق ہوا۔ چیونٹیوں کے دستے نے ہاتھی مہابلی کو اپنے بس میں کیا اور بنا شور مچائے اسے حویلی سے نکال کر لے گئے۔ چمکا دڑیں ٹھیک وقت پر تھانے میں داخل ہوئیں اور

تمام سپاہیوں کو بوکھلا دیا۔ جگنوؤں کی روشنی سے گودام میں دن کی طرح اجالا ہو گیا۔ ان کے لیڈر جگنو سنگھ کو بہت سے جگنو بچانے پڑے۔ بند قوتوں اور کارتوسوں کو کچل کچل کر دیہ (ملیدہ) بنا دیا گیا۔ لیکن یہ سب کرتے کرتے صبح ہو گئی اور تھکا ہارا مہابلی جب گودام سے نکل رہا تھا تو صبح کی ڈیوٹی پر آتے ہوئے تھانیدار نے اسے دیکھ لیا۔

جنگل کے حملہ آور واپس اڑ چکے تھے۔ چیونٹی رانی اپنا دستہ لے کر واپس جا رہی تھی۔

تھانیدار سیدھا گودام میں آیا اور وہاں کی حالت دیکھ کر ہاتھی کے پیچھے بھاگا۔ ہاتھی کے ماتھے سے پسینہ ٹپک رہا تھا۔ تھکاوٹ کے مارے لڑکھڑا رہا تھا۔ تھانیدار نے سمجھا ہاتھی پاگل ہو گیا ہے۔ وہ ضرور بستی میں جا کے توڑ پھوڑ کرے گا۔ اس نے فوراً پستول نکالی اور ہاتھی کے سر میں پانچ کی پانچ گولیاں داغ دیں۔ ایک لمبی چٹکھاز مار کر ہاتھی زمین پر گرا اور دیکھتے دیکھتے اس نے تڑپ کر جان دے دی۔ یہ ساری خبر جب جنگل میں پہنچی تو جنگل کے ہاتھی پر شاد کی آنکھوں میں آنسو آ گئے۔ مہابلی اس کی بڑی بوا کا لڑکا تھا۔

اگلے دن جنگل میں پھر سناٹا رہا۔ لیکن اس میں خوف کم اور ہمت زیادہ تھی۔ جانور اپنی پہلی چال میں کامیاب ہو گئے تھے۔ لیکن بستی کی طرف سے اب کیسے حملہ ہوگا کوئی نہیں جانتا تھا۔ پل پر باقاعدہ کام چل رہا تھا اور لگتا تھا کہ دو چار دنوں میں وہ پورا ہو جائے گا۔ کمیٹی والے سارا دن نیلے پر کسی خبر کے آنے کا انتظار کرتے رہے۔ سفید چیل کئی بار جنگل تک آ کے واپس چلی گئی۔ کاگا رام کی دور تک کوئی آواز سنائی نہیں دی۔ آہستہ آہستہ شام ڈھلی اور رات ہو گئی۔

اگلا دن اور اگلی رات ویسے ہی گزری۔ پل تقریباً جنگل والے کنارے تک آ پہنچا۔

چیتا رات بھر جاگ کر پہرا دیتا۔ ایک رات اسے اپنے پاس ہی کسی کے رونے کی آواز آئی۔ پاس کی جھاڑیوں میں جا کر دیکھا تو ایک کسن ہرن دبکا بیٹھا تھا۔

”کون ہو بیٹا اور یہاں کیا کر رہے ہو؟“

”میں سنینی کا بیٹا ہوں۔ میری ماں اس طرف پکڑی گئی ہے۔ میں اس کے پاس جانا چاہتا ہوں۔ الو میاں نے بتایا کہ وہ چودھری کے گھر میں ہے۔ چودھری سے کہوں گا کہ مجھے رکھ لے میری ماں کو چھوڑ دے۔ مجھے وہاں لے چلو۔“

چیتے کو سنینی کے بیٹے پر ترس آ گیا۔

”دیکھ بیٹا— چودھری تجھے بھی رکھ لے گا اور تیری ماں کو بھی نہیں چھوڑے گا۔“

”کوئی بات نہیں۔ میں ماں کے پاس رہ کر اس کا خیال تو رکھ سکتا ہوں۔“

”ایسا نہیں ہوگا بیٹا۔ وہ چڑیا گھر کے لیے بچ دے گا تمہیں اور کہیں دونوں کو الگ الگ بچ دیا تو کیا کرو گے؟“ سننی کا بیٹا سچال چپ ہو گیا۔ لیکن اس کے آنسو بہتے رہے۔ کچھ دیر اور خاموش رہنے کے بعد چیتے نے پوچھا...

”تم نے شیر سے کیوں نہیں کہا؟ آخر تمہاری ماں جنگل والوں ہی کے لیے ہی تو اس طرف گئی تھی۔“

سچال نے سر جھکا کے دھیمے سے کہا:

”رہجہ کے پاس جانے کی ہمت نہیں ہوئی۔“

”ہل!... میرے ساتھ ہل!“

چیتا سننی کے بیٹے کو لے کر شیر کے پاس گیا۔

لومڑی باہر پہرے پر بیٹھی ہوئی تھی۔ اس نے بتایا کہ رہجہ دیمک کے ساتھ ایک لمبی مینٹنگ کرنے کے بعد ابھی ابھی آرام کرنے گیا ہے۔

”دیمک؟“ چیتے نے حیرت سے پوچھا... ”وہ کون ہے؟“

”جنگل میں رہتے ہو اور دیمک کو نہیں جانتے؟ دیمک چاہے تو رات کی رات میں سارا جنگل کھا جائے۔ وہ تو لوہا لکڑی پتھر سب کھا جاتی ہے!“

”شیر کو دیمک سے کیا کام پڑ گیا؟“

ان لوگوں کی آواز سن کر شیر غار سے باہر آ گیا۔ پوچھا...

”کیا ہے؟ ہل کی گمرانی چھوڑ کر تم کیوں آ گئے؟“

مزاج سے تو غصیلہ تھا ہی چیتا، چڑ کر بولا...

”کیا فائدہ اس ہل پر پہرہ دے کر؟ وہ تو کل پورا ہو جائے گا۔“

”پورا، نہیں کل ختم ہو جائے گا۔ میں نے آج ہی دیمک کو حکم دیا ہے۔ کل تک اس ہل کے کھوکھلے ٹکڑے ندی میں بہتے نظر آنے چاہئیں۔ آج کی رات بہت اہم رات ہے۔ جاؤ اور اپنی جگہ پر پہرہ دو۔ کوئی آج رات ادھر آنے کی کوشش کرے تو ہمیں خبر کرنا۔ تمہیں معلوم نہیں ہاتھیوں کے ذل، بھینریوں کی ٹولیاں، چمکا دڑوں کے جھنڈ، بھالو اور لومڑیوں کے گردہ کس طرح رات رات بھر جاگتے ہیں۔ ایک آواز پر مرنے کے لیے تیار بیٹھے رہتے ہیں۔“ یہ کہہ کے شیر واپس غار میں چلا گیا۔

چیتا کچھ حیران کچھ پریشان ہل پر واپس لوٹ آیا۔ سچال اس کے ساتھ ساتھ ہی تھا۔ وہ ابھی تک چپ چاپ سسک رہا تھا۔ چیتا اٹھا اس کا ہاتھ پکڑ کے بولا...

”چل پل کے اس پار چلتے ہیں۔ پل ٹوٹنے سے پہلے ہم سنینی کو واپس لے کر آجائیں گے۔“
”چل!“

آن کی آن میں اس نے فیصلہ کیا اور سچال کو ساتھ لے کر ادھر بستی میں پہنچ گیا۔
دبے پاؤں سنسان گلیوں سے گزرتے ہوئے دونوں چودھری کی حویلی تک پہنچے۔ اتنی بڑی
حویلی میں کیسے پتہ چلتا کہ ہرنی کس جگہ بندھی ہے۔ دیوار کے اوپر سے ایک بلی گزر رہی تھی۔ چیتے
کی نظر اس پر پڑ گئی۔ کان کھینچ کے چیتے نے تنبیہ دی...

”آواز کی تو تیری ساری نسل ختم کر دوں گا۔ جلدی بتا چودھری نے سنینی کو کہاں باندھا ہے؟“

”اصطبل کے پیچھے ایک کوٹھری ہے، اسی میں بند کر رکھا ہے۔“

”اس کوٹھری کا راستہ کس طرف ہے؟“

”میرے ساتھ آؤ، میں لے چلتی ہوں۔“

کوٹھری پر پہنچے تو دیکھا دروازے پر ایک بھاری تالا پڑا ہے۔ کھڑکی اندر سے بند تھی۔ صرف
ایک ہی راستہ تھا۔ اوپر کا روشن دان۔ چیتے نے بلی سے کہا...

”تو اوپر سے کود کے اندر جا اور کھڑکی کا دروازہ کھول دے باقی کام میں خود کر لوں گا۔“

بلی نے ایسا ہی کیا۔ کھڑکی کھلتے ہی چیتا اندر گیا اور رسی توڑ کے سنینی کو باہر لے آیا۔ سنینی سچال
کو دیکھتے ہی پاگل ہوا مٹی اسے چومنے چائے لگی۔ لیکن چیتے نے پھر خبردار کیا۔

”جلدی کرو اور بستی سے نکل چلو ورنہ پکڑے جائیں گے۔“

بلی نے اجازت چاہی...

”میں آؤں؟“

چیتے نے اجازت دیتے ہوئے کہا...

”خبردار! آج رات کی بات کی کسی کو کانوں کان خبر نہ ہو۔“

بلی نے وعدہ کیا اور چلی گئی۔ لیکن اس نے غداری کی اچھلتی کودتی چودھری کے کمرے میں گئی
اور گلدان گرا کے اسے جگا دیا۔ چودھری جاگا تو وہ بالکنی میں جا کر کھڑی ہو گئی تاکہ چودھری باہر
آئے۔ چیتا، سنینی اور سچال نیچے گلی سے گزر رہے تھے۔ وہ ایسے دیوار سے لگتے ہوئے جا رہے تھے
کہ بالکنی سے کسی کی نظر ان پر نہیں پڑ سکتی تھی۔ لیکن اسی وقت بلی کی میاؤں سن کر چیتے نے اوپر دیکھا
تو اس کی نظر چودھری پر پڑی۔ بالکنی میں کھڑا چودھری انگڑائی لے رہا تھا۔

پل کی پل میں چیتے کا خون کھولنے لگا۔ وہی تھا جس نے اس کے ماں باپ کا خون کیا تھا۔

ان کی کھال اتروا کر ایک انگریز کوچ دی تھی۔ بدلے کا ارادہ اس کے دماغ میں بھنانے لگا۔ اس نے سنٹی اور سپال سے کہا...

”جتنا تیز بھاگ سکتے ہو بھاگو اور ہل پار کر کے جنگل میں پہنچ جاؤ۔ میں تھوڑی دیر میں آتا ہوں...!“

”لیکن تم کہاں جا رہے ہو؟“

”زیادہ سوال مت پوچھو اور جو کہتا ہوں وہ کرو۔“

سنٹی اور سپال کو بھاگ کر چیتے نے پھر بالکنی کی طرف دیکھا۔ اس کی آنکھوں میں خون اتر آیا۔ دبے پاؤں وہ دیوار پر چڑھا۔ دیوار سے بیڑ پر کودا اور بیڑ سے سیدھا بالکنی میں۔ چودھری اپنے بستر پر جا چکا تھا۔ اچانک چودھری کی نظر چیتے کی چمکتی ہوئی آنکھوں پر پڑی۔ اس کی چیخ نکل گئی۔ چیتا کود پڑا، اس پر اور ایک ہی ہل میں اس کا کام تمام کر دیا۔ سنٹی اور سپال ہل کی دوسری طرف پہنچ کر چیتے کا انتظار کرنے لگے۔ انتظار کرتے کرتے صبح ہو گئی۔ لیکن چیتا نہیں پہنچا۔ دونوں کی فکر بڑھ گئی۔ گھبرا کر دونوں نے فیصلہ کیا کہ شیر کو بتادیں اور رات جو کچھ ہوا تھا اس کی پوری خبر کریں۔ شیر نے سنا تو سنانے میں آگیا۔

”یہ کیا ہو گیا؟ چیتے نے ایسی غلطی کیوں کی؟ مجھے ہمیشہ سے یہی ڈر تھا کہ اس کا فیصلہ مزاج کسی نہ کسی دن اسے لے ڈوبے گا۔“

بہت دیر تک شیر ادھر سے ادھر ٹھہرتا رہا۔ اس نے سفید چیل کو دوڑایا۔

”جلدی سے چیتے کی خبر لے کر آؤ۔ وہ کہاں ہے اور کس حال میں ہے؟“ خبر آگ کی طرح جنگل میں پھیل گئی۔ جنگل کے چرند پرند فکر مند ہو گئے۔ چیتا اپنی نسل کی آخری نشانی تھا۔ جنگل کی شان تھا وہ۔ ایک بار پھر سارے جنگل میں وہی سناٹا چھا گیا۔ سفید چیل نے آ کر خبر دی...

”چودھری مارا گیا ہے اور چیتا کچڑا گیا ہے۔ وہ بری طرح زخمی ہو چکا ہے۔ اسے بڑے پنجرے میں بند کر کے آج ہی شہر کے چڑیا گھر میں بھیجا جائے گا۔ اس کے لیے دو گھوڑوں کی ایک تیز رفتار گھوڑا گاڑی تیار کی جا رہی ہے۔“

لومڑی نے رائے دی کہ فوراً میٹنگ بلائی جائے اور کسی طرح چیتے کو چھڑانے کا بندوبست کیا جائے۔ شیر نے غصے میں ہنکار کے اس کی رائے کو رد کر دیا۔

”تو کیا کرو گے راجہ؟“

میں خود جاؤں گا اسے چھڑانے، یہ بحث مباحثے کا وقت نہیں، عمل کا وقت ہے!
شیر فوراً پل کی طرف چل دیا۔

پل پر پہنچا تو پل ٹکڑوں میں گل کے ندی میں گرتا جا رہا تھا۔ دیمک اپنا کام پورا کر چکی تھی۔
لیکن شیر کے قدم ایک پل کے لیے بھی نہیں رکے۔ وہ فوراً پانی میں کود گیا اور جنگل والے دیکھتے کے
دیکھتے رہ گئے۔ ندی پار کر کے شیر جب بستی میں داخل ہوا تو بستی میں بھگدڑ مچ گئی۔ لوگ بھاگ
بھاگ کے گھروں میں گھسنے لگے۔ سفید چیل لمبی سیٹی جیسی آواز کرتی ہوئی اوپر اڑ رہی تھی اور شیر کو
راستہ بتا رہی تھی۔ تھانے کے باہر والے میدان میں گھوڑا گاڑی تیار کھڑی تھی۔ بنجرا، اوپر رکھا جا چکا
تھا۔ چیتے کو دیکھنے کے لیے ایک بھیڑ جمع تھی۔ شیر کی دھاڑ سنتے ہی ساری بھیڑ تڑپتے ہوئی۔ گھوڑوں
کے اوسان گم ہو گئے۔ وہ بے تحاشہ بھاگ لیے۔ شیر نے پیچھا کیا۔

گلی کوچوں میں توڑ پھوڑ کرتے گھوڑے، ندی کے ساتھ ساتھ جاتی ہوئی سڑک پر ہوئے۔ ان
کا رخ شیر کی طرف تھا۔ آخر ایک موڑ پر شیر نے انہیں گھیر لیا۔ ایک گھوڑا تو شیر کو چھلانگتے دیکھ کر ہی
بے ہوش ہو گیا اور دوسرا تین ناگوں پر لڑھکتا اپنی جان بچا کر بھاگ کھڑا ہوا۔ منہ سے چبا کے شیر
نے بنجرے کی سلاخوں کو چیر کے رکھ دیا اور چیتے کو آزاد کرالیا۔

چیتا نیم غشی کی حالت میں تھا۔ شیر نے اسے کندھوں پر لیا اور ندی میں کود پڑا۔ ندی کے
دوسرے کنارے پر باقی جانور بھی پہنچ گئے۔

سب کے منہ سے ایک ہی بات نکلی...

”جنگل کا رعبہ سچ جنگل کا رعبہ ہے!“

چیتے کی حالت ڈوبتی جا رہی تھی۔ الو میاں نے بہت علاج بتائے لیکن کوئی کام نہ آیا۔ بہت
دوڑ دھوپ کے باوجود بھی تین روز کے بعد چیتے نے جان دے دی۔

اس کے اگلے ہی دن کی بات ہے۔ بستی کے کچھ لوگ کشتی لے کر جنگل والے کنارے پر
آئے۔ ان میں ”سالم علی“ (ٹالم علی) نام کا ایک بوڑھا شخص بھی تھا جو پرندوں سے بہت پیار کرتا
تھا۔ وہ لوگ اپنے ساتھ ایک لمبا سا بورڈ لے کر آئے تھے۔

کچھ گھنٹوں کے بعد وہ لوگ واپس چلے گئے۔ اس جنگل میں وہ بورڈ لگا گئے جس پر لکھا تھا...

”جنگل کی زندگی انسان کی زندگی کی طرح ہی قیمتی ہے۔ اسے بچانا ہمارا فرض ہے؟“

[نیشنل وائلڈ لائف سچری]



گلزار کا تخلیقی کولاژ

گلزار کا تخلیقی کولائز

①

کہانیاں بدن سوں ہوتی ہیں، الگ الگ طرح کے بدن — کسی میں کوملا، نازکی، کسی میں جوش آکروش، کوئی چھریا، کوئی بھاری بھر کم، کوئی باکیف، کوئی بے کیف اور اس بدن کی تشکیل لفظ اور احساس کے ملن سے ہوتی ہے۔ لفظ اور احساس کا جتنا پری پورن ملن ہوگا، کہانی اتنی ہی سندر ہوگی۔ میں یہ سمجھتا ہوں کہ کہانی کی سندر کا لیے جو ضروری عناصر ہیں، وہ پوری قوت کے ساتھ موجود ہوں تو اس کی سندر کا کوئی دیکھے، یا نہ دیکھے اس کا جادو برقرار رہے گا اور کبھی نہ کبھی، کوئی نہ کوئی درشتی، کوئی سندر یہ پپاسو، اسے ضرور کھوج نکالے گا۔ یہ میری سوچ ہے، غلط یا صحیح — اس سے مجھے قطعی کوئی مطلب نہیں۔ میرے پاس اپنی باتوں کا منطقی جواز ہے، میرے لیے الفاظ بھی دیکھتی کی حیثیت رکھتے ہیں۔ میں لفظوں کے سوبھاؤ، مزاج اور رویوں پہ نظر رکھتا ہوں۔ لفظوں کی پرسنالٹی اور فیکر، خیال کی پرسنالٹی اور فیکر، اگر خوبصورت ہیں تو کہانی لازماً خوبصورت ہوگی۔

فلکشن میرا میدان نہیں، ہاں کہانیاں پڑھنا میرا شوق ضرور ہے۔ اچھی کہانیاں — وہ کہانیاں جن میں طلسم نگری آباد ہو، جن میں عجائبات کے نفث در روشن ہوں، جو ایک نئی پچویشن سے دو چار کریں، جن میں کچھ نیا ہو، کچھ مختلف ہو۔ فکر کی دو شیزگی ہو اور الفاظ کی بکارت — اُردو کے گنی گیانی بدھیمان فلکشن کے حوالے سے چاہے کچھ بھی فرماتے رہیں، ان کے فرمودات اپنی جگہ۔ مگر ہم کہانی کو نہ وارث علوی کی آنکھ سے پڑھتے ہیں، نہ فاروقی اور مہدی جعفر کی آنکھ سے۔ ہمارے لیے اپنی آنکھ ہی کافی ہے۔ کیونکہ ہماری آنکھیں سلامت ہیں۔ ہم کسی آشوب چشم کے مریض بھی نہیں۔ تو صاحبو! مجھے کہنے دیجئے کہ اس الف صدی میں کیا کسی نے کوئی نئی دیو مالا جنم دی ہے جسے صدیوں تک یاد رکھا جائے۔ جو الف لیلہ اور پنج تنز کی طرح ذہن و دل میں پناہ گزیں ہو۔ تو جواب نفی میں ہوگا۔ آج کا افسانہ repetitive circle میں گھوم پھر کر تباہ و برباد ہو رہا ہے۔ جو جصل فلسفہ، بے

کیف زبان، لطف ولذت سے عاری بیان، آج کے فکشن کے حصے میں شاید یہی کچھ آیا ہے۔ کہانی کی یہ رجعت قہقری مجھے کبھی کبھی بہت اُداس کر دیتی ہے۔ لیکن خوشی کی بات یہ ہے آج بھی کچھ اچھے افسانہ نگار موجود ہیں جنہوں نے کچھ نئے تجربے کئے ہیں اور اردو افسانے کو نئی جہات سے روشناس کیا ہے۔ ان میں ایک نام گلزار صاحب کا بھی لیا جاسکتا ہے۔

(۲)

کیا سونے کی انگلی

پیتل کے گھنٹوں کی طرح آواز کرے گی؟

مہمان گنگا کی دھارا شانتی سے بہتی ہے

پر ایک چھوٹا نالہ ہو ہلا کرتا، کودتا پھاندتا بہتا ہے!

(دیونا تیگلو شاعر)

ہمارے یہاں کے بیشتر تخلیق کار، ہوا کے گھوڑے پہ سوار ہیں۔ انہیں شہرت، عزت اور نام و نمود کی اتنی تمنا ہے کہ اس کے لیے غیر ادبی اور غیر اخلاقی حربے استعمال کرنا بھی اپنا ادبی منصب سمجھتے ہیں۔ جب کہ ان میں سے بیشتر erectile dysfunction کے شکار ہیں۔ ان کے اندر تخلیقی قوت کی بے انتہا کمی ہے۔ ایسے تخلیق کاروں کی ادبی عمر بہت مختصر ہوتی ہے۔ چند لمحے، چند ساعتیں، چند ایام— کیونکہ وہ تخلیق کے نام پر صرف فریب کاری کرتے ہیں۔ جب کہ تخلیق وہ ہوتی ہے جس میں باطنی تحیرات کے در واکئے جائیں اور ایک نامعلوم، انجانی کائنات کی سیر کی جائے۔ تخلیق مکاشفہ کا عمل ہے، اسی لیے ہر وہ تخلیق جس میں تحیر، استعجاب اور اسرار ہو، وہ بلند بالا اور ارفع ہوتی ہے۔

گلزار کی کچھ کہانیاں یقیناً ایسی ہیں جن میں اسرار بھی ہے اور باطنی تحیر بھی۔ گلزار کہانی کہنے کا آرٹ جانتے ہیں کہ عمر اسی دشت کی سیاحی میں گزری ہے۔ وہ زندگی کے متنوع تجربات سے گزرے ہیں۔ مشاہدات کے بہت سے مناظر، ان کے ذہن میں محفوظ ہیں۔ فلم نگری نے انہیں نئے نئے تجربوں سے آشنا کیا ہے، عجائبات کی ایک زمخیل عطا کی ہے۔ گلزار کی کہانیوں میں سادگی ہوتی ہے، ابہام اور اہمال نہیں۔ enigma اور puzzle نہیں۔ وہ ترسیل کے زاویے سے کہانی

لکھتے ہیں تاکہ کہانی کا impact ہر چھوٹے اور بڑے ذہن پر پڑے۔ ان کی کہانیوں میں کمیونیکیشن کی بھرپور قوت و کیفیت موجود ہے۔ ان کی کہانی کا کوئی مخصوص طبقہ یا حلقہ نہیں بلکہ ہر وہ شخص ان کی کہانی کا قاری ہے جو اس کائنات میں سانس لے رہا ہے۔ سورج کی روشنی اور چاند کے نور سے اکتساب کر رہا ہے۔ ہر طبقہ کا فرد، ان کہانیوں میں خود کو identify کر سکتا ہے۔

گزار کی کہانیوں میں یکسانیت نہیں، تنوع ہے۔ انہوں نے نہ لسانی شکست و ریخت کا تجربہ کیا ہے اور نہ نئی لسانی تشکیل کا۔ انہوں نے انسانی چویش کی کہانیاں لکھتے ہوئے بہت ہی سادہ بیانیہ انداز اپنایا ہے اور علامت اور تجربہ کے بھیا تک جنگلوں میں بھٹکنے کی غلطی بھی نہیں کی ہے۔ ان کی کہانیوں میں سماجی معنویت مقصدیت ہے اور جدید عصری حسیت، تہذیبی فضا آفرینی بھی۔ انہیں تہذیبی روایت کا شعور بھی ہے اور تہذیبی لاشعور کا احساس بھی۔ ان کی ہر کہانی کا رنگ دوسری کہانی سے مختلف ہوتا ہے۔ 'راوی پار' میں جو افسانے شامل ہیں۔ وہ موضوعاتی تنوع اور اسلوبیاتی اختصاص کی وجہ سے انفرادی اہمیت کے حامل ہیں۔

بہلہ— اس کہانی میں حقیقت اور فنتاسی کا خوبصورت امتزاج ہے۔ انسان کے تحت الشعور یا لاشعور میں جو پرچھائیاں، آرزوئیں اور تمنائیں ہوتی ہیں، وہ حقیقت کا روپ دھار لیتی ہیں۔ کہانی ایک فلم ڈائریکٹر 'بہلہ' کی ہے جو کبھی پر فلم بنانا چاہتے ہیں اور وہ فلم کی کہانی کے ساتھ کئی برس گزارتے ہیں اور فلم کی فنتاسی کو reality عطا کرنے کے لیے کبھی کا انتظار کرتے ہیں۔ وہ کینسر کے مریض ہیں اور بے تحاشہ سگریٹ پھونکتے رہتے ہیں۔ ان کے ذہن پر کبھی اس طرح حادثی ہے کہ رات دن بس اسی کے بارے میں سوچتے رہتے ہیں۔ ایک ناول 'امرت کی کھوج' کا ایک کردار ان کے ذہن پر مکمل طور پر حادثی ہے۔ وہ اس کردار میں اپنا عکس تلاش کرنے لگتے ہیں اور وہی کردار جینے لگتے ہیں:

”وہ جو رائٹر ہے نا، جس کی نظر سے یہ کہانی کہی گئی ہے، جو امرت کی کھوج میں گیا ہے مجھے لگتا ہے وہ میں ہوں۔ وہ جس امرت کی تلاش میں گیا ہے، جس سے آدمی کی عمر سو سال کی ہو جاتی ہے۔ وہ...“

بالآخر یہ ہوتا ہے کہ فلم پوری ہونے سے پہلے ہی ان کی موت ہو جاتی ہے اور موت عین جوگ اشنان کے دن ہی ہوتی ہے۔ بہلہ نے چونکہ اس فلم کا کردار جینا شروع کر دیا تھا اور اس کردار ہی میں اپنا عکس تلاش کرنے لگے تھے، اسی لیے انہیں اس کردار کی طرح موت مل جاتی ہے۔ یہ کہانی

بنیادی طور پر اس بات کا اشارہ ہے کہ سچا آرٹسٹ وہی ہوتا ہے جو کسی کردار کو اپنی زندگی کا جزو بنا لیتا ہے۔ یہ کہانی ایک تہذیبی وقوع کو پیش کرتی ہے۔ اس کہانی کا ایک تہذیبی زاویہ ہے۔ اس میں اپنی مٹی سے شدید محبت بھی پنہاں ہے اور اس تہذیبی روایت کا احساس بھی جو ہندوستان کی عظمت کا نشان ہے۔ یہ کہانی ہندوستانی تہذیب کی تلاش اور ثقافتی تشخص سے عبارت ہے۔ تہذیب سے گہری وابستگی اور اپنی زمین کا حصہ بننے کی خواہش ہے کہ لازوال وہی ہوتا ہے جو اپنی تہذیب کا حصہ بنتا ہے۔ اپنی تہذیب اور سنسکرتی سے جڑا ہوا فنکار ہی امر ہو سکتا ہے:

”اگلے ایک موقع پر کہنے لگے سو سال سے مطلب گنتی کے سو سال نہیں ہوتے۔ اس کا مطلب ہوتا ہے آدمی امر ہو جاتا ہے اس امرت سے!

وہ کون سا امرت ہے...؟ بہت دیر، بہت دور دیکھا بھلا نے! اب سوچتا ہوں تو لگتا ہے شاید جانتے تھے کہ انہیں کینسر ہے۔ بولے ”تہذیب! سنسکرتی! میں اس زمین کی تہذیب کا حصہ بن جانا چاہتا ہوں تاکہ...“ کہنا چاہتے تھے ”تاکہ زندہ رہوں لافانی ہو جاؤں“ پر کہا نہیں“

اس کہانی میں داخلی احساس کی بڑی خوب صورت فضا ہے۔

سن سیٹ بولیوارڈ—: فلمی زندگی کی ایک reality کو پیش کرنے والی یہ کہانی جس جملے سے شروع ہوتی ہے اسی جملے پر ختم بھی ہوتی ہے:

”پوسٹ مارٹم کے وقت بھی وہ وزینگ کارڈ لاش کی منہی میں بھینچا ہوا تھا۔“

اس میں شاید کوئی رمز ہے۔ کہانی ایک بوڑھی گلیمر زدہ ہیروئن چارولتا کی ہے جو اپنی عمر کے آخری لمحے میں بھی اسی انداز و اطوار سے جیتی ہے جس طرح اپنی جوانی، شہرت، اور گلیمر کے خوبصورت دنوں میں تھی۔ مگر ایک دن اچانک اسے احساس ہوتا ہے کہ اب اس کی کوئی آرٹسٹک حیثیت نہیں رہی بس اسی دن اس کی موت ہو جاتی ہے۔ جذبات و احساسات کی ناقدری اور حقیقی شناخت سے ایک آرٹسٹ کی محرومی ہی اس کی موت کا باعث بن جاتی ہے۔ ایک طربہ کردار، اچانک الیہ کردار میں تبدیل ہو جاتا ہے۔ اس کہانی کا بنیادی قصیم identity crisis ہے یعنی شناخت کا بحران۔

مائیکل انجیلو—: اس کہانی میں گہری رمزیت ہے اور اسراریت کی جہیں بھی۔ چہروں کی یکسانیت میں ایک نیا چہرہ تلاش کرنے کی کوشش مگر ہر چہرہ پرانے چہرہ کا ہی عکس نظر آتا ہے۔ اس کہانی کا آخری جملہ ”میں وہی یسوع ہوں جسے تم یہودہ نقش کر رہے ہو“ کہانی کی کلید ہے۔ اس سے اس کہانی

کا سارا منظر نامہ روشن ہو جاتا ہے۔ اس جملے کو ان جملوں کے ساتھ ملا کر دیکھیں کہ ”روم میں چہرے نہیں ملتے۔ چہروں پر کردار نہیں ملتے۔ سب ایک سے ہی نکلتے ہیں“ تو بات واضح ہو جائے گی۔ دراصل چہروں کی شناخت اور کردار کی تلاش ہی مصور کا بنیادی عمل ہے۔ پتہ نہیں کون سا کردار کب کون سا چہرہ، اوڑھ لے کچھ کہا نہیں جاسکتا۔ ایک یسوع بڑھتی عمر کے ساتھ یہودہ بن جاتا ہے۔ اور ایک ماں، مریم بنتے بنتے رہ جاتی ہے۔ انسان فطری طور پر معصوم ہوتا ہے۔ زمانہ اور حالات اسے عیار اور مکار بنا دیتے ہیں۔ اس کہانی کے اعماق میں اتر کر دیکھیں تو پتہ چلتا ہے کہ مائیکل انگلو جو کہ مشہور مصور ہے، نے مریم کا ماڈل تو ماں سے لے لیا تھا مگر پھر بھی ماں مریم نہ تھی کیونکہ اس کو احساس تھا کہ اس کا باپ ہر وقت شراب میں دھت رہتا تھا اس لیے وہ کہتا ہے کہ ”باپ اگر تو یہ نہ ہوتا تو ماں مریم ہوتی۔“

اس کہانی میں بنیادی اشارہ یہ ہے کہ ہر بڑا فنکار، تخلیق کار نے جزیروں کی تلاش میں رہتا ہے، نئے نئے تجربات کرتا ہے۔ اگر وہ خود کو دہرا رہا ہے تو وہ بڑا فنکار نہیں۔ ایک سچا فن کار ہمیشہ تخیلات کے نئے آسمان اور نئی زمین دریافت کرتا ہے۔

کس کی کہانی:— یہ گلزار کے تخلیقی تصورات، محرکات اور احساسات کا عکس نامہ ہے۔ اس کہانی میں دراصل گلزار نے ادب کے تئیں اپنے ذہنی رویے اور تخلیقی تجربے کا اظہار کیا ہے۔ اپنے تخلیقی شعور کا سراغ دیا ہے۔ اس کہانی میں ادب اور سماج کے رشتے کو واضح کیا گیا ہے۔ گویا گلزار کا نظریہ، ادب برائے زندگی کا ہے۔ جب سماج نے ترقی نہیں کی تو وہ ادب جو سماج کا آئینہ دار کہلاتا ہے، وہ کیسے ترقی کر سکتا ہے۔ اس کہانی میں سماج اور ادب کے گہرے داخلی و خارجی ارتباط کی طرف اشارہ کیا گیا ہے۔ جن کرداروں کی کہانیاں بیان کی جاتی ہیں، وہ کردار ترقی نہیں کرتے تو پھر کہانی کیسے ترقی کر سکتی ہے۔ جب سماج ہی زوال پذیر ہو تو ادب کیسے ترقی پذیر ہو سکتا ہے؟ کہانی کا ایک کردار کہتا ہے کہ ”جن کی کہانی لکھتے ہو وہ تو وہیں کے وہیں پڑے ہیں۔ میں اپنے باپ کی جگہ بیٹھا ہوں اور آپ اپنے بھائی صاحب کی بیٹھک چلا رہے ہیں۔ ترقی کون سی کہانی نے کر لی؟“ گھسیٹا موچی کا یہ جملہ کہانی کے افادی تصور، سماجی معنویت، مقصدیت اور گلزار کے تخلیقی شعور و عمل کو اجاگر کرتا ہے۔

ادھا:— چھوٹے چھوٹے ہاتھوں اور چھوٹی چھوٹی ٹانگوں والے بونے ادھا کی کہانی ہے جو بظاہر تو ناقص وجود نظر آتا ہے مگر باطنی طور پر مکمل ہے۔ سماج کی نظر میں وہ ادھا ہے مگر حقیقت میں وہی

معاشرے کا پورا آدمی ہے۔ 'ادھا' ایک بہت ہی دلچسپ اور selfless کردار ہے۔ اس کی زندگی بھی نشیب و فراز سے گزرتی ہے۔ وہ بھی تالاب سے ندی، ندی سے دریا اور پھر سمندر بننے کے عمل سے گزرتا ہے۔ اس کے اندر بھی امنگوں کا سمندر اور آرزوؤں کا آسمان ہے۔ اڈھا ہونے کے باوجود اس کے پاس ایک دل گداختہ ہے۔ چھتر پور سوسائٹی کی ایک خوب صورت لڑکی رادھا کملانی کی وجہ سے اس کے دل کی دھڑکنیں بھی تیز ہو جاتی ہیں۔ اس کے اندر بھی کچھ خواب پلنے لگتے ہیں۔ کچھ احساس جاگنے لگتے ہیں۔ حتیٰ کہ محبت کے جذبے کے ساتھ ساتھ رقابت کا جذبہ بھی پیدا ہو جاتا ہے۔ جب رادھا کملانی کی رات سہانی ہو جاتی ہے تو اڈھا کے وجود میں اندھیرا اترنے لگتا ہے اور وہ ستیہ جیسی اکیلی اور بدنام لڑکی کے فلیٹ میں جا کر اس کے بدن کی روشنی نہوڑنے لگتا ہے۔ ستیہ سے شادی کرنا چاہتا ہے مگر ستیہ بھی اسے آدھا مرد ہی سمجھتی ہے۔ بالآخر ایک دن ستیہ حاملہ ہو کر ایک بچے کی ماں بن جاتی ہے اور جب اس کا پتہ سوسائٹی والوں کو چلتا ہے تو اس کا جینا حرام ہو جاتا ہے اور وہ زہر کھا کر خودکشی کر لیتی ہے۔ اب مسئلہ ستیہ کے بچے کی کفالت کا ہے۔ ساری سوسائٹی والے جمع ہیں مگر کوئی بھی اس بچے کو قبول کرنے کے لیے تیار نہیں ہوتا۔ اتنے میں اڈھا آتا ہے اور اس بچے کو اپنی بانہوں میں اٹھا لیتا ہے۔ تبھی پروفیسر کی آواز گونجتی ہے "تم سب ادھورے ہو، آدھے ہو اور جسے تم اڈھا کہتے ہو، دیکھو دیکھو وہ کتنا پورا ہے۔ مکمل ہے۔" گلزار کی اس کہانی میں احساسات کی کئی پرتیں ہیں۔ پہلا احساس یہ کہ آدمی اپنے اعضا سے مکمل نہیں ہوتا بلکہ احساس سے ہوتا ہے۔ مکمل آدمی وہی ہوتا ہے جس کے اندر سچ کو اپنانے کی شکتی ہو۔ جو سماج اور معاشرے کے لعن طعن سے ڈرتا نہ ہو بلکہ اس سے آنکھیں ملانے کی قوت رکھتا ہو۔ مکمل انسان وہ ہوتا ہے جو سماج کو بدل سکتا ہو۔ وہ نہیں جس نے اپنے چہرے پر مکمل انسان کا کھونا تو لگا رکھا ہے مگر اندر سے بزدل اور کارر ہے۔ اڈھا اس معنی میں ایک مکمل وجود ہے کہ اس نے سب کے سامنے ایک بہت بڑی تلخ حقیقت کو قبول کر لیا اور اس بچے کو اپنا لیا جو شاید اسی کی قوت مردانگی کا ثمرہ تھا۔

ایک چابی:— دل میں جیسی جیسی آگ جلانے والی ایک خوب صورت کہانی ہے۔ وہ آگ جو سینے میں پھیل کر بہت سے جذبوں کو جگا دیتی ہے۔ دل کے تار کو چھیڑنے والی اس کہانی کا محور عورت اور مرد کا رشتہ ہے۔ یہ ایک ایسی عورت کی کہانی ہے جو اپنے پاؤں میں کوئی زنجیر نہیں ڈالنا چاہتی۔ زندگی آزادی اور خود مختاری کے ساتھ گزارنا چاہتی ہے وہ اپنے inner space کی تلاش میں ہے۔ اس عورت کا شوہر سدھیر ہے۔ جس کے اپنے کچھ اصول ہیں اور زندگی گزارنے کے ضابطے۔ زندگی

کے اصولوں سے انحراف انہیں کسی بھی صورت منظور نہیں۔ وہ اپنے ضابطوں کے اسیر ہیں۔ تھیٹر ہی ان کی زندگی ہے۔ مگر ان کی بیوی جو کہ تھیٹر کا حصہ ہے، تھیٹر کی بندھی نکی زندگی سے ادب جاتی ہے اور ایک آزاد فضا تلاش کرنے لگتی ہے۔ اس کی زندگی میں کٹ منٹ کا کوئی تصور نہیں، اسے اسیری عزیز نہیں۔ وہ آزاد رہنا چاہتی ہے۔ (کبھی کبھی کپڑوں سے بھی آزاد) وہ گونگی گائے بن کر نہیں رہنا چاہتی۔ اس لیے دھیرے دھیرے اس کے اندر بغاوت کی چنگاری سلگنے لگتی ہے۔ بالآخر ایک دن سدھیر کا دوست ٹی کے، اس کی زندگی میں مسیحا بن کر آ جاتا ہے اور وہ دھیمے دھیمے سیمائی کی زندگی میں مکمل طور سے ذلیل ہو جاتا ہے۔ دونوں کے مابین تعلقات دوسرے حدود میں داخل ہو جاتے ہیں۔ دونوں کے عشق کی بھٹک سدھیر کو مل جاتی ہے تو ایک ڈرامے کے سین کے ذریعے سدھیر اپنے جذبات کی ترسیل کرتا ہے۔ دونوں سدھیر کے اشاروں کو سمجھ جاتے ہیں اور سدھیر آخر کار اپنی شکست کو منطقی جواز عطا کرتے ہوئے یہ کہتا ہے کہ "قانونی طور پر کوئی شوہر نہیں ہوتا۔ قانونی طور پر کوئی بیوی نہیں ہوتی۔ ہم خواہ مخواہ ان رشتوں پر قانونی مہریں لگاتے رہتے ہیں۔ ان مہروں سے راشن کارڈ بن سکتے ہیں رشتے نہیں بنتے۔" یہ کہانی نئے یگ میں عورت اور مرد کے مابین رشتوں کی نوعیت اور ماہیت کو اجاگر کرتی ہے۔ نئے زمانے میں رشتوں کی بدلتی معنویت کی طرف یہ خوبصورت اشارہ ہے۔ شادی جذبات احساسات کے اتصال اور ذہنی و جسمانی ہم آہنگی کا نام ہے۔ شادی دو روحوں کا ملن ہوتا ہے۔ قول و قرار، قاضی کے دو لفظوں یا سات پھیروں سے دو روحوں کو باندھا تو جاسکتا ہے اسے برقرار نہیں رکھا جاسکتا۔ اب نئے سماج میں شادی کے بہت سے متبادل آگئے ہیں۔ sense of togethr ختم ہو جائے تو پھر ایسی ہی صورت حال جنم لیتی ہے۔ ہمارے سماج میں extra marital affairs کا ناسور پھیل گیا ہے۔ other man, other women کا بھیا تک سلسلہ شروع ہو گیا ہے۔ عورت اور مرد کے خواب بدل گئے ہیں۔ چنانچہ جب شادی نوٹ جاتی ہے تو پھر کہانی میں ایک نیا موڑ آتا ہے۔ old flame بھڑک اٹھتا ہے۔ پرانی chemistry لوٹ آتی ہے۔ سیمائی دن سدھیر کے فلیٹ پہنچتی ہے اس کا حال دریافت کرنے تو کمرے میں کسی لڑکی کی آواز سنتی ہے۔ وہ نیچے پلٹ آتی ہے اور وہ چابی جو دونوں کے درمیان رشتے کے لمس کو برقرار رکھے ہوئے تھی، وہیں چھوٹ جاتی ہے۔ یہی چابی دونوں کے درمیان نقطہ اتصال تھی۔ مگر اب یہ نقطہ اتصال بھی نوٹ جاتا ہے۔ کہانی میں گلزار نے بتایا ہے کہ کسی کے بغیر کسی کی زندگی ادھوری نہیں ہوتی۔ ہر شخص اپنی زندگی کی تکمیل کی راہیں تلاش لیتا ہے۔ کوئی نہ کوئی چیز زندگی کے خلا کو

ضرور پر کر دیتی ہے۔ آج کے عک کی عورت اور مرد دونوں ہی self-fulfilment کی راہ پر گامزن ہیں۔

دس پیسے اور دادی:— اس چھوٹی سی کہانی میں بہت ساری معنویت مضمر ہے۔ اس میں گھرے فلسفیانہ مسائل بھی ہیں۔ علم و عرفان اور ادراک کا دریا بھی رواں ہے۔ یہ کہانی ایک بچے کے ذہنی شعور کی بلوغت اور پختہ سوچ کی لکیروں کا ایک ایسا بیانیہ ہے کہ وہ بھگوان کے وجود پر ہی سوالیہ نشان لگا دیتا ہے۔ بھگوان کے جاگرت ہونے کا مذاق اڑاتا ہے اور مذہبی معاشرے کی دوہری سوچ اور دوہرے معیار کو بے نقاب کرتا ہے۔ یہ بچہ زندگی کی حقیقتوں اور گھر کے مفہوم سے نا آشنا ہے۔ وہ خود مختاری چاہتا ہے۔ گھر سے بھاگ جاتا ہے مگر ایک ریلوے اسٹیشن پر بھکارن بوڑھی کی اکڑی ہوئی لاش دیکھ کر اسے اپنی دادی کی یاد آ جاتی ہے اور وہ گھر لوٹ آتا ہے۔ اس کہانی میں دس پیسے کہانی کی معنویت کو آشکار کرتا ہے۔ جب وہ بچہ اس بوڑھی بھکارن کے یہاں سے دس پیسے چھالیتا ہے تو پھر بھیڑ کو دیکھ کر وہ دس پیسے واپس کر دیتا ہے اور یہ اس کے احساس میں یہ بات جاگزیں ہو جاتی ہے کہ مرنے کے بعد بھی پیسوں کی ضرورت ہوتی ہے۔ دادی ماں پیسے اس لیے کفایت شعاری سے جمع کرتی ہیں کہ ان کی موت کے بعد ان کی چٹا کو آگ لگائی جاسکے۔

ڈلیا:— جاگیردارانہ استحصال کی کہانی ہے۔ ڈلیا ایک ایسا کردار ہے جو اکثر جاگیردارانہ سماج کی قربان گاہ کی بھینٹ چڑھتا رہتا ہے۔ چھوٹی ذاتوں کا بڑی ذات کے لوگ کس طرح استحصال کرتے ہیں، اس کا ایک رنگ اس کہانی میں دیکھنے کو ملتا ہے۔ اس کہانی میں ایک حویلی ہے جس کے پیٹ میں نہ جانے کتنی جوانیاں سا بچی ہیں۔ ننتی کا یہ ڈائلاگ حویلی کی دوغلی زندگی اور استحصالی رویے پر بہت گہرا طنز ہے کہ "میں بھی ایسے ہی آئی تھی بڑے مہاراج کے پاس اور یہیں رہ گئی حویلی میں۔ واپس جانے کو کچھ بچا ہی نہیں۔ کچھ چھوڑا ہی نہیں مہاراج نے۔ چل اٹھ بدل لے چولی۔" یہ حویلی کا عام نقشہ ہے جہاں چھوٹے چھوٹے گھر کچے مکان اپنے کینوں کے ساتھ کھو جاتے ہیں۔ اس کہانی میں علاقائی زبان کا لطف ہی کچھ اور ہے۔ دیہی معاشرے کی تصویر کشی اور وہاں کا خوبصورت منظر نامہ ہے۔ گلزار نے کہانی کے تقاضے کے مطابق زبان استعمال کی ہے اور اچھی منظر نگاری کی ہے۔

خوف:— فسادات کی کہانی ہے۔ فسادات کے دوران خوف کی نفسیات کس طرح کی شکلیں اختیار کرتی ہے، اس کا خوبصورت اور پر اثر بیان ہے۔ ذہن پر فسادات کے پڑنے والے منفی اثرات، ذہن پر چھا جانے والی تاریکیاں، تشکیک کی پرچھائیاں، اس کہانی کے بنیادی احساسات ہیں۔ کہانی

ایک خالی سنسان ٹرین میں سوار یاسین نامی شخص سے شروع ہوتی ہے جو ٹرین کے ڈبے میں اکیلا ہے کہ اچانک دوسرے آدمی کی موجودگی اس کے اندر خوف و ہراس پیدا کر دیتی ہے۔ پھر خوف کا دباؤ اور حالات ایسے بنتے ہیں کہ قبل اس کہ وہ شخص اسے مار دے وہ دوسرے اجنبی شخص کو باہر پھینک دیتا ہے اور دوسرا شخص 'اللہ' کہتا ہوا نیچے گر پڑتا ہے۔ یاسین کو حیرت ہوتی ہے مگر خوف نے جس نفسیاتی ماحول کو جنم دیا ہے، اس میں ہندو مسلمان کی تقسیم بے معنی ہو جاتی ہے۔ فسادات میں اکثر ایسا ہی ہوتا ہے۔ یہ دراصل خوف کی نفسیات ہے جس کے تحت ایسی حرکتیں وقوع پذیر ہوتی ہیں کیونکہ ایسی پتویشن میں ہر ذہن میں شک کا ناگ پھن پھیلائے رہتا ہے اور تشویش کے سانپ سرسراتے رہتے ہیں۔ گلزار نے اس کہانی میں فساد کی ہولناک تصویر کے ساتھ اس خوف کو اپنا موضوعاتی محور بنایا ہے، بے بنیاد خوف کو، جس خوف کی آگ پھیل کر بستیوں اور شہروں کو تاراج کر دیتی ہے۔

سافجھ —: بظاہر تو معمولی سی کہانی لگتی ہے مگر اس کے باطن میں احساسات کی جو لہریں موجزن ہیں انہیں محسوس کرنے کے بعد کہانی بڑی ہو جاتی ہے۔ ایک مرد جب آہستہ آہستہ اپنا ادھیکار کھونے لگتا ہے تو اس کے مردانہ وقار اور انا کو ٹھیس لگتی ہے، چاہے وہ مرد اپنی زندگی کی آخری منزل ہی میں کیوں نہ ہو۔ پھر بھی اسے اپنے مردانہ وقار کا احساس رہتا ہے:

”باقی بڑی معمولی ہیں بیٹا، نہ ہونے سے کوئی دنیا ادھر کی ادھر نہیں ہو جاتی۔ لیکن زندہ رہنے

کا رس بننا رہتا ہے بس۔ ہم بوزھے ہو گئے ہیں۔ ایک دوسرے سے بیگانے تو نہیں ہو گئے۔“

بات صرف اتنی سی تھی کہ لالائن نے لالہ جی سے پوچھے بغیر اپنے بال کنوا لیے۔ وہ بال جو لالہ جی کو بہت پسند تھے، خوبصورت لمبے بال... بس اسی ایک سانچے نے لالہ جی کو اندر سے افسردہ کر دیا۔ وہ لالائن سے کٹے کٹے رہنے لگے۔ بالآخر وہ ایک دن اپنی بیٹی کے یہاں جانے کو نکلے تو نہ اپنی بیٹی تک پہنچ سکے اور نہ اپنے گھر ہی واپس لوٹ سکے۔ ان کا آشرم میں دیہانت ہو گیا۔ جہاں وہ مکمل طور سے سنیا سی بن گئے تھے۔ لالائن کے بال کنوانے نے ان کے دل پر اتنا گہرا اثر کیا کہ وہ دنیا سے بے زار ہو گئے۔ دراصل بال کنوا ادا دھوا ہونے کی ایک علامت ہے۔ اس لیے جب لالائن نے اپنے بال کنوا لیے تو لالہ جی کی مردانگی متاثر ہوئی اور انہوں نے سوچا کہ میں تو جیتے جی مر گیا۔ اس لیے اپنی زندگی میں ہونے والی اس موت کے صدمے کو وہ برداشت نہیں کر سکے۔ لالہ جی بنیادی طور پر روحانی قدروں اور رسومات کے آدمی تھے۔ اس لیے وہ تہجد کی ہر اس لہر اور modernity کے خلاف تھے جس سے اپنی ثقافتی جڑیں متاثر ہوتی ہیں۔

مرد— عورت مرد کے جذباتی رشتوں کے انقطاع اور اتصال کی کہانی ہے۔ مرد کی مطلق العنانیت، خود مختاریت اور عورت کی مظلومیت کے محور پر یہ کہانی گھومتی ہے۔ اس کا مرد کردار بخشی ہے جس کی زندگی میں کائنات نامی ایک عورت آتی ہے تو بسا بسا یا ایک گھراؤ جڑ جاتا ہے اور اس گھر کے اجڑنے کا اثر بچے پر نہ پڑے، اس لیے ماں باپ اپنے بیٹے کو ہاسٹل میں داخل کروا دیتے ہیں۔ دونوں کے درمیان بچہ ہی رابطے کا ایک پل ہے یہی بچہ ہے جس کی وجہ سے دونوں کے درمیان جذبوں کی کچھ چنگاریاں باقی ہیں۔ بخشی کی زندگی میں جہاں کائنات آجاتی ہے وہیں رما کی زندگی میں رمن کمار آ جاتا ہے اور رمن کمار سے لطف وصال کے نتیجے میں رما کا پیٹ بڑھ جاتا ہے۔ رما کوشش کرتی ہے کہ اس سانچے کا علم اس کے بچے کو نہ ہو، تاکہ اس کے ذہن پر کوئی منفی اثر نہ پڑے۔ مگر رما کی ہر کوشش ناکام ہو جاتی ہے اور بچہ یہ جان لیتا ہے کہ اس کی ماں کے پیٹ میں کسی کا بچہ پل رہا ہے۔ اس کا ذہنی توازن بگڑ جاتا ہے اور وہ باپ کی طرح برتن توڑنے لگتا ہے اور ماں سے پوچھتا ہے۔ ”کس کا بچہ ہے۔ رمن انکل کا۔“ باسٹرڈ!“ اس وقت ماں کو ایسا لگتا ہے جیسے اس کا بیٹا نہیں خاوند بول رہا ہے۔ عورت یہاں مظلومیت کی ایک تصویر نظر آتی ہے۔ مرد چاہے جتنی عیاشی کرے لیکن اگر عورت اپنی زندگی کے خلا کو پر کرنے کی کوشش کرے تب بھی وہ مورد الزام ٹھہرائی جاتی ہے۔ اس کہانی میں گلزار نے آج کی سماجی زندگی کے ایک بڑے سچ کو پیش کیا ہے۔ گلزار نے یہ ظاہر کیا ہے مرد چاہے بچہ ہو، جوان ہو یا بوڑھا اس کی فطرت نہیں بدلتی۔ اس کی نفسیات وہی ہوتی ہے حاکیت کی، اور وہ ہر صورت میں اور ہر گناہ کے لیے عورت کو ہی سزاوار ٹھہراتا ہے۔ یہ child awareness کی بھی ایک جہت کو آشکار کرتی ہے کہ ہمارے عہد کا بچہ، شعوری اور فکری اور جنسی طور پر بالغ ہو چکا ہے۔ اسے سارے درون خانہ راز کا علم ہے۔

راوی پار— گلزار کا انتہائی حساس تخلیقی اظہار ہے۔ اس کہانی کا کردار درشن سنگھ ہے جو موج حوادث میں گھرا ہوا ہے۔ پے پے پے حادثات نے اس سے حواس چھین لیے ہیں۔ یہ ان دنوں کی بات ہے جب ملک تقسم ہو رہا تھا، دلوں کے ٹکڑے ہو رہے تھے، خون کی ندیاں بہہ رہی تھیں، خوف و ہراس، سراسیمگی کا تسلط تھا۔ پاؤں تلے سے زمینیں کھسک رہی تھیں۔ آسمانوں سے خوف کی موسلا دھار بارشیں ہو رہی تھیں۔ ایسے حالات میں درشن سنگھ اپنی زمین اور اپنی جڑوں سے ہجرت پر مجبور ہوئے اور وہ بھی اپنی بیوی شانی کے دو نو مولود جڑواں بچے کے ساتھ — ٹرین کھچا کھچ بھری ہوئی ہے۔ جل دھرنے کی بھی جگہ نہیں ہے لیکن سفر کرتا ہے اس لیے وہ چھت پہ بیٹھ جاتے ہیں۔ ٹرین کئی

نئے علاقوں سے گزرتی ہے۔ جوں جوں ہندوستان کے قریبی شہر آتے جاتے ہیں، لوگوں کے دلوں میں جوش و ولولہ بڑھتا جاتا ہے۔ اسی دوران ایک جڑواں بچے کی حرکت قلب بند ہو جاتی ہے۔ جب راوی آتا ہے تو درشن سنگھ کو مسافر دوست بچے کو راوی میں پھینک دینے کا مشورہ دیتے ہیں۔ درشن سنگھ بچے کو پھینک دیتا ہے اور پھر اپنے دوسرے بچے کی طرف پلٹتا ہے تو دیکھتا ہے کہ مردہ بچہ شاہنی کی چھاتی سے لپٹا ہوا ہے اور زندہ بچہ راوی کی لہروں میں کھو گیا ہے۔

تقسیم کے لیے پر لکھے گئے افسانوں میں یہ افسانہ ایک انتہائی مہذب افسانہ ہے جس میں تخلیق کار نے نفس واقعہ کو بیان کر دیا ہے۔ اپنے کسی غم غصہ یا فحش کا اظہار نہیں کیا ہے۔ اس راست اظہار میں بہت ساری سچائیاں چھپی ہوئی ہیں۔ راوی میں زندہ بچے کو پھینک دینا اور مردہ بچے کا چھاتی سے چمٹے رہنا زندہ قدروں کو چھوڑ کر مردہ قدروں کو اپنے سینے سے لگانے کا اشارہ ہے۔ اگر غور سے دیکھا جائے تو شاہنی یہاں متا کی ایک علامت ہے۔ ایک ماں جو اپنے دونوں جڑواں بچے کو چھاتی سے چمٹائے ہوئے ہے۔ یہ شاہنی مادر وطن بھی ہو سکتی ہے جس کے دو جڑواں بچے ہیں۔ ایک ہندو، ایک مسلمان۔ اس تناظر میں دیکھا جائے تو 'راوی پار' کا فکری اور فنی افق بہت وسیع ہو جاتا ہے۔

راوی ایک علامت ہے وقت کے بہاؤ کی، زندگی کی، زندگی کی قدروں کی جسے بہت پیچھے چھوڑ دیا گیا ہے۔ راوی پار ایک انتہائی حساس اور بہترین کہانی ہے۔

فصل:۔ گلزار کی یہ کہانی پڑھ کر بلا وصل غلیل جبران کی کئی کہانیاں یاد آئیں۔ یہ کہانی جاگیردارانہ نظام کے خلاف ہے۔ ایک ایسے زرعی معاشرے کی کہانی جہاں سرمایہ دار، کسانوں کا استحصال کرتے ہیں۔ اس کہانی میں طبقاتی عدم مساوات اور جبر کے خلاف ایک لٹکار ہے۔ ٹھاکر ہر نام سنگھ، جاگیرداری کی ایک علامت ہے۔ اس کے خلاف ایک انقلابی کردار نعرہ بغاوت بلند کرتا ہے اور اس کی پاداش میں سارے آلام اور مصائب برداشت کرتا ہے۔ اذیتیں سہنے کے باوجود اس کا بس ایک ہی خواب ہے کہ کسانوں کو اس کا حق ملے۔ فصل اس کے حصے میں آئے، جو اس کا اصلی امین ہے۔ اس کہانی کا انقلابی کردار دانی رام ہے۔ گلزار نے آخر تک اس کردار کا نام پردہ خفا میں رکھا۔ واحد غائب کے ذریعے پوری کہانی بیان ہوتی رہی مگر جانے کیا مجبوری آن پڑی کہ گلزار نے واحد غائب کو واحد حاضر میں بدل دیا۔ کہانی اگر واحد غائب میں ہی ہوتی تو کہانی کا تاثر اور گہرا ہوتا۔ اس کردار کو غیاب سے ظہور میں لا کر گلزار نے پتہ نہیں کس رمز کو آشکار کرنے کی کوشش کی ہے۔ اگر یہ

کردار بے نام ہوتا تو بہتر ہوتا۔ کیونکہ انقلابی کردار کا کوئی بھی نام نہیں ہوتا۔ انقلاب تو ایک تسلسل اور تحریک کا نام ہے اور انقلابی ہمیشہ بے نام ہی ہوتا ہے۔
یہ محمد ہو سکتا ہے۔ امیر صادق یا حسن ہو سکتا ہے
ان میں سے کوئی بھی ہو سکتا ہے
یا ایسے ہی ہزاروں ناموں میں سے کوئی ایک نام
آزادی کے سپاہی کا کوئی نام ہو سکتا ہے۔
(نازی علوش)

دھواں:— یہ کہانی مذہبی مشروطیت کے مکروہ چہرے کو بے نقاب کرتی ہے۔ مذہبی آتش فشاں کے خلاف یہ انسانیت پسند سوچ کا ایک روشن نقطہ ہے۔ مذہبی مشروطیت، انسانی خود مختاری اور انفرادی حق کو کس طرح سلب کر لیتی ہے اور ایک انسان کی آرزو، امنگ، خواہش کیسے مذہبی فرامین کی صلیب پہ لٹکتی ہے اور کیسے مذہبی جبر اپنے جڑے میں معصوم آرزوؤں اور امنگوں کا گلا گھونٹ دیتا ہے۔ یہی سب کچھ بیان کرتی ہے یہ کہانی۔ انسانی آرزوؤں کو قید سلاسل میں جکڑنے والی مذہبیت نے منافرت کی تخم کاری کی ہے اور انسانوں کو کئی ٹکڑوں اور حصوں میں بانٹ دیا ہے۔ مذہب کی اساس پر انسانی تقسیم کے بھیاںک روپے سے جو آگ اٹھتی ہے، وہ آگ پوری بستی کو جلا کر تباہ و برباد کر دیتی ہے۔ کہانی ایک چودھری کی موت اور اس کی وصیت سے شروع ہوتی ہے کہ انہیں دفن کرنے کے بجائے چتا پر رکھ کر جلایا جائے اور ان کی راکھ کو گاؤں کی ندی میں بہا دیا جائے جو ان کی زمین پہنچتی ہے۔ چودھری رواداری کی ایک علامت ہے جن کا ہندوؤں اور مسلمانوں دونوں سے گہرا رشتہ تھا اور دونوں فرقے کے لوگ ان سے بیحد عقیدت رکھتے تھے۔ چودھری کی اس وصیت نے سبھی کو دھرم سنگٹ میں ڈال دیا تھا۔ ملا بھی، پنڈت بھی، سبھی پریشان تھے کہ آخر کیا کیا جائے۔ ایسے حالات میں جب ہندو کچھ زیادہ ہی ہندو ہو گئے تھے، مسلمان کچھ زیادہ مسلمان — اس وصیت نے آگ پہ تیل چھڑکنے کا کام کیا۔ اگر چودھری کو دفن کرتے ہیں تو ان کی آخری خواہش کی نفی اور توہین ہوتی ہے اور اگر جلاتے ہیں تو مذہب کی نفی ہوتی ہے۔ وصیت اور مذہب کی اس کشمکش نے بالآخر بھیاںک صورت اختیار کر لی۔ ایک سیدھی سادی انسانی خواہش، مذہب، قوم اور عقیدے کی آمریت اور جبریت کی بحیثیت چڑھ گئی۔ کہانی کا کلا گھس بڑا پڑا اثر اور درد سے بھرا ہوا ہے:

زندہ جلا دیے گئے تھے
اور مردہ دفن ہو چکے تھے

یہ ہماری مذہبی سوچ کی دقیانوسیت اور تشدد پسند مذہبی معاشرے کا ایک انتہائی بھیا تک چہرہ
ہے جسے گلزار نے اپنی کہانی میں پیش کیا ہے اور یہ مذہب کی غیر انسانی تعبیر و تفہیم پر بہت گہرا طنز
بھی ہے۔

تقسیم— ایک ایسی کہانی ہے۔ تقسیم نے جانے کیسی کیسی کہانیاں جنم دیں اور کہانیوں کو کیسے کیسے
موڑ دیے۔ اس لیے نے درد کے بہت سے رشتوں کو جگا دیا اور کچھ نئے رشتوں کو جنم بھی دیا۔
کھوئے ہوؤں کی جستجو نے انسانوں کو اجنبیوں تک پہنچایا۔ تقسیم کے لیے نے بہت سارے نام بدل
دیے، قومیت بدل دی، مذہب بدل دیے، ان ساری بدلی ہوئی شکلوں میں بھی لوگ اپنے اپنوں کو
کھوجتے تھے اور جہاں کہیں نام یا شکل کی مشابہت مل جاتی تو یوں سمجھنے لگتے جیسے کھوئی ہوئی چیز مل
گئی۔ یہ کہانی الیہ تقسیم سے پیدا ہونے والی مختلف ذہنی کیفیات اور تاثرات کا بیان ہے۔ کھوئے
ہوئے رشتوں کی بازیابی، اس کہانی کا مرکزی خیال ہے۔ یہ کہانی انسانی احساسات کی کئی سطحوں کو
مس کرتی ہوئی سیدھے دل میں اتر جاتی ہے۔ یہ کہانی الیوٹن پر مبنی ہے۔ اب بھی تقسیم کے لیے
کے شکار لوگ اسی الیوٹن کے شکار ہیں۔

فجوم— ایک ایسی کہانی ہے جس میں انسانی رفعت کی کہانیاں ستاروں کی زبانی بیان کی گئی ہے۔
ستاروں کے سقوط اور ستاروں کے ظہور سے کسی بڑے انسان کی موت یا کسی انسان کی عظمت و رفعت
کے مدارج کا تعین کیا جاتا ہے۔ یہی اس کہانی کا بنیادی تقسیم ہے کہ ستاروں کی درخشندگی میں
انسانوں کی تابانی مضمر ہے اور ستاروں کی گردش سے ہی تقدیریں بدلتی ہیں۔ اس کہانی میں دکھایا گیا
ہے کہ فلک پہ ایک ستارہ ہے۔ اس ستارے کا غیاب ہوتا ہے تو بہادر شاہ ظفر کے استاد ذوق کی موت
ہو جاتی ہے اور پھر اسی جگہ سے ایک اور ستارہ طلوع ہوتا ہے تو مرزا اسد اللہ خاں غالب، بہادر شاہ
ظفر کے استاد مقرر ہوتے ہیں۔ اختر شناسی کے سلسلہ کی یہ کہانی گلزار کی منفرد کہانیوں میں سے
ایک ہے۔

نوارود— تازہ خیال پر مبنی شکست خواب کی کہانی ہے۔ کہانی کا منشا یہ ہے کہ نئے یگ میں بھی
لوگ ستاروں اور astronomy کے چکر میں پڑ کر خواب و خیال کی حسین دنیا میں آباد کر لیتے ہیں
مگر ان کا خواب، خواب ہی رہتا ہے، حقیقت نہیں بن پاتا اور جب خواب ٹوٹتے ہیں تو دلوں کے

اندر مایوسیوں کے اندھیرے پھولتے ہو جاتے ہیں۔ یہ نئے معاشرے میں پھیلتے ہوئے ترقی پذیر اندھ دھواں کی کہانی ہے کہ لوگ اپنی قسمت کی ریکھائیں آسمانوں اور ستاروں میں تلاش کرتے ہیں۔ جب کہ قسمت کا معاملہ کچھ اور ہے۔ اس کہانی میں ستاروں پر حد سے زیادہ اعتقاد اور پھر اس کا یقین ٹوٹ جانا اس بات کا مظہر ہے کہ پیشین گوئیاں اور یہ ستارے کچھ نہیں ہیں۔ اصل چیز ہے قوت ارادی، قوت عمل۔ تعلیم یافتہ باشعور طبقے میں اندھ دھواں کا پھیلتا جال، یہ اس کہانی کا مرکزی خیال ہے۔ اس کی کنواری کنیا میں جس نووارد کی بشارت ستاروں نے دی تھی، وہ نووارد بیوی نہیں بلکہ نوکر تھا۔ کنواری کنیا کے رنگ تو بدل گئے مگر اس کردار کی تقدیر نہیں بدلی۔ کنیا کنواری ہی رہی اور کردار بھی۔

گڈی: ایک بہت پیاری سی کہانی ہے جو خواب اور حقیقت، فٹنسی اور reality کے استخراج کو ابھارتی ہے۔ اس کہانی میں دکھایا گیا ہے کہ خواب اور حقیقت کا جب ٹکراؤ ہوتا ہے تو کیا ذہنی کیفیت ہوتی ہے۔ گڈی ایک چھوٹی سی لڑکی ہے مگر اس نے چھوٹی سی عمر میں اپنا ایک آئیڈیل محبوب تلاش کر لیا ہے۔ وہ آئیڈیل فلمی اداکار دیپ کمار ہے۔ جس سے گڈی بے انتہا پیار کرتی ہے اور اسے اپنا سچے سچے محبوب سمجھنے لگتی ہے۔ اس کے اندر وہی معشوقانہ انداز اور رقیبانہ اطوار پیدا ہو جاتے ہیں۔ وہ بھی ایک معشوق کی طرح چاہتی ہے کہ اس کا آئیڈیل صرف اسی کا ہو۔ وہ کسی اور کی نرم آغوش یا گرم ہانہوں میں نہ ہو۔ لیکن جب وہ اپنے آئیڈیل کو دہشت منی مالا کے ساتھ دیکھتی ہے تو اس کا سارا رومان چکنا چور ہو جاتا ہے۔ وہ ڈائری میں رکھی دیپ کمار کی تصویریں پھاڑ کر پھینک دیتی ہے۔ یہ کہانی ہلکتی خواب کی کہانی ہے۔ جب گڈی کو اپنا آئیڈیل نہیں ملتا تو وہ رونے لگتی ہے۔ اس کہانی کا کردار گڈی کم سنی کے باوجود اپنے آپ کو عاشق کی منزل میں سمجھتی ہے اور وہی انداز اپناتی ہے جو بڑی عمر کی لڑکیوں کا ہوتا ہے۔ فراک نہیں، ساڑی پہننا چاہتی ہے۔ وہ گھنٹوں سنگار کرتی ہے اور اس طرح وہ اپنے آپ کو اپنے آئیڈیل کی معشوق کے روپ میں دیکھنے کی کوشش کرتی ہے۔ لیکن جب گڈی کو فلمی پردے اور زندگی کی حقیقتوں کا علم ہوتا ہے تو وہ اپنے رویے سے باز آتی ہے اور وہ بھی بے زاری کے ساتھ کہتی ہے کہ ”جاؤ اپنی دھنوں کے پاس“ معصوم شیفتگی infatuation کا یہ وہ المیہ ہے جسے گلزار نے بڑی خوبصورتی کے ساتھ پیش کیا ہے۔

خیر: یہ ایک معمولی کردار کی کہانی ہے جو بے عملی کی علامت اور بے کاری کا مظہر ہے۔ آوارہ گردی اس کا دامن شغل ہے۔ کبھی ادھر کبھی ادھر۔ رات کو اپنی آواز کے ذریعے لوگوں کو جگاتے رہنا

ہی اس کا مشغلہ ہے۔ وہ بیکار کے کاموں میں زیادہ دلچسپی لیتا ہے۔ ایک دن ایسا ہوتا ہے کہ خیر و کہیں نظر نہیں آتا۔ لوگوں کو اس کی کمی شدت سے محسوس ہونے لگتی ہے اور پھر یوں ہوتا ہے کہ ”وہ کام جو کبھی نہیں رکا تھا آج قدم قدم پر رک کر انتظار کر رہا تھا۔ خیر و کا نام جیسے ہونٹوں سے اٹھ کر آنکھوں میں آگیا۔ رات آدھی سے زیادہ گزر چکی تھی۔ چوپال پر بس اکیلا جھولا لٹکا ہوا تھا اور اس کی آواز کے بغیر سارا گاؤں جاگ رہا تھا۔“

ایک معمولی انسان بنیادی طور پر غیر معمولی ہوتا ہے۔ اس کی قدر و قیمت اس وقت سمجھ میں آتی ہے جب وہ نگاہوں سے دور ہو جاتا ہے۔ ایک بے مصرف آدمی کا بھی بہت سا مصرف ہوتا ہے۔ خیر و کی وجہ سے اس بستی میں کتنی گہما گہمی اور رونق تھی اور ان کی زندگیوں میں اس کا کتنا حصہ تھا اور خیر و میں کتنی خوبیاں تھیں۔ یہ اس وقت لوگوں کی سمجھ میں آیا جب خیر و منظر نامے سے غائب ہو گیا۔ لیکن — ایک داخلی سائنیکس کا بیان یہ ہے۔ اس میں illusion of reality کو پیش کیا گیا ہے۔ ایک ایسے انسان کی کہانی جس کے تحت الشعور میں شاید کسی بھی تک واقعے کی یاد تازہ ہے جو بار بار اسے haunt کرتا ہے۔ اس کہانی کا کردار دیوراج ایک بوڑھا انسان ہے۔ جو ہر شام کو ٹہلنے کے لیے ایک سنان ریلوے اسٹیشن پر آتا ہے۔ ایک ایسے ریلوے اسٹیشن پہ جہاں گاڑی نہیں آتی۔ مگر پہلے کبھی آیا کرتی تھی اور سات پچاس پر آیا کرتی تھی اور اسی سات پچاس والی گاڑی سے ایک آدمی کی موت ہو جاتی ہے۔ وہ بوڑھا سوچتا ہے کہ یہ اس کے بیٹے کی لاش ہے۔ پھر بھی وہ اپنے بیٹے کا انتظار کر رہا ہے۔ اس بوڑھے انسان کی زندگی کا فلسفہ مختلف ہے۔ ایک دن بوڑھا غائب ہو جاتا ہے۔ بعد میں پتہ چلتا ہے کہ وہ تین سال پہلے اڑن اسٹیشن پر خود گاڑی کے نیچے آ کے کٹ گئے تھے۔ یعنی ماضی کا ایک واقعہ اس کے ذہن پر حاوی تھا اور ایک واہمہ اس طرح غالب تھا کہ وہ اس کے لیے حقیقت بن گیا۔ واہمہ کس طرح حقیقت بنتا ہے اور حقیقت کس طرح واہمہ — اس کی ایک مثال ہے یہ کہانی۔ کیونکہ سات پچاس کی گاڑی سے جس کی موت ہوئی تھی، وہ اس بوڑھے کا بیٹا شیا م نہیں بلکہ کوئی اور تھا۔ یعنی جس کی موت کا واہمہ تھا وہ تو زندہ ہے اور یہ واہمہ اس بوڑھے کی زندگی کا حصہ بن گیا۔ کہانی اپنے اندر بہت سارے اسرار سموئے ہوئے ہے۔

اونچی ایڑی والی میم — عنوان سے بظاہر ایسا لگتا ہے کہ اس میں شہر کی کسی شہناز لالہ رخ کا بیان ہوگا، کسی چلبلی، شوخ، ہائی اسٹینڈرڈ، ہائی کلاس، hip hop لڑکی کا ذکر ہوگا لیکن اس کہانی میں ایسا کچھ بھی نہیں ہے۔ اس اونچی ایڑی والی میم کا کوئی حقیقی وجود نہیں ہے، صرف ایک موبہوم تصور ہے

اور یہی موہوم تصور دو دوستوں کے مابین رقابت کا سبب بھی بن گیا ہے۔ جہاں اور مہکو، دو دھوپ کی دوست ہیں۔ دونوں گاؤں میں دوست کی طرح رہتے تھے۔ ایک ساتھ کھیلتے کودتے تھے۔ مگر مہکو باپ سے آجاتا ہے اور یہاں کے شہری اطوار اپنا کر جب گاؤں جاتا ہے تو اپنے دوستوں پر دھونس جاتا ہے اور گاؤں والوں کو گنوار سمجھتا ہے۔ اسی دوران جہاں بھی گاؤں سے شہر آجاتا ہے۔ اس کے اندر گاؤں کا خلوص اور سادگی ہے، اس لیے لوگ اسے زیادہ چاہتے ہیں، پیار کرتے ہیں، بخششوں سے نوازتے ہیں، عنایتوں کی بارش کرتے ہیں۔ یہ دیکھ کر مہکو اندر ہی اندر جلنے لگتا ہے اور جہاں کو ہر طرح کا نقصان پہنچانے اور اس کے قدم اکھاڑنے کی شیطانی چالیں چلنے لگتا ہے۔ دراصل مہکو بڑا جلا ہے کی بنی بچھی کو حاصل کرنے کے چکر میں بہیا اسٹائل مارتا ہے۔ لیکن دھیرے دھیرے جہاں کی ترقی دیکھ کر اسے یہ احساس ہونے لگتا ہے کہ بچھی اب اس کی زندگی میں نہیں آپائے گی۔ جہاں کو جب پارسی سینٹھ انعام میں سائیکل دیتا ہے تو مہکو کو ایسا لگتا ہے جیسے اسے سائیکل نہیں، بچھی مل گئی ہے اور اب وہ اونچی ایزی والی میم بن گئی ہے جو اس کا منہ چڑا رہی ہے۔ اس کہانی میں گاؤں کی سادگی کو شہر کی عیاری کیسے نکل جاتی ہے، اس کا بھی بیان ہے۔ اونچی ایزی والی میم دراصل وہ سائیکل ہے جو پارسی سینٹھ نے جہاں کو تحفے میں دی تھی اور یہی سائیکل دونوں کے درمیان رقابت اور منافرت کا باعث ہے۔

زندہ:— کا کردار سمیر مضبوط قوت ارادی کا مالک ہے۔ وہ منفعل نہیں، بہت ہی مضبوط اور مثبت کردار ہے۔ سمیر کی زندگی کا اپنا ایک فلسفہ ہے۔ وہ کسی بھی صورت اپنی انا اور قوت ارادی کو مرنے نہیں دینا چاہتا۔ وہ مسلسل موج حوادث سے لڑتا جاتا ہے۔ اس کے اندر مدافعتی اور مزاحمتی قوت ہے۔ اس کا تصور ہے کہ ”میرے انگ مجھ سے ہیں۔ میں اپنے انگوں سے نہیں۔“ وہ کئی حادثات اور سانحات سے گزرتا ہے۔ اس کی حالت دیکھ کر اس کے باپ کی حالت غیر ہو جاتی ہے۔ وہ اپنے بیٹے کی خوشی کے لیے ہر طرح کی آسائشیں سہیا کرتا ہے۔ مگر بیٹے کی انا اور قوت ارادی ایسی آسائشوں کو قبول نہیں کرتی۔ اس کی شادی ایک لڑکی سے کرادی جاتی ہے تاکہ لڑکے کی دیکھ بھال اچھی طرح ہو سکے مگر جس رات شادی ہوتی ہے سمیر خودکشی کر لیتا ہے۔ کیونکہ وہ ایسی زندگی نہیں چاہتا جس میں اس کی خودداری کی موت ہو جائے۔ دراصل خودی ہی اس کی زندگی ہے اور جب خودی مجروح ہو جائے تو زندہ رہنے کا کوئی مطلب نہیں رہ جاتا۔

ہاتھ پیلے کر دو:— منطقی ترتیب و تکنیک دور تسلسل سے بنی گئی یہ ایک کہانی ہے۔ اس کہانی کا ایک دائروی تسلسل ہے یعنی اس کہانی میں ماں جس طرح کے واقعات، حالات اور ذہنی کیفیات سے

دو چار ہوتی ہے بعینہ وہی پروجیکشن بنی کے ساتھ بھی پیش آتی ہے۔ کہانی کا کردار مالتی ایک جوان لڑکی ہے جو رام ناتھ ڈرائیور سے پیار کرتی ہے، وہ ڈرائیور جب بھی ہارن بجاتا ہے تو مالتی مرلی کی آواز سن کر اپنے کرشن کے پاس رادھا بن کر آ جاتی ہے اور اس کی ہانپوں اور نرم آغوش میں لپٹ جاتی ہے۔ یہ اس وقت ہوتا جب ہائی ٹائیڈ آتا وہ ہائی ٹائیڈ کا انتظار کرتی رہتی۔ ایک دن جب اسی طرح ہارن کی آواز پر وہ شیل کا بہانہ بنا کر اپنے کرشن رام ناتھ کے پاس جاتی ہے تو ماں اسے رگتے ہاتھوں پکڑ لیتی ہے اور بات اس کے ہاتھ پیلے کرنے کی شروع ہو جاتی ہے۔ اسی دوران رام ناتھ کو لوگ مار دیتے ہیں۔ اس کی شادی ہشن داس سے ہو جاتی ہے جس سے اب مالتی کے تین بچے ہیں۔ سب سے بڑی لڑکی لٹا ہے جو اسکول میں پڑھتی ہے اور شاید کسی لڑکے سے محبت کرتی ہے۔ ایک دن جب ماں ہارن کی آواز سنتی ہے تو وہ شہنا جاتی ہے۔ یہ آواز اسے ماضی میں لے جاتی ہے اور وہ سوچنے لگتی ہے کہ کہیں یہ اس کی بنی لٹا کے لیے اس کے کرشن کی بانسری تو نہیں۔ پھر کہیں وہی واقعہ نہ ہو جائے جو اس کے ساتھ پیش آیا تھا۔ اس لیے وہ اپنے شوہر سے کہتی ہے کہ لڑکی جوان ہو گئی ہے۔ اب اس کے ہاتھ پیلے کر دو۔ یعنی اس کہانی کا حال ماضی سے مربوط ہے اور یہ ماضی اور حال کے درمیان ایک ایسے تسلسل کو پیش کرتی ہے جو کسی کی زندگی میں کسی بھی وقت پیش آ سکتا ہے۔ اس کہانی میں 'ہائی ٹائیڈ' کی تمثیل کہانی کی پراسرار تہوں کو اجاگر کرتی ہے۔ گلزار نے ہائی ٹائیڈ کا منظر یوں کھینچا ہے:

"رات میں جب ہائی ٹائیڈ آتی تو کھاڑی پھر بھر جاتی۔ سمندر کی لہروں کا شور دھیرے دھیرے نزدیک آنے لگتا۔ لہریں اس کے اوپر سے پھلاکتے لگتیں۔ چار پائی پانی میں تیرنے لگتی۔ تیرتے تیرتے کئی سمندر پار کر جاتی اور کئی انہانے جزیروں کو چھو آتی۔ آنکھ کھلتی تو وہی چولہا چوکا، باپو، حقہ اور ماں، وہ بے من، بے مقصد اپنے کام میں لگی رہتی اور پھر سے ہائی ٹائیڈ کا انتظار کرنے لگتی۔"

ہائی ٹائیڈ دراصل ایک تمثیلی کنایہ ہے۔ اس کا انسان کے باطن سے بھی تعلق ہے جو انسان کے اندر مد و جزر کی کیفیت پیدا کرتا ہے۔ یہ ہائی ٹائیڈ ہر کسی کی زندگی میں آتا ہے۔ جوانی دراصل ہائی ٹائیڈ کی طرح ہوتی ہے جس میں بے قابو جذبات کی لہریں رواں ہو جاتی ہیں۔ اس کہانی کا عنوان 'ہائی ٹائیڈ' بھی ہو سکتا ہے۔

کاغذ کی ٹوپی:— محبت اور یادوں کے لطیف لمس کی کہانی ہے یہ۔ بچپن کی معصوم شوخیوں اور شرارتوں کے نرم و نازک دھاگوں سے بنی گئی یہ کہانی بہت دلچسپ ہے۔ ایک فنکار کے معصومانہ تحریر

اور تحیر کی معصومیت کو اجاگر کرتی اس کہانی کا مرکزی خیال یہ ہے کہ انسان چاہے بوڑھا ہو جائے مگر بچپن کی یادیں، شرارتیں، شوخیاں ذہن سے کبھی محو نہیں ہوتیں۔ زندگی کا سفر طے کرتے کرتے کسی نہ کسی موڑ پہ بچپن کی یادیں لوٹ آتی ہیں اور کبھی کبھی بچپن کی شرارتیں زندگی کی حقیقت بھی بن جاتی ہیں۔ اس کہانی میں منی ایک ایسا کیریکٹر ہے جو بچپن میں ہمیشہ دلہن بنا کرتی تھی۔ کہانی کا دوسرا کردار جب کبھی اسے چھیڑتا تو وہ کہتی کہ تم دلہا بننے کے قابل نہیں ہو۔ ایک دن جب وہ کاغذ کی ٹوپی بناتا ہے تو منی اس کی دلہن بننے کے لیے تیار ہو جاتی ہے۔ زندگی کے بہت سارے لمحے طے کرنے کے بعد یہی منی جب اس کردار سے ملتی ہے تو پھر وہی شوخیاں لوٹ آتی ہیں، ناراضگی بھی ہوتی ہے اور محبتیں بھی اور ایک دن عجیب سا واقعہ رونما ہوتا ہے کہ منی کاغذ کی ٹوپی بنانے لگتی ہے۔ کاغذ کی ٹوپی اس کا واضح اشارہ ہے کہ وہ اسے اپنے دلہا کے روپ میں چننا چاہتی ہے۔ محبت کی یہ عجب پُراثر کہانی ہے۔ بچپن کے ایک رمزیاتی واقعے سے حال کی تشکیل اور مستقبل کی تعمیر کا ایک خوش آئند اشارہ یہ ہے اس کہانی میں۔ بچپن کے معصوم جذبوں کے شعلوں کا شجر بننے کی یہ داستان بڑی پُر لطف ہے اور دلچسپ بھی۔

حساب کتاب—: ایک سماجی مسئلے سے جڑی ہوئی کہانی ہے۔ ایک پڑھی لکھی بی۔ اے پاس لڑکی کو بھی شادی میں کیسی کیسی دقتیں پیش آتی ہیں اور جہیز کے ناسور نے سماج کو کس طرح جکڑ لیا ہے، یہ اہم ترین مسئلہ ہی اس کہانی کی موضوعاتی اساس ہے۔ جہیز نہ بھی لیا جائے تب بھی جہیز کی شکلیں برقرار رہتی ہیں یعنی معاشرہ جہیز کی لعنت سے کسی بھی طور پہ پاک صاف نہیں ہے۔ حساب کتاب عنوان ظاہر کرتا ہے کہ جہیز کی شکل بدل جائے مگر ماہیت تبدیل نہیں ہوتی۔ نوعیت بدل جائے مگر حقیقت نہیں بدلتی۔ جہیز صرف سونے اور زیورات کا نام نہیں ہے بلکہ کچھ اور چیزیں بھی ہیں جو جہیز کے زمرے میں آتی ہیں۔

آگ—: معنیاتی رمز کی ایک ایسی کہانی ہے جس کی کئی سطہیں اور جہیں ہو سکتی ہیں۔ یہ کہانی انسانی سوچوں کے ارتقائی سفر کی ہے۔ اس میں انسانی فکر کے اولین نقوش اور انسانی تہذیب کے ابتدائی مظاہر کی بازیافت کی گئی ہے۔ قدرت اور فطرت کے مظاہر اور مناظر کو دیکھ کر انسان کے ذہن میں ابتدائی نوعیت کے جو سوالات اٹھے ہوں گے، وہ کیسے ہوں گے، اس کی کچھ شکلیں اس کہانی میں موجود ہیں۔ انسانی ابصار کے مختلف مدارج سے گزرتی یہ کہانی بتاتی ہے کہ اس وقت جب علم کی روشنی نہیں تھی، انسان حیوان کی مانند تھا۔ اس وقت بھی ذہنوں میں سوالات اٹھتے تھے۔ انسانی ذہن اس

وقت بھی تجسس آشنا تھا۔ جستجو اور تجسس کا جذبہ انسان میں بہت پہلے سے موجود رہا ہے۔ اس کی ایک مثال سوچنے والا اولین انسان بابو تھا جو ہمیشہ کائنات کے آثار میں اسرار تلاش کرتا اور اس کے مفہیم کی جستجو کرتا رہتا۔ کائناتی اسرار کی معنویت تلاش کرنے میں محو رہتا۔ عجیب و غریب طرح کے سوالات اس کے ذہن میں اٹھتے۔ مثلاً صرف عورت ہی بچے کیوں جنمتی ہے۔ مرد کیوں نہیں جنمتا؟ بارش کیوں ہوتی ہے، شاید سب دیوتا مل کر آسمان میں مومتے ہیں تو بارش ہوتی ہے۔ ہر شخص کی تفہیم کا اپنا ایک زاویہ ہوتا ہے۔ چاہے منطقی ہو یا غیر منطقی۔ بابو بھی کائنات کے اسرار کی تفہیم میں اپنے منطقی ذہن کا استعمال کرتا تھا۔ بابو کے اندر دھن تھی، لگن تھی، کسی چیز پر قابو پانے کی قوت ارادی تھی۔ چنانچہ اپنے تجسس کی عقلی بجھانے کے اس سفر میں اس نے کئی طرح کے سفر کے سر کئے اور اپنے قبیلے والوں کی نظر میں سرخرو ہوا۔ اس نے اپنے عزم بالجزم سے باقی جیسے میت ناک جانور سے دوستی کر لی اور اسے پالتو بنالیا۔ اس واقعے کے بعد اس کے تجسس کے قدم اور آگے بڑھنے لگے۔ اس کا حوصلہ اور بڑھا۔ اب ایک دن جو اس نے ایک عجیب سا جانور دیکھا جو سوکھے چمڑے کو کھائے جارہا تھا تو اس کی حیرت کی انتہا نہ رہی۔ اس کا تجسس بڑھا اور وہ اس جانور پر قابو پانے کی ترکیبیں سوچنے لگا۔ یہ جانور آگ تھا۔ اس نے اس آگ کے رمز کو سمجھ لیا۔ ایک دن جب بارش ہوئی تو آگ کا جسم جل کر راکھ ہو گیا اور اس سے دھواں اٹھنے لگا جو اوپر کی طرف بڑھ رہا تھا۔ قبیلے والوں نے سوچا کہ مرنے کے بعد شاید آدمی کی جان بھی اوپر جاتی ہے۔ اس آگ اور اس کی موت نے قبیلے والوں کے ذہنوں کے کئی درجے کھول دیے اور وہ سوچنے لگے کہ آدمی مر کر کہاں جاتا ہے۔ آگ دراصل اس کہانی میں ایک رمز ہے۔ اسی آگ سے جڑی ہوئی ہے انسان کی ابتدا اور انتہا کی کہانی اور یہ دراصل انسان کی ابتدائی سوچوں کی بازیافت ہے۔ اس کہانی کی قرأت ذرا مختلف سطح پر کی جائے تو یہ بات سمجھ میں آتی ہے کہ وہ آگ جو کبھی انسانوں کے تحفظ کا ذریعہ تھی، جنگلی جانوروں سے بچاتی تھی، روشنی عطا کرتی تھی، بدلتے زمانے کے ساتھ اس آگ کی معنویت بھی بدل گئی ہے اور وہ آگ اب عدم تحفظ، خوف اور تاریکی کا استعارہ بن گئی ہے۔

جنگل نامہ — جانوروں کے جذبات کا بہت ہی دلچسپ اور خوبصورت بیان ہے۔ انسان اور جنگل کی تہذیب کے مابین قربتوں اور فاصلوں کا ایک ایسا منظر نامہ جسے پڑھ کر انسانی تہذیب سے وحشت اور جنگلی تہذیب سے عطوفت پیدا ہو جاتی ہے۔ انسانوں کی ہستی اور بڑھتی ہوئی آبادی سے جانوروں کی وحشت اور ان میں پھیلتی دہشت کی کوکھ سے اس کہانی نے جنم لیا ہے۔ جانوروں کی

زبانی انسانی وحشت کی یہ کہانی بہت ہی پراثر ہے۔ اس کہانی کے سیاق و سباق میں دیکھا جائے تو انسان بنیادی طور پر غاصب نظر آتا ہے جس نے جانوروں کو زمین کی ملکیت سے بے دخل کر دیا اور اس کی زمین پہ قابض ہو گئے۔ انسان کی بے گھری پر تو بڑے بڑے افسانے لکھے گئے ہیں۔ بہت سے ناول بھی منظر عام پر آئے ہیں اور شاعری کا تو ایک بڑا ذخیرہ ہے۔ مگر جانوروں کی بے گھری ایک ایسا موضوع ہے جس پر بہت کم لوگوں نے قلم اٹھایا ہوگا۔ یہ کہانی دراصل جانوروں کی بے گھری کی ہی کہانی ہے۔ اس میں جانوروں کی جنگ آزادی، جنگی حکمت عملی، ان کی وحدت و اخوت، بھائی چارگی، محبت، خلوص، ایثار کا بیان ہے۔ کہانی کے اختتام میں ایک پیغام مضمر ہے کہ "جنگل کی زندگی انسان کی زندگی کی طرح ہی قیمتی ہے۔ اسے بچانا ہمارا فرض ہے۔" اس کہانی میں بنی نوع انسان اور آدم زاد کے لیے بہت بڑا سبق ہے۔ اس میں انسانی اقتدار، انسانی طرز حکومت اور انسانی نظام عدل پر بھی گہرا طنز ہے۔ انسان اقتدار کی ہوس میں اپنے بھائی اور رشتے داروں تک کو موت کی نیند سلا دیتا ہے۔ انسانی اقتدار کی تاریخ ایسی خونریزیوں سے بھری پڑی ہے۔ راجاؤں، مہاراجاؤں کے مظالم کے قصے کسی سے چھپے ہوئے نہیں ہیں۔ رعایا پر راجہ کے ظلم و جبر کی داستان کسی سے مخفی نہیں ہے۔ مگر جنگل کا راج انسانی خود غرضی، مکاری، منافقت اور ہوس سے عاری ہے۔ انسانی تہذیب کی کچھ جھلکیاں ملاحظہ ہوں:

"جانور تو ابھی ایک جنگل میں رہ لیتے ہیں لیکن انسان ایک ملک میں بھی رہ نہیں پاتا اور اکثر اس کے ہزارے کرنے لگتا ہے۔ یہاں تک کہ ایک کنبے میں بھی لڑائی جھگڑا کر کے گھر کا ہزارہ کر لیتا ہے۔

... اچانک چیتا خون میں لت پت ایک انسان کی لاش لے کر وہاں پہنچا۔ سب نے اسے نفرت سے دیکھا۔ شاید اس نے بدلہ لیا تھا۔ لیکن چیتے نے بتایا... اس انسان کو کسی انسان نے مار کر مٹی میں پھینک دیا تھا۔ میں تو یہی دکھانے لایا ہوں کہ جو خود اپنی ذات پر رحم نہیں کرتا وہ ہم پر کیا رحم کرے گا۔

... مالک مالک کہہ کے بات مت کرو۔ ہاتھی نے چوہے کو ڈانٹ دیا۔ یہ عادت تم نے انسانوں سے سیکھی ہے۔ ہم طاقت میں بڑے ہیں لیکن تمہارے مالک نہیں ہیں۔ تم قد میں ہم سے تھوڑے چھوٹے ہو لیکن ہم سے زیادہ کڑب جانتے ہو۔"

جنگل کا راجہ شیر جب چیتے کو انسانی بہتسی میں محصور دیکھتا ہے تو اپنی جان کی بازی لگا کر اسے

بچانے کی کوشش کرتا ہے اور اس کوشش میں وہ خطرات سے کھیلتا ہے۔ کیا انسانی راج میں ایسا ہوتا ہے۔ یہ ایک سوالیہ نشان ہے؟ شیر جنگل کا راجہ اس لیے ہے کہ وہ اپنی رعیت کے جان و مال کی حفاظت کے لیے اپنی جان تک کی بازی لگا دیتا ہے۔ مگر ہمارا مہذب انسانی معاشرہ اور معاشرے کا اقتدار پرست طبقہ اس خوبی سے محروم ہے۔ جنگل کی تہذیب دراصل انسانی تہذیب سے بہت آگے ہے اور انسانی تہذیب ابھی جنگل کی تہذیب سے بہت پیچھے ہے۔ یہی اس کہانی کا مرکزی خیال ہے۔ والٹ ڈائلز پر اردو میں بہت کم کہانیاں لکھی گئی ہیں۔ میرا خیال ہے کہ گلزار کی یہ کہانی اس نوعیت کی شاید پہلی اور اہم ترین کہانی ہے۔

(۳)

گلزار ایک انتہائی حساس تخلیقی ذہن رکھتے ہیں اور یہ ذہن تجسس آشنا بھی ہے اور جستجو آمیز بھی۔ ان کے تخلیقی عمل کا دائرہ لامحدود ہے۔ وہ جہاں موضوعاتی سطح پر تنوعات کو پیش نظر رکھتے ہیں وہیں کردار نگاری میں وہی تخلیقی تنوع کا رویہ اپناتے ہیں۔ کیونکہ کوئی بھی آرٹ ہو، تنوع چاہتا ہے، یکسانیت نہیں، آرٹ کے لیے ایک ہی چہرہ نہیں، کئی چہرے درکار ہوتے ہیں۔ آرٹ کے تخلیقی تجربے بدلتے رہتے ہیں۔ وہی آرٹ زندہ رہتا ہے جس میں varieties ہوں۔ گلزار نے اپنی کہانی "مائیکل انجلو" میں اسی تجرباتی تنوع کی طرف اشارہ کیا ہے کہ مائیکل انجلو کو آفاقی شہرت اس لیے ملی کہ اس نے اپنے آرٹ میں تنوع کو برتا اور جب یہ دیکھا کہ روم میں چہرے نہیں ملتے، چہروں پر کردار نہیں ملتے، سب ایک ہی سے لگتے ہیں تو وہ نئے چہروں اور کرداروں کی تلاش میں نکل پڑا، اور اس کے اندر ایک تخلیقی جنون بھی تھا اس لیے وہ مصوری کی دنیا میں امر ہو گیا۔ میرا خیال ہے کہ گلزار صاحب نے کہانی کے آرٹ میں بھی مائیکل انجلو کے تجربوں کو ہی دہرایا ہے اور انہوں نے مختلف کردار خلق کئے ہیں اور ہر کردار اپنی تمام تر ہیئت اور معنویت کے ساتھ بڑی اہمیت کا حامل ہے۔ وہ چاہتے تو مافوق الفطرت، اساطیری کردار کا سہارا بھی لے سکتے تھے مگر انہوں نے جس عہد، جس سماج اور جس معاشرے کی کہانیاں لکھی ہیں۔ ان کے لیے یہ کردار unificit ہوتے۔ عموماً نام نہاد بڑے تخلیق کاروں کے کردار بھی بڑے ہوتے ہیں۔ ان کے کردار "کوہ قاف" سے آتے ہیں مگر گلزار کا انفرادہ اختصاص یہ ہے کہ ان کے کردار گلی محلوں میں گھومتے پھرتے نظر آ جاتے ہیں۔ گلزار نے حقیقی کرداروں کو چنا ہے، زندہ جیتے جاگتے کردار جو آسانی سے کہیں بھی کسی بھی موڑ پہ مل سکتے ہیں۔

بس دیکھنے والی نظر چاہیے۔ جوہری کی آنکھ۔۔ اکثر ایسا ہوتا ہے کہ کہانی کسی گلی کے ککڑ اور کسی کمرے کے کونے میں کھڑی ہوتی ہے۔ مگر ہم اسے سات سمندر پار کسی دوسرے دیش میں تلاش کرتے ہیں۔ گلزار نے ایسا نہیں کیا۔ انہوں نے اپنے اطراف و اکناف سے کہانیاں لی ہیں اور کردار چنے ہیں۔ معمولی معمولی واقعات بھی ان کے یہاں کہانی بننے کی قوت رکھتے ہیں اور انہوں نے موضوعات میں بھی تنوع کو برتا ہے۔ گلزار نے سماجی، سیاسی، معاشرتی، عمرانیاتی، بشریاتی، ماحولیاتی، نفسیاتی اور دیگر اہم موضوعات و مسائل پر اپنی کہانی کے ذریعے روشنی ڈالی ہے اور ایسے تقسیم اور فسادات پر انہوں نے جس نوع کے افسانے لکھے ہیں، اس سے ان کی تخلیقی قامت اور ذہنی بلندی کا اندازہ ہوتا ہے۔ ایسے تقسیم پر یوں تو اردو ہندی پنجابی میں بہت سارے افسانے لکھے گئے ہیں۔ بالخصوص ان لوگوں نے بہت اچھے اور متاثر کن افسانے لکھے ہیں جو اس سانچے سے گزرے ہیں۔ کرتار سنگھ دگل (کلثوم، نیا گھر) موہن راکیش (بلے کا رعبہ) احمد ندیم قاسمی (پرمیشور سنگھ) ممتاز مفتی (شمینہ) اشفاق احمد (گذریا) رام لعل (ایک شہری پاکستان کا) کرشن چندر (ہم وحشی ہیں) بھیشم سہنی (ہم امرتسر پہنچے)۔ یہ چند ایسی کہانیاں ہیں جو ایسے تقسیم پر لکھی گئی ہیں اور گلزار صاحب کی کہانی 'تقسیم' بھی انہیں کہانیوں میں ایک اضافے کی حیثیت رکھتی ہے۔ فسادات پر یوں تو ڈھیر سارے افسانے لکھے گئے ہیں۔ منٹو اور دیگر لوگوں کے افسانے اس موضوع پر کافی مشہور بھی ہیں مگر گلزار کی کہانی 'خوف' اور 'راوی' پار ایسے افسانے ہیں جن کی معنویت ان افسانوں سے مختلف ہے۔ ان کہانیوں میں ان کا انسانیت پسندانہ تناظر ابھرتا ہے اور یہی انسانیت پسندی ہے جو ان کی کہانیوں کو امتیاز عطا کرتی ہے۔ انہوں نے عورت مرد کے رشتے پر بھی اچھی کہانیاں لکھی ہیں اور اس میں عورت مرد کو ایک مساوی اور متوازی حیثیت میں پیش کیا ہے۔ انہوں نے نئے یگ کے مرد عورت کے رشتوں پر بہت اچھی کہانیاں دی ہیں۔ "ایک چابی" اور "مرد" ایسی ہی کہانیاں ہیں جس میں انہوں نے مرد عورت کے بنیادی جذبات کو ہی اپنا تخلیقی اور موضوعاتی محور بنایا ہے۔ اس میں بتایا ہے کہ آج کے زمانے کی بدلتی عورت social mobility, liberty, equality چاہتی ہے۔ اسے 'پتی' پر میشور نہیں ایک 'ہم سفر' چاہیے۔ اس نوعیت کی کہانیوں میں عورت مرد کی جنسی سماجی اخلاقیات سے انحراف لیے ہوئے نظر آتی ہے۔ مرد عورت کی ثقافتی تفریق کو انہوں نے بہت ہی خوبصورتی کے ساتھ پیش کیا ہے۔ محبت کی مینافزکس اور اور معاشرے کی سوشیا لوجی کو انہوں نے اپنے فنکارانہ انداز میں پیش کیا ہے۔

در اصل گلزار ادب کو سماجی تناظر میں دیکھتے ہیں اور ادب کو سماج کا آئینہ دار مانتے ہیں۔ اس لیے انہوں نے اپنی کہانیوں میں وہی کردار چنے ہیں، جو ہمارے سماج کا حصہ ہیں۔ جن سے سماج کا اچھا یا برا منظر نامہ تشکیل پاتا ہے۔ گلزار نے حقیقت پسندی کی افسانوی تکنیک کو برتا ہے اور سماج کے حالات، واقعات، سانحات کو اپنے کرداروں کے ذریعہ پیش کیا ہے اور کرداروں کی داخلی، ذہنی، جذباتی، احساساتی کیفیت اور باطنی مد و جزر کو بڑی ہی فن کاری سے پیش کیا ہے۔ گلزار کی کسی کہانی میں کوئی مغلق، مبہم بے چیدہ کردار نہیں ہے جو انسانی عقل و فہم سے بالاتر ہو۔

فکشن میں زبان کا مسئلہ بھی بڑا اہم ہوتا ہے۔ گلزار کی زبان خوب صورت ہے اور ترسیلی بھی۔ انہوں نے کہانی میں علامات، تشبیہات اور استعارات کا استعمال نہیں کیا ہے بلکہ بڑی وضاحت اور صراحت کے ساتھ کہانیاں لکھی ہیں تاکہ کہانی جو قلم کار کی شکار ہو کر قاری کی نگاہوں سے اوجھل نہ ہو جائے۔ یہ عام فہم، سیدھی سادی زبان ہے۔ وہ چاہتے تو شاعرانہ زبان بھی استعمال کر سکتے تھے جو کہ رچہ رچہ کی زبان میں emotive language کی supreme form ہوتی ہے۔ مگر گلزار نے ایسا نہیں کیا۔ بلکہ اس طرح کا تاثر دیا ہے جیسے وہ کہانی لکھ نہیں رہے ہوں بلکہ سنار ہے ہوں اور اس لیے اس میں لاشعوری کیفیات، لاشعوری زبان، منتشر خیالات، ساری چیزیں آگئی ہیں۔ جن سے ان کی کہانی کا تناظر دوسرے کہانی کاروں سے مختلف ہو جاتا ہے۔ یہی وجہ ہے کہ ان کی کہانیاں پڑھتے ہوئے باطن میں جذبوں کے ساتھ ساتھ بہت سارے آنسو اور درد بھی شامل ہو جاتے ہیں اور یہی درد آنسو، کہانیوں کے ساتھ ساتھ بڑھتے بڑھتے سمندر بن جاتے ہیں۔ یہی گلزار کا فنی، تخلیقی اعجاز ہے اور یہی ان کی ساحری بھی۔



His short stories are like bodies of flesh and blood. **Gulzar**, among the outstanding writers of Urdu short stories, creates them like God creates men and women. Every one of these bodies has its own entity. If one is delicate another is full of passion, there are cool ones and there are those burning with the fire of anger and agony, some breathe human tragedy, others open revolt and reject injustice. Gulzar creates these living things with the marriage of word and sensitive perception.

It is amazing, what rich metaphors he searches out and weaves into his stories of life and death. The present collection, a prestigious publication of the literary publishing house '**Isteara**' has '**Raavi Paar**' or across the Raavi, as its theme story. Here the river Raavi, flowing between India and Pakistan, is the metaphor for one of the most traumatic happening of the Indian sub-continent, the partition of India, which gave birth to several tales of terror, tearful tragedy and stunning trauma. Darshan Singh, the central character of the story is like a sinking human soul caught up in swirl of tragedy and adverse circumstance. The land of his birth was being cut into two, streams of death and blood were flooding its landscape. Even the vicious sky was raining blood. Darshan Singh was uprooted and compelled to leave for refuge across the Raavi with his wife and newly born twins. The train for India was packed with men and women. But he managed to escape across Raavi. He clambered up the roof of the train with his wife and twins. The train raised hope and excitement in the heart of the refugees as cities close India passed by. And at this juncture, one of the twins stopped breathing just when the train was crossing the Raavi, fellow passengers advised Darshan Singh to throw away the dead child into the river. He threw away one of the twins into the river and then turned to look after the other one. He s

ISTEARA PUBLICATIONS

248, Ghaffar Apts, Isteara Lane,
Ghaffar Manzil Extn. Jamia Nagar,
New Delhi-110025
Tel. : 6318126

Cont